

# परीचागुरु


WINE & SPIRITS ACADEMY

4623

9/11

30 लिखक—

स्वर्गीय लाला श्रीनिवासदास ।



प्राप्ति स्थान—

## कलकत्ता-पुस्तक-भण्डार

१७१ ए० हरिसन रोड,

कलकत्ता ।

द्वितीयबार ।

[मूल्य १५]

पुस्तक भण्डार का स्थान—  
प्राद्विप्य भवन लिमिटेड  
इलाहाबाद

प्रकाशक—

मोतीलाल लाट मंत्री, ज्ञान वर्धक विभाग

( मारवाड़ी ट्रेड्स एसोसियेशन )

१६६, हरिसन रोड,

कलकत्ता ।

महावीरप्रसाद पोद्दार द्वारा

मुद्रित—

“वणिकू प्र स”

६०, मिर्जापुर स्ट्रिट,

कलकत्ता ।

# लाला श्रीनिवासदासका जीवन चरित्र ।



ला श्रीनिवासदास जाति के वैश्य थे । उनके पिताका नाम लाला मंगलीलाल जी था । वे मथुरा के सुप्रसिद्ध सेठ लक्ष्मीचंदजी के प्रधान मुनीब थे । कहने को तो वे मुनीब थे पर वास्तव में वे सेठजी के दीवान थे । वे दिल्ली की कोठी के कारिन्दे थे और वहीं रहते थे ।

लाला श्रीनिवासदास का जन्म संवत् १६०८ सन् १८५१ ई० में हुआ था । ये बाल्यावस्था ही से बड़े शीलवान, सदाचारी और चतुर थे । इन्होंने आरंभ में हिन्दी और फिर उर्दू, फ़ारसी, संस्कृत और अंगरेज़ी आदि भाषाओं में अभ्यास करके शीघ्र ही अच्छी योग्यता प्राप्त कर ली ।

लाला श्रीनिवासदास ने छोटी उम्र में बड़ी योग्यता प्राप्त कर ली थी । महाजनी कारोबार में तो इन्होंने ऐसी दक्षता प्राप्त कर ली थी कि केवल अठारह वर्ष की अवस्था में दिल्ली की कोठी का सारा कारोबार हाथों हाथ संभाल लिया । इनकी ऐसी योग्यता देखकर पंजाब प्रांत की गवर्नमेंट ने इन्हें म्युनिसिपल कमिश्नर बनाया और आनरेरी मजिस्ट्रेट की पदवी प्रदान की । इनकी जैसी रीझ वृद्ध सरकार में थी वैसे ही विरादरी वाले और शहर के महाजन लोग भी इनको मानते थे ।

लाला श्रीनिवासदास को दिल्ली की कोठी का कारबार करने के अतिरिक्त इधर उधर दौरा करके और कोठियों की भी देखभाल करनी पड़ती थी, इससे इन्हें अपनी बुद्धि को परिमार्जित करने का और भी अच्छा अवसर हाथ लगा । इन्हें मातृभाषा

हिन्दी से स्वाभाविक प्रेम था। आप जहाँ कहीं बाहर जाते और वहाँ कोई हिन्दी का लेखक या रसिक होता तो उससे अवश्य ही मिलते। यदि इनके यहाँ कोई हिन्दी का गुणग्राही जाता तो सब काम छोड़ कर उससे बड़े प्रेम से मिलते और उसका अच्छा सत्कार करते थे।

एक बार आप पंडित प्रतापनारायण मिश्र के यहाँ मिलने गए और बड़ी नम्रतापूर्वक इन्होंने उन्हें एक मोहर नज़र करनी चाही। इस पर पंडित प्रतापनारायण बेतरह बिगड़े और बोले आप हमारे पास अपनी धन की ग़रूरी बतलाने आए हो। इसके उत्तर में इन्होंने नम्रतापूर्वक हाथ जोड़ कर उत्तर दिया कि नहीं महाराज मैं तो मातृभाषा के मन्दिरपर अक्षत चढ़ाता हूँ।

लाला श्रीनिवासदास को हिन्दी से बड़ा प्रेम था और इसकी सेवा करने का बड़ा उत्साह था परन्तु काम काज की झंझट के कारण इन्हें अवकाश बहुत कम मिलता था। इसलिये इनके लिखे हुए तप्तसंवरण, संयोगितास्वयंवर, रणधीरप्रेममोहिनी, और परीक्षागुरु ये ही चार ग्रन्थ हैं, पर फिर भी ये चारों ग्रन्थ एक से एक बढ़ कर हैं। परीक्षागुरु में इन्होंने जो एक साहूकार के पुत्र के जीवन का दृश्य खींचा है उसे देख कर स्पष्ट प्रगट होता है कि इन्हें सांसारिक व्यवहारों का कैसा अच्छा अनुभव था।

खेद के साथ कहना पड़ता है कि लाला श्रीनिवासदास केवल ३६ वर्ष की अवस्था में संवत् १६४४ (सन् १८८७ ई०) में काल-कवलित हुए। यदि ये कुछ दिन और रहते तो हिन्दी भाषा की बहुत-कुछ सेवा करते। इनका चरित्र और स्वभाव आदर्श मानने योग्य है।

# निवेदन ।

अवतक नायरी और उर्दू भाषामें अनेक तरहकी अच्छी, अच्छी पुस्तकें तैयार हो चुकी हैं परन्तु मेरे जान इसरीतिसे कोई नहीं लिखी गई इसलिये अपनी भाषामें यह नई चालकी पुस्तक होगी परंतु नई चाल होनेसे ही कोई चीज अच्छी नहीं हो सकती वल्कि साधारण रीतिसै तो नई चालमें तरह, तरहकी भूल होनेकी संभावना रहती है और मुझको अपनी मन्द बुद्धिसै और भी अधिक भूल होनेका भरोसा है इसलिये मैं अपनी अनेक तरहकी भूलोंसै क्षमा मिलनेका आधार केवल सज्जनोंकी कृपा दृष्टि पर रखता हूं ।

यह सच है कि नई चालकी चीज देखनेको सबका जी ललचाता है परंतु पुरानी रीतिके मनमें समाये रहने और नई रीतिको मन लगाकर समझनेमें थोड़ी मेहनत होनेसे पहले पहल पढ़नेवाले का जी कुछ उलझने लगता है और मन उछट जाता है इससे उसका हाल समझमें आनेके लिये मैं अपनी तरफसे यहां कुछ खुलासा किया चाहता हूं:—

पहले तो पढ़नेवाले इस पुस्तकमें सौदागरकी दुकानका हाल पढ़तेही चकरावेंगे क्योंकि अपनी भाषामें अवतक वार्तारूपी जो पुस्तकें लिखी गई हैं उनमें अक्सर नायक, नायिका वगैरैका हाल ठेठसै खिलसिलेवार ( यथाक्रम ) लिखा गया है "जैसे कोई राजा, बादशाह, सेठ, साहूकारका लडका था उसके मनमें इसू वात्सै यह रुचि हुई और उसका यह परिणाम निकला" ऐसी खिल-

सिला इसमें कुछभी नहीं मालूम होता “लाला मदनमोहन एक अङ्गरेजी सौँगरकी दूकानमें अस्वाव देख रहे हैं लाला ब्रजकिशोर, मुन्शीचुन्नीलाल और मास्टर शिंभूदयाल उनके साथ हैं” इन्में मदनमोहन कौन, ब्रजकिशोर कौन, चुन्नीलाल कौन और शिंभूदयाल कौन है? इन्का स्वभाव कैसा है? परस्पर-सम्बन्ध कैसा है? हरेककी हालत क्या है? यहां इस्समय किस लिये इकट्ठे हुए हैं? यह बातें पहलैसँ कुछ भी नहीं जताई गई! हां पढनें वाले धैर्यसँ सब पुस्तक पढ लेंगे तो अपनै, अपनै मौँकेपर सब भेद खुलता चला जायगा और आदिसँ अन्त तक सब मेल मिल जायगा परन्तु जो साहब इतना धैर्य न रखेंगे वह इस्का मतलब भी नहीं समझ सकेंगे.

अलबत्ता किसी नाटकमें यहरीति पहलैसँ पाई जातीहै परंतु उसकी इस्की लिखनेंकी रीति जुदी जुदी है. नाटकोंमें जिस्का बचन होता है उसका नाम आदिमें लिख देते हैं और वह पैरैग्राफ\* उसका बचन समझा जाता है परंतु इस्में ऐसा नहीं होता इस्में ऐसा“” चिन्ह ( अर्थात् इन्वरटेडकोमा या कुटेशन ) के भीतर कहनेंवालेका बचन लिखा जाता है और कहनेंवालेका नाम बचनके बीचमें या अंतमें जहां पुस्तक रचनें वालेको जगह मिलती है; वह लिख-देता है अथवा नाम लिखे बिना पढनेंवालेको कहनेंवालेका बचन मालूम हो सके तो नहीं भी लिखता. एक आदमीका बचन बहुत करके एक पैरैग्राफमें पूरा होता है परंतु कहीं, कहीं किसी, किसीके

\* पैरैग्राफके प्रारंभमें हर जगह नपसिरसँ जरासी लकीर छोडकर लिखा जाता है

• पैरैग्राफ पूरा होताहै वहां बाकी लकीर खाली छोडदी जातीहै, जैसे यह पैरैग्राफ

“”सँ प्रारंभ होकर “होतेहै” पर समाप्ति हुआ है.

वचनमें और और विषय आजाते हैं तो ऐसे "चिन्ह (इन्वरटेडकोमा) से पहला वचन पूरा किये बिना दूसरे पैराफ्रफके आदिसँ ऐसे" चिन्ह लगाकर उसीका वचन जारी रखवा जाता है. और वचनके बीचमें दूसरेका वचन आजाता है तो वहां उस वचनको अलग दिखानेके लिये उसपर भी अक्सर इन्वरटेडकोमा लगा दिये जातेहैं परंतु जो वचन ऐसे" " चिन्होंके भीतर नहीं होते वह पुस्तक रचनें वालेकी तरफसँ होते हैं.

और चिन्होंमें ऐसा, ( कोमा ) किंचित् विश्राम, ऐसा ; ( सिमीकोलन ) अथवा : ( कोलन ) अर्धविश्राम, ऐसा. ( फूलिस्टोप ) पूर्णविश्राम, ऐसा ? ( इन्द्रोगेशन ) प्रश्नकी जगह, ऐसा ! ( एक्सक्लामेशन ) आश्चर्य अथवा संबोधन वगैरेके जो शब्द जोर देकर बोलनें चाहियें उनके आगे ऐसा-चिन्ह बात अधूरी छोड़नेंके समय लगाया जाता है और ऐसे ( ) चिन्हों ( पेरेन्थिसेस ) के भीतर पहले पदका खुलासा अर्थ या चलते प्रसंगमें कोई दूतरफी अथवा विशेष बात जतानी होती है वह लिख देते हैं.

इस पुस्तकमें दिल्लीके एक कल्पित ( फर्जी ) रईसका चित्र उतारा गया है और उसको जैसेका तैसा ( अर्थात् स्वाभाविक ) दिखानेके लिये संस्कृत अथवा फारसी अरबीके कठिन कठिन, शब्दोंकी बनाई हुई भाषाके बदले दिल्लीके रहनेंवालोंकी साधारण बोलचालपर ज्यादः दृष्टि रखी गई है. अलबत्ता जहां कुछ बिद्या-विषय आ गया है वहां विवस होकर कुछ, कुछ शब्द संस्कृत आदिके लेनें पड़े हैं परंतु जिनको ऐसी बातोंके समझनेमें कुछ झमेल मालूम हो उनकी सुगमताके लिये ऐसे प्रकरणोंपर ऐसा -

चिन्ह-रङ्गा दिया गया है जिस्सै उन प्रकरणोंको छोड़कर हरेक मनुष्य सिधैसिले वार वृत्तान्त पढ़ सका है.

इस पुस्तकमें संस्कृत, फारसी अङ्गरेजीकी कविताका तर्जुमा अपनी भाषाके छंदोंमें हुआ है परंतु छंदोंके नियम और दूसरे देशोंका चाल चलन जुदा होनेकी कठिनाईसै पूरा तर्जुमा करनेके बदले कहीं, कहीं भावार्थ ले लिया गया है.

अब इस पुस्तकके गुणदोषों पर विशेष विचार करनेका काम बुद्धिमानोंकी बुद्धिपर छोड़कर मैं केवल इतनी बात निवेदन किया चाहता हूं कि कृपाकरके कोई महाशय पूरी पुस्तक बांचे बिना अपना विचार प्रगट करनेकी जल्दी न करें और जो सज्जन इस विषयमें अपना विचार प्रगट करें वह कृपाकरके उसकी एक नकल मेरे पासभी भेज दें ( यदी कोई अखवारवाला उस अंककी कीमत चाहेगा तो वह तत्काल उसके पास भेज दी जायगी ) जो सज्जन तरफदारी ( पक्षपात ) छोड़कर इस विषयमें स्वतंत्रतासै अपना विचार प्रगट करेंगे मैं उनका बहुत उपकार मानूंगा.

इसपुस्तकके रचनेमें मुझको महाभारतादि संस्कृत, गुलिस्तां वगैरे फारसी, स्पेक्टेटर, लार्ड बैकन, गोल्डस्मिथ, विलियमकूपर आदिके पुराने लेखों और खीचोत्र आदिके वर्तमान रिसालोंसै बड़ी सहायता मिली है इसलिये इन् सबका मैं बहुत उपकार मानता हूं और दीनदयालु परमेश्वरकी निर्हेतुक कृपाका सच्चे मनसै अमित उपकार मानकर यह लेख समाप्त करता हूं.

सज्जनोंका कृपाभिलाषी

श्रीनिवासदास, दिल्ली.



# परीजागुरु

## प्रकरण १.

### सौदागरकी दुकान.

चतुर मनुष्य को जितने खर्च में अच्छी प्रतिष्ठा अथवा धन मिलसकाहै मूर्ख को उससे अधिक खर्चों पर भी कुछ नहीं मिलता

लार्ड चेस्टर फील्ड.

लाला मदनमोहन एक अंग्रेजी सौदागर की दुकान में नई, नई फाशन का अंग्रेजी अस्वाद्य देख रहे हैं लाला ब्रजकिशोर, मुन्शी खुन्नीलाल, और मास्टर शिंभूदयाल उनके साथ हैं.

“मिस्टर ब्राइट ! यह बड़ी काज की जोड़ी हमको पसंद है इसकी कीमत क्या है ?” लाला मदनमोहन ने सौदागर से पूछा.

“इस साथकी जोड़ी अभी तीनहजार रुपये में हमने एक हिन्दु-स्थानी रईस को दी है लेकिन आप हमारे दोस्त हैं आपको हम चारसौ रुपये कम कर देंगे.”

“निस्सन्देह ये काज आपके कमरेके लायक हैं इनके लगने से उसकी शोभा हुगुनी हो जायगी” शिंभूदयाल बोले.

“आहा ! मैं तो इनके चोखटोंकी कारीगरी देखकर चकित हूँ ! ऐसे अच्छे फूल पत्ते बनाये हैं कि सच्चे बेल-वूटों को मात करते

हैं जी चाहता है कि कारीगर के हाथ चूम लूं” मुन्शी चुन्नीलालने कहा.

“इन्के बिना आपका इस्समय कौन्सा काम अटक रहा है ?” लाला ब्रजकिशोर कहनें लगे “खेल तमाशेकी चीजों सै भोलेभाले आदमियोंका जी ललचाता है वह सौदागर की सब दुकान को अपने घर लेजाया चाहते हैं परन्तु बुद्धिमान अपनी ज़रूरो चीजोंके सिवाय किसी पर दिल नहीं दौड़ाते” लाला ब्रजकिशोर बोले.

“ज़रूरत भी तो अपनी, अपनी रुचि के समान अलग, अलग होती है ” मुन्शी चुन्नीलालने कहा.

“और जब दरिद्रियोंकी तरह धनवान भी अपनी रुचि के समान काम न कर सकै तो फिर धनी और दरिद्रियों में अन्तरही क्या रहा ?” मास्टर शिंभूदयाल नें पूछा.

“नामुनसिब काम करके कोई नुकसानसै नहीं बच सकता ।

“धनी दरिद्री सकल जन हैं जग के अधीन ।

चाहत धनी विशेष ककु तासों ते अति दीन ॥”

लाला ब्रजकिशोर कहनें लगे. “मुनासिब रीति सै थोड़े खर्च में सब तरहका सुख मिल सकता है परन्तु इन्तज़ाम और कामके सिलसिले बिना बड़ीसै बड़ी दौलत भी ज़रूरी खर्चों को पूरी नहीं हो सकती. जब थोथी बातों में बहुतसा रुपया खर्च हो जाता है तो ज़रूरी कामोंके लिये पीछेसै ज़रूर तकलीफ़ उठानी पड़ती है ”

“चित्त की प्रसन्नता के लिये मनुष्य सब काम करते हैं फिर जिन चीजों के देखनें सै चित्त प्रसन्नहो उन्का खरीदना थोथी बातोंमें कैसे समझा जाय ?” मुन्शी चुन्नीलालने कहा.

“चित्त प्रसन्न रखनें की यह रीति नहीं है चित्त तो उचित व्यवहारसे प्रसन्न रहता है” लाला ब्रजकिशोरनें जवाब दिया.

“परंतु निरो फिलासफ़ीकी बातोंसे भी तो दुनियादारीका काम नहीं चल सकता” लाला मदतमोहन नें दुनियादार बन कर कहा.

“बलायत की सब उन्नति का मूल लार्ड बैकन की यह नीति है कि “केवल बिचार, ही बिचार में मकड़ी के जाले न बनाओ आप परीक्षा करके हरेक पदार्थ का स्वभाव जानों” मिस्टर ब्राइट नें कहा.

“क्यों साहब ! ये काच कहां के बने हुए हैं ?” मुन्शीचुन्नी-लाल नें सौदागरसे पूछा.

“फ्रान्स के सिवाय ऐसी सुडोल चीज़ कहीं नहीं बन सकती. जब से ये काच यहां आए हैं हर वक्त देखनेवालों को भीड़ लगी रहती है और कई कारीगर तो इन्का नक़शा भी खींच लेगये हैं”

“अच्छा जो ! इन्को कीमत हमारे हिसाब में लिखो और ये हमारे यहां भेज दो”

“मैंने एक हिन्दुस्थानी सौदागर की दुकान में इसी मेल के काच देखे हैं उनके चोखटों में निस्सन्देह ऐसी कारीगरी नहीं है परन्तु कीमत मैं वह इन्से बहुत ही सस्ते हैं” लाला ब्रजकिशोर बोले .

“मैं तो अच्छी चीज़ का गाहक हूं चीज़ पसंद आये पीछे मुझको कीमत की कुछ परवा नहीं रहती”

“अंग्रेजों की भी यही चाल है” मास्टर शिंभूब्याल नें कहा.

“परन्तु सब बातों में अंग्रेजों की नकल करनी क्या जरूर है ?” लाला ब्रजकिशोर ने जवाब दिया .

“देखिये ! जबसे लाला साहब यह अमीरी चाल रखने लगे हैं लोगोंमें इनकी इज्जत कितनी बढ़ती जाती है !” मास्टर शिंभू-दयालने कहा.

“सर सामानसे सच्ची इज्जत नहीं मिल सकी सच्ची इज्जत तो सच्ची लियाकतसे मिलती है” लाला ब्रजकिशोर कहने लगे “और जब कोई मनुष्य बुद्धिके विपरीत इस रीतिसँ इज्जत चाहता है तो उसका परिणाम बड़ा ही भयङ्कर होता है ।”

“साहब ! इतनी बात तो मैं हिम्मतसे कहता हूँ कि जो इस साथकी जोड़ी इस शहरमें दूसरी जगह निकल आवेगी तो मैं ये काच मुफ्त नज़र करूँगा” मास्टर ब्राइटने जोर देकर कहा.

“कदाचित इस साथकी जोड़ी दिल्ली भरमें न होगी परन्तु कीमतकी कमी बढ़ती भी तो चीज़की हैसियतके वसूजिब होनी चाहिये” लाला ब्रजकिशोर ने जवाब दिया.

“जिस तरह मोतियोंके हिसाब मैं किसी दानेकी तोल ज़रा ज्यादा होनेसे चौ बहुत ज्यादा बढ़ जाती हैं इसी तरह इन शीशोंकी कीमतका भी हाल है मुझको लाला साहबसे ज्यादा नफ़ा लेना मंजूर न था इस वास्ते मैंने पहले ही असली कीमत में चार सौ रुपये कम कर दिये इसपर भी आपको कुछ सन्देह हो तो आप तीसरे पहर मास्टर साहबको यहां भेज दें मैं वीजक दिखला कर इनसे कीमत ठेरा लूँगा”.

“अच्छा ! मास्टर शिंभूदयाल मदरसे से लोटती बार आपके

पास आयेगे पर ये काबू हमसे पूछे बिना आप और किलीको न दें" लाला मदनमोहनने कहा.

इस बातसे सब अपने-अपने जमीनें राजी हुए, ब्रजकिशोरने इतना अचकाश बहुत समझा मदनमोहनके मनमें हाथसे चीज निकल जानेका खटका न रहा, चुन्नीलाल और शिंभूदयालको अपने कमीशन सही करनेका समय हाथ आया और मिस्टर ब्राइटको लाला मदनमोहनकी असली हालत जाननेके लिये फुरसत मिली.

"बहुत अच्छा" मिस्टर ब्राइटने जवाब दिया "लेकिन आपको फुरसत ही तो आप एक बार यहां फिर भी तशरीफ लायें" हालमें गईं नई तरहकी बहुतसी चीजें बलायतसे ऐसी उम्दा आई हैं जिन्को देखकर आप बहुत खुश होंगे परंतु अभी वह खोली नहीं गई हैं और इस्लमय मुझको रुपयेकी कुछ ज़रूरत है इन चीजोंकी कीमतके बिलका खपया देना है आप मेहरवानी करके अपने हिसाब मेंसे थोड़ा खपया मुझको इस्लमय भेज दें तो बड़ी इनायत हो."

इस वचनमें मिस्टर ब्राइट अपने अस्वावकी खरीदारीके लिये लाला मदनमोहनको ललचाता है परंतु अपने रुपये के वास्ते मीठा तकाज़ा भी करता है. चुन्नीलाल और शिंभूदयालके कारण उसको मदनमोहनके लेन देनमें बहुत कुछ फ़ायदा हुआ परंतु उसके पचास हजार रुपये इस समय मदनमोहनकी तरफ वाको हैं और शहर में मदनमोहन की बाबत तरह, तरहकी चर्चा फ़ैल रही हैं बहुत लोग मदनमोहन को फिजूल खर्च, दिवालिया बताते हैं और हकीकत में मदनमोहन का खर्च दिन पर

दिन बढ़ता जाता है इससे मिस्र ब्राइट को अपनी रकम का खटका है इसी लिये उसने इन काचों का सौदा इससमय अटकाया है और तीसरे पहर मास्टर शिंभूदयाल को अपने पास बुलाया है.

“रुपया ! ऐसी जल्दी !” लाल ब्रजकिशोरनें मिस्र ब्राइट को वहम में डालने के लिये आश्चर्य से इतनी बात कह कर मनमें कहा” हाय ! इन कारीगरीकी निरर्थक चीजोंके बदले हिन्दुस्थानी अपनी दौलत वृथा खोये देतेहैं”

“सच है पहले आप अपना हिसाब तैयार करायें, उसको देख कर अंदाज सैं रुपये भेजे जायंगे” मुन्शीचु न्नीलालनें बात बनाकर कहा.

“और बहुत जल्दी हो तो बिल कर के काम चला लीजिये. जब तक कागज के घोड़े दौड़ते हैं रुपये की क्या कमी है ?” ब्रजकिशोर बीच में बोल उठे.

“अच्छा ! मैं हिसाब अभी उतरवाकर भेजता हूं मुझको इससमय रुपये की बहुत ज़रूरतहै” मिस्र ब्राइटनें कहा.

“आपनें साढे नो बजे मिस्र रसल को मुलाक़ातके लिये बुलायाहै इस वास्ते अब वहां चलना चाहिये” मास्टर शिंभूदयाल नें याद दिवाई.

“अच्छा मिस्र ब्राइट ! इन काचों की याद रखना और नया अस्वाब खुलै जब हम को ज़रूर बुला लेना” यह कह कर लाला मदनमोहन नें मिस्र ब्राइट से हाथ मिलाया और अपने सार्थियों समेत जोड़ी की एक निहायत उम्दा बलायती फिटन में सवार होकर रवाने हुए.

जब बग्गी कंपनी बाग में पहुंची तो सवेरे का सुहावना समय देखकर सब का जी हरा हो गया. उस्समयकी शीतल, मंद, सुगंधित हवा बहुत प्यारी लगती थी वृक्षों पर हर तरहके पक्षी मोठे मोठे सुरों सैं चहचहा रहे थे ! नहरके पानी की धीरी, धीरी आवाज़ कानको बहुत अच्छी मालूम होती थी ! पन्नेसी हरी घास की भूमिपर मोतीसी ओस की बूंदें बिखर रहीं थी ! और तरह, तरहकी फुलवाड़ी हरी मखमल में रंग रंगके बूटोंकी तरह बड़ी बहार दिखा रही थी इस स्वाभाविक शोभाको देखकर लाला ब्रज-किशोरनें मदनमोहन सै थोड़ी देर वहां ठैरनें के वास्ते कहा.

इस्समय मुन्शी चुन्नीलाल नें जेबसै निकालकर घड़ी में चाबी दी और घड़ी देखकर घबराटसै कहा “ओ ! हो ! नोपर बीस मिनिट चलेगए तो अब मकान को जल्दी चलना चाहिये ”

निदान लाला मदनमोहन की बग्गी मकानपर पहुंची और ब्रजकिशोर उन्सै हखसत्त होकर अपने घर गए.

## प्रकरण २

अकालमें अधिकमास

अप्रापति के दिनन में खर्च होत अबिचार  
घर आवत है पाहुनो बणिज न लाभ लगार

वृन्द.

“हैं अभी तो यहां के घन्टे में पोंनें नो ही बजे हैं तो क्या-मेरी घड़ी आध घन्टे आगे थी ?” मुन्शी चुन्नीलालनें मकान पर पहुंच-

ते ही बड़े घन्टे की तरफ़ देख कर कहा. परन्तु ये उसकी चालों की थी उसने ब्रजकिशोर से पीछा छुड़ाने के लिये अपनी घड़ी चाबी देने के बहाने से आध घन्टे आगे कर दी थी !

“कदाचित् ये घन्टा आध घन्टे पीछे हो” मास्टर शिंभूदयाल ने बात साध कर कहा.

“नहीं, नहीं ये घन्टा तोप से मिला हुआ है” लाला मदनमोहन बोले.

“तो लाला ब्रजकिशोर साहब की लच्छेदार बातें नाहक अधूरी रह गईं ?” मुन्शी चुन्नीलाल ने कहा.

“लाला ब्रजकिशोर की बातें क्या हैं चकाबू का जाल है वह चाहते हैं कि कोई उनके चक्कर से बाहर न निकलने पाय” मास्टर शिंभूदयाल ने कहा.

“मैं यों तो ये काच लेता या न लेता पर अब उनकी ज़िद से अदबद कर लूंगा ”

“निस्सन्देह जब वे अपनी ज़िद नहीं छोड़ते तो आपको अपनी बात हारनी क्या जरूर है ?” मुन्शी चुन्नीलाल ने छौंटा दीया.

हितोपदेश में कहा है “आज्ञालोपी सुतहु कों क्षमै न नृपति विनीत ॥ को विशेष नृप, चित्रमै जो न गहे यहरीति” ॥ \* पंडित पुरुषोत्तमदासने मिलीमै मिलाकर कहा.

“बहुत पढ़ने लिखने से भी आदमी की बुद्धि कुछ ऐसी निर्बल हो जाती है कि बड़े, बड़े फिलासफर छोटी, बातों में नुकर खाने लग्यते हैं” मास्टर शिंभूदयाल कहने लगे. “सर आइजिक न्यूटन

\* आज्ञा भङ्गकरान् राजा न क्षीत सुतानपि । विशेषः कोनु राज्ञश्च राज्ञ चित्रगतस च ॥



कितनी ही बार खाना खाकर भूल जाते थे, जर्मन का प्रसिद्ध विद्वान लेसिंग एक बार बहुत रात गए अपने घर आया और कुन्दा खड़काने लगा, नोकर ने गैर आदमी समझ कर भीतर सै कहा कि "मालिक घर में नहीं है कल आना " इस्पर लेसिंग सच मुच लौट चला !!! इटली का मारीनी नामी कवि एक दिन कविता बनाने में ऐसा मग्न हुआ कि अंगीठी सै उसका पैर जल गया तोभी उसै कुछ खबर न हुई !"

"लाला ब्रजकिशोर साहब का भी कुछ, कुछ ऐसा ही हाल है यह सीधी, सीधी बातों को विचार ही विचार में खेंच तान कर ऐसा पेचीदा बनालेते हैं कि उनका सुलझाना सुशिकल पड़ जाता है" अनुशी चुन्नीलाल बोले.

"कैने तो मिस्टर ब्राइट के रोवरू ही कह दिया था कि कोरी फिलासोफी की बातों सै दुनियादारी का काम नहीं चलता" लाला मदनमोहन ने अपनी अकल मं दी जाहर की.

इतने में मिस्टर रसल की गाडी कनरे के नीचे आ पहुंची और मिस्टर रसल खट, खट करते हुए कनरे में दाखिल हुए लाला मदनमोहन ने मिस्टर रसल सै शेकिंगहेड करके उन्हें कुर्सी पर बिठाया और मित्राज की खैरोआफियत पूछी.

मिस्टर रसल नील का एक होसले मं दे सोदागर है परंतु इसके पास रुपया नहीं है यह नील के सिवाय खई और सन वगैरे का भी कुछ, कुछ व्यापार कर लिया करता है इस्का लेन देन डेढ़, पौने दो बरस सै एक दोस्तकी सिफारस पर लाला मदनमोहन के यहां हुआ है पहले बरसमें लाला मदनमोहन का जितना रुपया लगा था माल की बिक्री सै व्याज

समेत बसूल होगया. परंतु दूसरे साल रुई की भरती की जिस्में सात आठ हज़ार रुपे टूटते रहे इस्का घाटा भरने के लिये पहले सै दुगनी नील बनवाई जिस्में एक तो परता कम बैठा दूसरे माल कलकत्ते पहुँचा उस्समय भाव मंदा रह गया जिस्में नफ़े के बदले दस, बारह हज़ार इस्में टूटते रहे लाला मदनमोहन के लेन देन सै पहले मिखुर रसल का लेन देन रामप्रसाद बनारसीदास सै था उनके आठ हज़ार रुपे अबतक इस्की तरफ़ बाकी थे जब उन्की मयाद जाने लगी तो उन्होंने नालिश करके साढेग्यारह हजारकी डिक्री इस्पर कराली अब उन्की इजराय डिक्री में इस्का सब कारखाना नीलाम पर चढ़ रहा है और नीलाम की तारीखमें केवल चार दिन बाकी है इस लिये यह बड़े घबराट में रुपे का बंदोबस्त करने के लिये लाला मदनमोहन के पास आया है.

“मेरे मिज़ाज का तो इस्समय कोसों पता नहीं लगता परंतु उस्को ठिकाने लाना आपके हाथ है” मिष्टर रसल ने मदनमोहन के कुशलप्रश्न ( मिज़ाजपुर्सी ) पर कहा “जो आफ़त एकाएक इस्समय मेरे सिर पर आपड़ी है उस्को आप अच्छी तरह जानते हैं. इस कठिन समय में आपके सिवाय मेरा सहायक कोई नहीं है आप चाहें तो दम भर मैं मेरा बेड़ा पार लगा सक्ते हैं नहीं तो मैं तो इस तूफान में ग़ारत हो चुका”

“आप इतने क्यों घबराते हैं ? ज़रा धीरज रखिये” मुन्शी चुन्नीलाल ने पहले की मिलावट के अनुसार सहारा लगाकर कहा “लाला साहब के स्वभाव को आप अच्छी तरह जानते हैं जहाँ तक हो सकेगा यह आप की सहायता मैं कभी कसर न करूँगे .”

“पहले आप मुझे यह तो बताइये कि आप मुझसे किस तरह की सहायता चाहते हैं ?” लाला मदनमोहन ने पूछा.

“मैं इससमय सिर्फ इतनी सहायता चाहता हूँ कि आप रामप्रसाद बनारसीदास की डिक्री का रुपया चुकादें मुझसे हो सकेगा जहां तक मैं आपका सब कर्जा एक बरसके भीतर चुका दूंगा” मिस्रर रसल ने कहा “मुझको अपनी बरवादी का इतना खयाल नहीं है जितनी आपके कर्जों की चिन्ता है. रामप्रसाद बनारसीदास की डिक्रीमें मेरी जायदाद बिक गई तो और लेनदार कोरे रह जायेंगे और मैंने इन्सालवन्ट होने की दरखास्त की तो आप लोगों के पल्ले रुपे मैं चार आने भी न पड़ेंगे”

“अफ़सोस ! आपकी यह हकीकत सुन कर मेरा दिल आप से आप उमड़ा आता है” लाला मदनमोहन बोले.

“सच है महा कवि शेक्सपीअर ने कहा है” मास्टर शिंभू-दयाल कहने लगे :—

“कोमल मन होत न किये होत प्रकृति अनुसार ।  
जों पृथ्वी हित गगन ते वारिद द्रवति फुहार ॥  
वारिद द्रवति फुहार द्रवहि मन कोमलताई ।  
लेत, देत शुभ हेत दोउनको मन हरषाई ॥  
सब गुनते उतकृष्ट सकल बेभव को भूषन ।  
राजहु ते कळु अधिक देत शोभा कोमलमन ॥ ” ॥ §

§ The quality of mercy is not strained.  
It droppeth. as the gentle rain from heaven  
Upon the place beneath, it is twice. blessed  
It blesseth him that gives, and him that takes.  
'Tis mightiest in the mightiest. it becomes  
The throned monarch better than his crown

William  
Shakespeare

“हज़रत सादी कहते हैं कि “दुर्बल तपस्वी सौ कठिन समय में उसकी दुःख का हाल न पूछ और पूछे तो उसको दुःख की दवा कर” \* मुन्शी चुन्नीलाल ने कहा.

“अच्छा इस रूप के लिये ये हमारी दिल जमई क्या कर देंगे?” लाला मदनमोहन ने बड़ी गंभीरता से पूछा.

“हां हां लाला साहब सच कहते हैं आप इस रूप के लिये हमारी दिल जमई क्या कर देंगे?” मुन्शी चुन्नीलाल ने दिल-जमई की चर्चा हुए पीछे अपनी सफाई जताने के लिये मिस्टर रत्तल से पूछा.

“ऐं थोड़े दिन में शीशे बरतन का एक कारखाना यहां बनाया चाहता हूं अबतक शीशे बरतन की सब चीजें बलायत से आती हैं इस लिये खर्च और टूट फूट के कारण उनकी लागत बहुत बढ़ जाती है जो वह सब चीजें यहां तैयार की जायगी तो उन्हें ज़रूर फ़ायदा रहेगा और खुदा ने चाहा तो एक बरस के भीतर भीतर आपकी सब रक़म जमा हो जायगी परन्तु आपको इस्समय इस बात पर पूरा भरोसा नहीं तो मेरा नील का कारखाना आपकी दिलजमईके वास्ते हाज़िर है” मिस्टर रत्तल ने जवाब दिया.

“हिंदुस्थान में अब तक कलों के कारखानों नहीं हैं इस्स हिंदुस्थानियों को बड़ा नुक़सान उठाना पड़ता है मैं जानता हूं कि इस्समय हिस्मत करके जो कलों के कारखानों पहले जारी करेगा उसको ज़रूर फ़ायदा रहेगा” मास्टर शिंभूदयाल ने कहा.

---

\* दरवेशजईके द्वारा दरखुशकी तह साल मपुरके चुनी इला बरतन आंकि मरहम बरंगनिही

“आपको रामप्रसाद बनारसीदास के सिवाय किसी और का रुपया तो नहीं देना !” मुन्शी चुन्नीलाल ने पूछा.

“रामप्रसाद बनारसीदास की डिक्री का रुपया चुके पीछे मुझको लाला साहब के सिवाय किसी की फूटी कौड़ी नहीं देनी रहैगी” मिस्टर रसल ने जवाब दिया.

परन्तु काच का कारखाना बनाने के लिये रुपे कहां से आंयगे ? और लाला मदनमोहन के कर्जे लायक नील के कारखाने की हैसियत कहां है ? इन्सालवन्ट होने से लेनदारों के पछे चार आने भी न पड़ेंगे यह बात मिस्टर रसल अपने मुंह से अभी कह चुका है पर यहां इन बातोंकी याद कौन दिलावै ?

“इस सूरत में रामप्रसाद बनारसीदास की डिक्री का रुपया न दिया जायगा तो उनकी डिक्री मैं इस्का कारखाना विकजायगा और अपनी रकम वसूल होने की कोई सूरत न रहैगी” मुन्शी चुन्नीलाल ने लाला मदनमोहन के कान में झुक कर कहा.

“परन्तु इस्समय इस्को देने के लिये अपने पास नकद रुपया कहां है ?” लालामदनमोहन ने धीरे से जवाब दिया.

“अब मेरी शर्म आप को है वक्त निकल जाता है बात रहजाती है” जो आप इस्समय मुझको सहारा देकर उभार लीगे तो मैं आपका अहसान जन्म भर नहीं भूलूंगा” मिस्टर रसल ने गिड़ गिड़ा कर कहा.

“मैं मनसे तुह्यारी सहायता किया चाहता हूं परन्तु मेरा रुपया इस्समय और कामो मैं लग रहा है इस्से मैं कुछ नहीं कर सक्ता” लाला मदनमोहन ने शर्माते, शर्माते कहा.

“अजीहूजूर ! आप यह क्या कहते हैं ? आपके वास्ते रुपे

की क्या कमी है ? आप कहें जितना रुपया इसी समय हाज़िर हो" मास्टर शिंभूदयाल बोले.

"अच्छा ! मुझसे होसकेगा जिस तरह दस हज़ार रुपे का बंदोबस्त करके मैं कल तक आपके पास भेजदूंगा आप किसी तरह की चिन्ता न करें" लाला मदनमोहनने कहा.

"आपने बड़ी महरबानी की मैं आपकी इनायत से जी गया अब मैं आपके भरोसे बिल्कुल निश्चिन्त रहूंगा" मिस्टर रसल ने जाते, जाते बड़ी खुशी से हाथ मिला कर कहा. और मिस्टर रसल के जाते ही लाला मदनमोहन भी भोजन करने चले गए.

### प्रकरण ३.

—३१३—

संगतिका फल.

सहबासी बस होत नृप गुण कुल रीति विहाय  
नृप युवती अरु तरुलता मिलत प्राय संग पाय ❀

हितोपदेशे

लाला मदनमोहन भोजन करके आए उससमय सब मुसाहब कमरे में मौजूद थे. मदनमोहन कुर्सी पर बैठ कर पान खाने लगे और इन लोगोंने अपनी, अपनी बात छोड़ी.

हरगोविंद ( पन्सारी के लड़के ) ने अपनी बगल से लखनऊ की बनी हुई टोपिये निकाल कर कहा "हुजूर ये टोपिये अभी

\* आसन्नमेव नृपतिर्भजते मनुष्यं विद्याविहीनं मज्जुलौनं रसङ्गतं वा  
प्रयेण भूमिपतयः प्रमदा लता च, यः पार्श्वं तो वसति तं परिवेष्टयन्ति ॥

लखनऊसँ एक बजाज के यहां आई हैं सोगात में भेजने के लिये अच्छी हैं पसंद हों तो दो, चार ले आऊं ?”

“कीमत क्या है ?”

“वह तो पच्चीस, पच्चीस रुपे कहता है परन्तु मैं वाजबी ठेरा लूंगा”

“बीस, बीस रुपे मैं आवें तो ये चार टोपिये ले आना.”

“अच्छा ! मैं जाता हूँ अपने बस पड़ते तोड़ जोड़ मैं कसर नहीं रखूंगा” यह कह कर हरगोविंद वहां सँ चल दिया.

“हुजूर ! यह हिना का अत्र अजमेर सँ एक गंधी लाया है वह कहता है कि मैं हुजूर की तारीफ सुनकर तरह, तरह का निहायत उम्दा अत्र अजमेर सँ लाता था परन्तु रस्ते में चोरी होगई सब माल अस्वाब जाता रहा सिर्फ यह शीशी बची है वह आप की नज़र करता हूँ” यह कह कर अहमद हुसैन हकीमनें वह शीशी लाला साहब के आगे रखदी.

“जो लाला साहब को मंजूर करने में कुछ चारा विचार हो तो हमारी नज़र करो हम इस्को मंजूर करके उसकी इच्छा पूरी करेंगे” पण्डित पुरुषोत्तमदास ने वड़ीवजेदारी सँ कहा.

“आपकी नज़र तो सिवाय करेले के और कुछ नहीं हो सका मरज़ी हो ; मंगवांय ?” हकीमजीनें जवाब दिया.

“करेले तुम खाओ, तुम्हारे घरके खांय हमको मुंह कड़वा करने की क्या ज़रूरत है ? हम तो लाला साहब के कारण नित्य लड्डू उड़ाते हैं और चैन करते हैं” पण्डित जी ने कहा.

“लड्डू ही लड्डूओं की बातें करनी आती हैं या कुछ और भी सीखे हो ?” मास्टर शिंभूदयाल ने छेड़ की.

“तुम सरीखे छोकरे मदरसे मैं दो एक किताबें पढ़ कर अपने को अरस्तातालीस समझनें लगते हैं परन्तु हमारी विद्या ऐसी नहीं है तुम को परीक्षा करनी हो तो लो इस कागज़ पर अपने मन की बात लिख कर अपने पास रहनें दो जो तुमनें लिखा होगा हम अपनी विद्या सै बता देंगे” यह कह कर पंडितजी ने अपने अंगोछे मैं सै कागज़ पेनसिल और पुष्ठीपत्र निकाल दिया.

मास्टर शिंभूदयालनें उस कागज़ पर कुछ लिखकर अपने पास रख लिया और पंडितजी अपना पुष्ठीपत्र लेकर थोड़ी देर कुंडली खेचते रहे फिर बोले “बच्चा तुमको हर बात मैं हंसी सूझती है तुमनें कागज़ मैं ‘करेला’ लिखा है परन्तु ऐसी हंसी अच्छी नहीं”

लाला मदन मोहन के कहनें सै मास्टर शिंभूदयाल नें कागज़ खोल कर दिखाया तो हकीकत मैं ‘करेला’ लिखा पाया अब तो पंडितजी की खूब चढ़ बनी मूछों पर ताव दे, दे कर खखारते लगे.

परंतु पंडितजी नें ये ‘करेला’ कैसे बता दिया ? लाला मदनमोहनके रोबरू आपस की मिलावट सै वकरी का कुत्ता बना देना सहजसी बात थी परंतु पंडित जी का चुन्नीलाल और शिंभूदयाल सै ऐसा मेल न था और न पंडितजी को इतनी विद्या थी कि उसके बल सै करेला बता देते. असल बात यह थी कि पंडित जीनें एक कागज़ पर काजल लगा कर पुष्ठीपत्र मैं रख छोड़ा था जिस्समय पुष्ठीपत्र पर कागज़ रख कर कोई कुछ लिखता था कलम के दबाव सै काजलके अक्षर दूसरे कागज़ पर



उतर आते थे फिर पंडितजी कुंडली खेंचती बार किसी ढब सै उसको देखकर थोड़ी देर पीछे बता देते थे.

“तो हुजूर! उस गंधीके वास्तै क्या हुक्म है?” हकीम जीनें फिर याद दिवाई.

“अत्र मैं चंदनके तैल की मिलावट मालूम होती है और मिलावट की चीज़ बेचने का सरकार सै हुक्म नहीं है इस वास्तै कह दो शीशी जप्त हुई वह अपना रस्ता ले” पंडित जी शीशी सूंघ कर बीच में बोल उठे.

“हां हकीमजी! आपकी राय में उस गन्धी का कहना सच है?” लाला मदनमोहन नें पूछा.

“बेशक, अंदाज़ सै तो ऐसा ही मालूम होता है आगे खुदा जाने” हकीमजी बोले.

“तो लो यह पच्चीस रुपके नोट इस्ससमय उसको खर्चके वास्तै दे दो बिदा पीछे सै सामने बुलाकर की जायगी” लाला मदनमोहन नें पच्चीस रुपे के नोट पाकट सै निकाल दिये.

“उदारता इस्का नाम है” “दयालुता इसे कहते हैं” “सच्चे यश मिलनेकी यह राह है” “परमेश्वर इस्सै प्रसन्न होता है” चारों तरफ़ सै वाह वाह की बोछार होनीं लगी.

“ये बहियां मुलाहजे के वास्तै हाज़िर हैं और बहुत सी रकमोंका जमाखर्च आपके हुक्म बिना अटक रहा है जो अवकाश हो तो इस्समय कुछ अर्ज करूं?” लाला जवाहरलाल नें आते ही बस्ता आगे रख कर डरते, डरते कहा.

“लाला जवाहरलाल इतने बरस सै काम करते है मरंतु लाला साहब की तबियत, और कागज़ दिखाने का मोका अब-

तक नहीं पहचानते” लाला मदनमोहन को सुना कर चुन्नीलाल और शिंभूदयाल आपस में कानाफूसी करने लगे.

“भला इस्समय इन्वार्तोंका कौन प्रसंग है? और मुझको बार, बार दिक करने सै क्या फायदा है? मै पहले कहचुका हूँ कि तुह्यारी समझ में आवै जैसै जमा खर्च करलो मेरा मन ऐसे कामों में नहीं लगता” लाला मदनमोहन ने शिड़ककर कहा और जवाहरलाल वहां सै उठकर चुप चाप अपने रस्ते लगे.

“चलो अच्छा हुआ ! थोड़े ही मैं टल गई मैं तो बहियोंका अटंवार देख कर घबरा गया था कि आज उस्तादजी घरे बिना न रहैंगे” जवाहरलाल के जाते ही लाला मदनमोहन खुश हो, हो कर कहने लगे.

“इन्का तो इतना होसला नहीं है परन्तु ब्रजकिशोर होते तो वे थोड़े बहुत उलझे बिना कभी न रहते” मास्टर शिंभूदयाल ने कहा.

“जब तक लाला साहब लिहाज करते हैं तब ही तक उन्का उलझना उलझाना बन रहा है नहीं तो घड़ी भरमें अकल ठिकाने आजायगी” मुन्शी चुन्नीलाल बोले.

“हुजूर ! मैं लाला हरदयाल साहब के पास हो आया उन्हों ने बहुत, बहुत करकै आपकी खैरोआफ्रियत पूछी है और आज शामको आप सै बाग में मिलने का करार किया है” हरकिसन दलाल ने आकर कहा.

“तुम गए जब वो क्या कर रहे थे ?” लाला मदनमोहन ने खुश होकर पूछा.

“भोजन करके पलंग पर लेटे ही थे आपका नाम सुनकर तुरंत उठ आए और बड़े जोश से आपकी खैरोआफियत पूछने लगे”

“मैं अच्छी तरह जानता हूँ वे मुझको प्राण से भी अधिक समझते हैं” लाला मदनमोहननें पुलकित होकर कहा.

“आपकी चालही ऐसी है जो एक वार मिलता है हमेशेके लिये चेला बन जाता है” मुन्शी चुन्नीलालनें बढ़ावा देकर कहा.

“परंतु कानूनीबंदे इस्सै अलग हैं” मास्टर शिंभूदयाल ब्रज-किशोर की तरफ इशारा कर के बोले.

“लीजिये ये टोपियां अठारह, अठारह रुपेमें ठैरालाया हूँ” हरगोविंदनें लाला मदनमोहन के आगे चारों टोपिये रख कर कहा.

“तुमनें तो उसकी आंखोंमें धूल डालदी ! अठारह, अठारह रुपे में कैसे ठैरालाये ? मुझको तो ये बाईस, बाईस रुपे से कमकी किसी तरह नहीं जचती” लाला मदनमोहन नें हरगोविंद का हाथ पकड़कर कहा.

“मैंनें उसको आगेका फ़ायदा दिखाकर ललचाया और बड़ी बड़ी पट्टियें पढ़ाई तब उसनें लागत में दो, दो रुपे कम लेकर आप के नामसे ये टोपियें दीं हैं”

अच्छा ! यह लाला हरकिशोर आते हैं इन्सै तो पूछिये ऐसी टोपी कितने, कितने में लादेंगे ?” दूरसें हरकिशोर बज़ाज़ को आते देखकर पंडित पुरुषोत्तमदास नें कहा.

“ये टोपियें हरनारायण बज़ाज़ के हां कल लखनऊ से आई हैं

और बाज़ार में बारह, बारह रुपये को बिकी हैं पर यहां तो तेरह तेरह में आई होंगी” हरकिशोर ने जवाब दिया.

“तुम हमें पंद्रह, पंद्रह रुपये में लादो” हरगोविन्द ने झुंझला कर कहा.

“मैं अभी लाता हूं तुम्हारे मन में आवे जितनी लेलेना”

“ला चुके, लाचु के लाने की यही सूरत है ?” हरगोविन्द ने बात उड़ाने के वास्ते कहा.

“क्यों ? मेरी सूरत को क्या हुआ ? मैं अभी टोपियां लाकर तुम्हारे सामने रखदेता हूँ” हरकिशोर ने हिम्मत सँ जवाब दिया.

“तुम टोपियें क्या लाओगे ? तुम्हारी सूरत पर तो खिसियानपन अभी सँ छा गया !” हरगोविन्द ने मुस्करा कर कहा.

“मुझको नहीं मालूम था कि मेरी सूरत में दर्पण की खासियत है” हरकिशोर ने हंस कर जवाब दिया.

“चलो चुप रहो क्यों थोथी बातें बनाते हो ?” मुन्शी चुन्नीलाल रोकने के वास्ते भरम में बोले.

“बहुत अच्छा ! अब मैं टोपी लाये पीछे ही बात करूंगा” यह कह कर हरकिशोर वहां सँ चल दिये.

“यहां के दुकानदारों मैं यह बड़ा ऐब है कि जलनके मारे दूसरेके माल को बारह आनेका जाचदेते हैं” मुन्शी चुन्नीलाल ने कहा.

“और किसी समय मुक्काबला आपड़े तो अपनी गिरह सँ घाटा भी दे बैठते हैं” मास्टर शिभूदयाल बोले.

“न जाने लोगों को अपनी नाक कटा कर औरों की बदशगूनी करने में क्या मज़ा आता है” हकीमजी ने कहा.

“और जो हरगोविंद कुछ ठगा आया होगा तो क्या मैं इन्के पीछे उसका मन बिगाड़ूंगा” लाला मदनमोहन बोले.

“आप की ये ही बातें तो लोगों को बेदाम गुलाम बना लेती है” मुन्शी चुन्नीलाल ने कहा.

“कुछ दिन से यहां ग्वालियर के दो गवैये निहायत अच्छे आए हैं मरज़ी हो दो घड़ी के वास्ते आज की मजलिस में उन्हें बुला लिया जाय” हरकिसन दलाल ने पूछा.

“अच्छा ! बुलालो तुम्हारी पसंद है तो ज़रूर अच्छे होंगे” मदनमोहन ने कहा.

“लखनऊ की अमीरजान भी इन दिनों यहीं है इसके गाने की बड़ी तारीफ़ सुनी गई है पर मैंने अपने कान से अब तक उसका गाना नहीं सुना” हकीमजी बोले.

“अच्छा ! आप के सुन्ने को हम उसे भी यहां बुलाये लेते हैं पर उसके गाने में सभा न बंधा तो उसके बदले आप को गाना पड़ेगा !” लाला मदनमोहन ने हंस कर कहा.

“सच तो ये है कि आप के सबब से दिल्ली की बात बन रही है जो गुणी यहां आता है कुछ न कुछ ज़रूर ले जाता है आप न होते तो उन विचारों को यहां कौन पूछता ? आपकी इस उदारता से आपका नाम विक्रम और हातम की तरह दूर, दूर तक फैल गया है औ बहुत लोग आप के दर्शनोंकी अभिलाषा रखते हैं” मुन्शी चुन्नीलाल ने छींटा दिया.

इतने में हरकिशोर टोपी ले कर आ पहुँचे और बारह, बारह रहे मैं खुशी सँ देने लगे.

“सच कहो तुमनें इस्में अपनी गिरह का पलोथन क्या लगाया है ?” शिंभूदयाल ने पूछा.

“पलोथन लगाने की क्या ज़रूरत थी मैं तो इस्में लाला साहब सँ कुछ इनाम लिया चाहता हूँ” हरकिशोर ने जवाब दिया.

“मुझको टोपियें लेनी होती तो मैं किसी न किसी तरह सँ आपही तुम्हारा घाटा निकालता पर मैं तो अपनी ज़रूरतके लायक पहले ले चुका” लाला मदनमोहन ने खवाई सँ कहा.

“आप को इन्की कीमत मैं कुछ संदेह हो तो मैं असल मालिक को रोबरू कर सका हूँ ?”

“जिस गांव नहीं जाना उस्का रस्ता पूछना क्या ज़रूर”

“तो मैं इन्हें ले जाऊँ ?”

“मैंने मंगाई कब थी जो मुझसँ पूछते हो” यह कह कर लाला मदनमोहननें कुछ ऐसी त्योरी बदली कि हरकिशोर का दिल खट्टा हो गया. और लोग तरह, तरह की नकलें करके उस्का ठट्टा उड़ाने लगे.

हरकिशोर उस्समय वहां सँ उठ कर सीधा अपने घर चला गया पर उस्को मन मैं इन् बातोंका बड़ा खेद रहा.

## प्रकरण ४.

मित्रमिलाप (!)

दूरहिसों करबढ़ाय, नयननते जलबहाय,  
 आदरसों ढिगबुलाय, अर्धासन देतसो ॥  
 हितसोंहियमें लगाय, रुचिसमबाणी बनाय,  
 कहत सुनत अति सुभाय, आनंद भरि लेत जो ॥  
 ऊपरसों मधु समान, भीतर हलाहल जान,  
 छलमें पंडितमहान, कपटको निकेतवो ॥  
 ऐसो नाटक विचित्र, देख्यो ना कबहु मित्र,  
 दुष्टनकों यह चरित, सिखवे को हेतको ? ॥३३

लाला मदनमोहन को हरदयाल सै मिलनें की लालसा में दिन पूरा करना कठिन होगया वह घड़ी, घड़ी घंटे की तरफ देखते थे और उखताते थे. जब ठीक चार बजे अपने मकान सै सवार होकर मिस्तरीखानेमें पहुँचे यहां तीन बगिये लाला मदनमोहन की फर्मायश सै नई चाल की बन रही थीं उन्के लिये बहुतसा सामान बलायत सै मंगाया गया था और मुंबई के दो कारीगरों की राह सै वह बनाई जाती थीं. लाला मदनमोहन नें कह रक्खा था कि “ चीज़ अच्छी बनें खर्च की कुछ नहीं अटकी जो होगा

\* दूरा दुहितपाणि राद्रं नयनः प्रात्सारितार्धासनो

गाढालिङ्गनतत्परः प्रियकथाप्रश्ने षु दत्तादरः ॥

अनभूतविषो बहि नैष्ठमयश्चातीव मवापटुः

कोनामायसपूर्वनाटकविधि र्थः शिचितोदुर्जनैः ॥ १ ॥

हम करेंगे “ निदान लाला मदनमोहन इन बगियों को देख भाल कर वहां सै आगा हसनजान के तबेले में गये और वहां तीन घोड़े पांच हजार, पांच सौ रूपे में लेनें करके वहां सै सीधे अपने बाग 'दिलपसंद' को चले गये.

यह बाग सब्जी मंडी सै आगै बढ कर नहर की पटड़ी के किनारे पर था इस्की रविशों के दोनों तरफ रेलिया की कतार, सुहावनी क्यारियों में रंग, रंग के फूलों की बहार, कहीं हरी, हरी घासका सुहावना फ़र्श, कहीं घनघोर वृक्षों की गहरी छाया, कहीं बनावट के झरनें, और बेट, कहीं पेड़ और टट्टियों पर बेलों की लपेट एक तरफ को चिड़ियाखाने में तरह, तरह के पक्षी चहचहा रहे थे दूसरी तरफ को संगमरमर के एक कुंड में तरह, तरह के जलचर अपना रंग ढंग दिखा रहे थे बाग के बीच में एक बड़ा कमरा हवादार बहुत अच्छा बना हुआ था उसके चारों तरफ संगमरमर का साईवान और साईवान के गिर्द फव्वारों की कतार लगी थी जिस समय ये फव्वारे छुटते थे जैठ बैसाख को सावन भादों समझ कर मोर नाच उठते थे बीच के कमरे में रेशमी गलीचे की बड़ी उम्दा विछायत थी और बढ़िया साठन की मढी हुई सुनहरी काँच, कुर्सियें जगह, जगह मोके सै रक्खी थीं. दीवार के सहारे संगमरमर की मेज़ोंपर बड़े, बड़े आठ काच आम्नें साम्नें लगे हुए थे. छत में बहुमूल्य झाड़ लटक रहे थे. गोल, बैज़ई और चोखूँटी मेज़ों पर फूलों के गुलदस्ते हाथी-दांत, चंदन, आबनूस, चीनी, सीप और काच वगैरेके उम्दा, उम्दा खिल्लेनें मिसल सै रक्खे थे, चांदी की रकेवियों में इलायची, सुपारी चुनी हुई थी. समय, तारीख, वार, महोना, बताने की घड़ी, हार-



मोनियम बाजा, अंटा खेलनें की मेज़, अलबम, सैरबीन, सितार, और शतरंज वगैरे मन बहलाने का सब सामान अपने, अपने ठिकाने पर रखवा हुआ था. दिवारों पर गच के फूल पत्तों का सादा काम अबरख की चमक सै चांदी के डले की तरह चमक रहा था और इसी मकान के लिये हजारों रुपे का सामान हर महीने नया खरीदा जाता था.

इस्समय लाला मदनमोहन को कमरे में पांच रखते ही विचार आया कि इस्के दरवाजों पर बढ़िया साठन के पर्दे अवश्य होने चाहिये उसी समय हरकिशोर के नाम हुक्म गया कि तरह, तरह की बढ़िया साठन लेकर अभी चले आओ. हरकिशोर समझा कि “ अब पिछली बातों के याद आनें सै अपने जी में कुछ लज्जित हुए होंगे चलो सवेरे का भूला सांझ को घर आजाय तो भूला नहीं बाजता ” यह विचार कर हरकिशोर साठन इकट्ठी करने लगा पर यहां इन्वातों की चर्चा भी न थी, यहां तो लाला मदनमोहन को लाला हरदयाल की लौ लगरही थी. निदान रोशनी हुए पीछे बड़ी देर बाट दिखाकर लाला हरदयाल आये उनको देखकर मदनमोहन की खुशी की कुछ हद नहीं रही वगीके आने की आवाज़ सुन्ते ही लाला मदनमोहन बाहर जाकर उनको लिवा लाए और दोनों कौच पर बैठ कर बड़ी प्रीति सै बातें करने लगे.

“ मित्र तुम बड़े निठुर हो मैं इतने दिनसै तुम्हारी मोहनी मुर्ति देखने के लिये तरस रहा हूं पर तुम याद भी नहीं करते ” लाला मदनमोहन ने सुच्चे मन सै कहा.

“ मुझको एक पल आपके बिना कल नहीं पड़ती पर क्या

करूँ ? चुगलखोरों के हाथ सँ तंग हूँ जब कोई यहाँना निकाल कर आने का उपाय करता हूँ वे लोग तत्काल जाकर लालाजी ( अर्थात् पिता ) सँ कह देते हैं और लालाजी खुलकर तो कुछ नहीं कहते पर बातोंही बातों में ऐसा झंझोड़ते हैं कि जी जलकर राख हो जाता है आजतो मैंने' उन्सै भी साफ कह दिया कि आप राज़ी हों, या नाराज़ हों मुझसँ लाला मदनमोहन की दोस्ती नहीं छूट सकती" लाला हरदयालनें यह बात ऐसी गर्मा गर्मी सँ कही कि लाला मदनमोहन के मनपर लकीर होगई पर यह सब बनावट थी उस्नें ऐसी बातें बना, बना कर लाला मदनमोहन सँ " तोफ़ा तहायफ़ " में बहुत कुछ फ़ायदा उठाया था इस लिये इस सोने की चिड़िया को जाल में फसाने के लिये भीतर पेटे सब घरके शामिल थे और मदनमोहन के मनमें मिलने की चाह बढ़ाने के लिये उसनें अब की बार आने में जान बूझ कर देर की थी.

" भाई ! लोग तो मुझे भी बहुत बहकाते हैं कोई कहता है " ये रूपे के दोस्त हैं कोई कहता है " ये मतलब के दोस्त हैं " पर मैं उन्को जरा भी मुंह नहीं लगाता क्योंकि मुझ को ओथेलो की बरवादी का हाल अच्छी तरह मालूम है " लाला मदनमोहन ने साफ मन सँ कहा पर हरदयाल के पापी मन को इतनीही बात सँ खटका ही गया.

"दुनिया के लोगों का ढंग सदा अनोखा देखने में आता है उन्सै सँ कोई अपना मतलब दृष्टांत और कहावतों के द्वारा कह जाता है, कोई अपना भाव दिलगी और हंसी की बातों में जता जाता है, कोई अपना प्रयोजन औरों पर रखकर सुना जाता है. कोई अपना आशय जता कर फिर पलट जाने का पहलू बनायें

रखता है, पर मुझ को ये बातें नहीं आतीं मैं तो सच्चा आदमी हूँ जो मनमै होती है वह ज़बान सै कहता हूँ जो ज़बान सै कहता हूँ वह पूरी करता हूँ." लाला हरदयाल ने भरमा भरमी अपना संदेह प्रगट करके अंत में अपनी सचाई जताई.

"तो क्या आपको इस्समय यह संदेह हुआ कि मैंने वहकाने वालों पर रख कर अपनी तरफ़ सै आपको "रूपेका दोस्त" और "मतलबका दोस्त" ठैरायाहै?" लाला मदनमोहन गिड गिडा कर कहनें लगे "हाय ! आपनें मुझको अबतक नहीं पहचाना मैं अपनें प्राणसै अधिक आपको सदा समझता रहा हूँ इस संसार मै आप सै बढ कर मेरा कोई मित्र नहीं है जिस्पर आपको मेरी तरफ़ सै अबतक इतना संदेह धन रहा है मुझको आप इतना नादान समझते हैं. क्या मै अपनें मित्र और शत्रु को भी नहीं पहचानता ? क्या आप सै अधिक मुझको संसार मै कोई मनुष्य प्यारा है ? मै अपना कलेजा चीर कर दिखाऊं तो आपको मालूम हो कि आपकी प्रीति मेरे हृदय मै कैसी अंकित हो रही है !"

"आप वृथा खेद करते हैं मै आपकी सच्ची प्रीति को अच्छी तरह जानता हूँ और मुझको भी इस संसार मै आप सै बढ कर कोई प्यारा नहीं है मैंने दुनिया का यह ढङ्ग केवल चालाक आदमियों की चालाकी जताने के लिये आप सै कहा था आप वृथा अपनें ऊपर ले दोडे मुझको तो आपकी प्रीति का यहां तक विश्वास है कि सूर्य चन्द्रमा की चाल बदल जायगी तो भी आप की प्रीति मै कभी अंतर न आयगा" लाला हरदयालनें मदनमोहन के गले मै हाथ डाल कर कहा.

“प्रीति के बराबर संसार मैं कौन्सा पदार्थ है ?” लाला मदनमोहन कहने लगे “और सब तरह के सुख ममुष्य को द्रव्य सै मिल सक्ते हैं पर प्रीति का सुख सब्बे मित्र बिना किसी तरह नहीं मिल्ला जिस्नें संसार मैं जन्म लेकर प्रीति का रस नहीं लिया उस्का जन्म लेना बृथा है इसी तरह जो लोग प्रीति करके उसपर दूढ नहीं रहते वह उस्के रस सै नावाकफि हैं.”

“निस्संदेह ! प्रीति का सुख ऐसा ही अलौकिक है. संसार मैं जिन लोगों को भोजन के लिये अन्न और पहन्ने के लिये वस्त्र तक नहीं मिल्ला उन्को भी अपने दुःख सुख के साथो प्राणोपम मित्र के आगे अपना दुःख रोकर छाती का बोझ हल्का करने पर, अपने दुःखों को सुन, सुन कर उस्के जी भर आनें पर, उस्के धैर्य देने पर, उस्के हाथ सै अपनी डबडवाई हुई आखों के आंसू पुछ जानें पर, जो संतोष होता है वह किसी बड़े राजा को लाखों रुपे खर्च करनें सै भी नहीं होसक्ता” लाला हरदयाल ने कहा.

“निस्सन्देह ! मित्रता ऐसीही चीज है पर जो लोग प्रीति का सुख नहीं जान्ते वह किसी तरह इस्का भेद नहीं समझ सक्ते” लाला मदनमोहन कहनें लगे.

“दुनियां के लोग बहुत करके रुपे के नफे नुक्सान पर प्रीति का आधार समझते हैं आज हरगोविंद ने लखनऊ की चार टोपियां मुझको अठारह रुपे में ला दी थीं इस्पर हरकिशोर जल म्मे और मेरी प्रीति बढ़ानेके लिये बारह रुपे में वैसी ही टोपियां मुझको देनें लगे. इन्के निकट प्रीति और मित्रता कोई ऐसी चीज

हे जो दस पांच रुपये की कसर खानें सै बातों मै हाथ आसकी है !”

“हरकिशोर नैं हरगोविंद की तरफ सै आपका मन उछांटने के लिये यह तद्वीर की हो तो भी कुछ आश्चर्य नहीं.” हरदयाल बोले “मै जान्ता हूँ कि हरकिशोर एक बड़ा”—

इतनेमै एकाएक कमरे का दरवाजा खुला और हरकिशोर भीतर दाखल हुआ उसको देखतेही हरदयाल की जबान बंद हो गई और दोनों नैं लजाकर सिर झुका लिया.

“पहलै आप अपने शुभ चिन्तकों के लिये सजा तजवीज कर लीजिये फिर मै साठन मुलाहज्जै कराऊंगा ऐसे बाहियात कामों के वास्ते इस ज़रूरी काम मै हर्ज करना मुनासिब नहीं. हां लाला हरदयाल साहब क्या फ़रमा रहे थे “हरकिशोर एक बड़ा—” क्या है ?” हरकिशोर नैं कमरे मै पांव रखते ही कहा.

“चलो दिल्ली की बातें रहनें दो लाओ, दिखलाओ तुम कैसी साठन लाए हो ? हम अपनी निज की सलाह के वास्ते औरों का काम हर्ज नहीं किया चाहते” लाला हरदयाल नैं पहली बात उड़ा कर कहा.

“मै और नहीं हूँ पर अब आप चाहे जो बना दें मुझको अपना माल दिखाने मै कुछ उज्र नहीं पर इतना विचार है कि आज कल सच्चे माल की निस्वत नकली या झूटे माल पर ज्यादा चमक दमक मालूम होती है मोतियों को देखिये चाहै मणियों को देखिये कपडों को देखिये चाहै गोटे किनारी को देखिये जो सफ़ाई झूटे पर होगी सच्चे पर हरगिज न होगी इस लिये मै डरता हूँ

कि शायद मेरा माल पसन्द न आय” हरकिशोरनें मुस्करा कर कहा.

“तुम कपड़ा दिखानें आए हो या बातोंकी दुकान्दारी लगानें आए हो ? जो कपड़ा दिखाना हो तो झट पट दिखा दो नहीं तो अपना रस्ता लो हमको थोथी बातों के लिए इस्समय अवकाश नहीं है” लाला मदनमोहन नें भौं चढ़ा कर कहा.

“यह तो मैंनें पहले ही कहा था अच्छा ! अब मैं जाता हू फिर किसी वक्त हाज़िर होऊंगा”

“तो तुम कल नो, दस बजे मकान पर आना” यह कह कर लाला मदनमोहन नें उसै रुखसत किया.

“आपस मैं क्या मज़े की बातें हो रहीं थीं न जानें यह हत्या बीच मैं कहां सै आगई” लाला हरदयाल बोले.

“खैर अब कुछ दिल्लगी की बात छोडिये !” लाला मदनमोहन नें फ़रमायश की.

निदान बहुत देर तक अच्छी तरह मिल भेट कर लाला हरदयाल अपने मकान को गए और लाला मदनमोहन अपने मकान को गए.





## प्रकरण ५.

विषयासक्त †

इच्छा फलके लाभसों कबहुं न पूरहि आश  
जैसे पावक घृत मिले बहु विधि करत प्रकाश †

हरिवंश.

लाला मदनमोहन बाग सै आए पीछे ब्यालू करके अपने कमरे में आए उस्समय लाला ब्रजकिशोर, मुन्शी चुन्नीलाल, मास्टर शिंभूदयाल, बाबू बैजनाथ, पंडित पुरुषोत्तमदास, हकीम अहमदहुसैन वगैरे सब दरबारी लोग मौजूद थे. लाला साहब के आते ही ग्वालियर के गवैयों का गाना होने लगा.

“मैं जान्ता हूँ कि आप इस निर्दोष दिल्लगी को तो अवश्य पसंद करते होंगे देखिये इस्सै दिन भर की थकान उतर जाती है और चित्त प्रसन्न हो जाता है” लाला मदनमोहन ने थोड़ी देर पीछे लाला ब्रजकिशोर सै कहा.

“सब बातें काम के पीछे अच्छी लगती हैं जो सब तरह का प्रबंध बंध रहा हो, काम के उसूलों पर दृष्टि हो, भले बुरे काम और भले बुरे आदमियों की पहचान हो, तो आपना काम किये पीछे घडी, दो घडी की दिल्लगी में कुछ विगाड़ नहीं है पर उस्समय भी इस्का व्यसन न होना चाहिये” लाला ब्रजकिशोर ने जवाब दिया.

“अमीरों को ऐश के सिवाय और क्या काम है ?” मास्टर शिंभूदयाल ने कहा.

“राजनीति मैं कहा है “राजा सुख भोगहि सदा मंत्री करहि सम्हार ॥ राजकाज बिगरे कछू तो मंत्री सिर भार \* ॥” पंडित पुरुषोत्तमदास बोले.

“हां यहां के अमीरों का ढंग तो यही है पर यह ढंग दुनियां सै निराला है जो बात सब संसार के लिये अनुचित गिनी जाती है वही उनके लिये उचित समझी जाती है ! उनकी एक, एक बात पर सुननेवाले लोट पोट हो जाते हैं ! उनकी कोई बात हिकमत सै खाली नहीं ठैरती ! जिन बातों को सब लोग बुरी जानते हैं, जिन बातों के करने में कमीने भी लजाते हैं, जिन बातों के प्रगट होने सै बद्बचलन भी शर्माते हैं उनका करना यहां के धनवानों के लिये कुछ अनुचित नहीं है ! इन् लोगों को न किसी काम के प्रारंभ की चिन्ता होती है ! न किसी काम के परिणाम का विचार होता है ! यहां के धनपति तो अपने को लक्ष्मी पति समझते हैं परंतु ईश्वर के हां का यह नियम नहीं है उस्ने अपनी सृष्टि में सब गरीब अमीरों को एकसा बनाया है” लाला ब्रजकिशोर कहने लगे “जो मनुष्य ईश्वर का नियम तोड़ेगा उस्को अपने पाप का अवश्य दंड मिलैगा. जो लोग सुख भोग में पड़ कर अपने शरीर या मन को कुछ परिश्रम नहीं देते प्रथम तो असावधानता के कारण उनका वह बैभव ही नहीं रहता और रहा भी तो कुदरती कायदेके मूजिब उनका

\* भोग्यस्य भाजनं राजा मन्त्री कार्यस्य भाजनम् ॥ राजकार्यपरिध्वंसो मन्त्री दोषिण लिप्यते ॥



शरीर और मन क्रम से दुर्बल होकर किसी काम का नहीं रहता, पाचन शक्तिके घटने से तरह, तरह के रोग उत्पन्न होते हैं और मानसिक शक्तिके घटने से चित्त की विकलता, बुद्धि की अस्थिरता, और काम करने की अरुचि उत्पन्न हो जाती है जिस्से थोड़े दिन में संसार दुःखरूप मालूम होने लगता है.

“परंतु अत्यंत महनत करने से भी तो शिथिलता हो जाती है” वावू बैजनाथने कहा.

“इस्से यह बात नहीं निकलती कि बिल्कुल महनत न करो सब काम अंदाजसिर करने चाहिये” लाला ब्रजकिशोर कहने लगे “लिडिया का वादशाह कारून साईरस से हारा उस्समय साईरस उसकी प्रजा को दास बनाने लगा तब कारूनने कहा “हमको दास किस लिये बनाते हो? हमारे नाश करने का सीधा उपाय यह है कि हमारे शस्त्र लेंलो, हम को उत्तमोत्तम बख भूषण पहनने दो, नाच रंग देखने दो, शृंगार रसका अनुभव करने दो, फिर थोड़े दिन में देखोगे कि हमारे शूरवीर अबला बन जायेंगे और सर्वथा तुम से युद्ध न कर सकेंगे” निदान ऐसाही हुआ. पृथ्वीराज का संयोगता से विवाह हुए पीछे वह इसी सुख में लिपट कर हिन्दुस्थान का राज खो बैठा और मुसल्मानों का राज भी अंत में इसी भोग विलास के कारण नष्ट हुआ”

“आप तो जिस्वात को कहते हैं हद्द के दरजे पर पहुँचा देते हैं भला! पृथ्वी राज और मुसल्मानों की वादशाहत का लाला साहब के काम काज से क्या संबंध है? उनका द्रव्य दहृत कर के अपने भोग विलास में खर्च होता था परंतु लाला

साहब का तो परोपकार में होता है” मास्टर शिंभूदयाल ने कहा.

“देखिये लाला साहब का मन पहले नाच तमाशे में बिल्कुल नहीं लगता था पर इन्हीं ने चार मित्रों का मेल मिलाप बढ़ाने के लिये अपना मन रोक कर उनकी प्रसन्नता की.” पंडित पुरुषोत्तमदास बोले.

“बुरे कामों के प्रसंग मात्र सै मनुष्य के मन में पाप की ग्लानि घटती जाती है पहले लाला साहब को नाच रंग अच्छा नहीं लगता था पर अब देखते, देखते व्यसन हो गया फिर जिन लोगों की सोहबत सै यह व्यसन हुआ उन्कों में लाला साहबका मित्र कैसे समझूँ? मित्रता का काम करे वह मित्र समझा जाता है अपने मतलब के लिये लंबी, लंबी बातें बनाने सै कोई मित्र नहीं हो सक्ता” लाला ब्रजकिशोर कहने लगे “सादी नें कहा है “एक दिवस मैं मनुज की विद्या जानी जाय ! पै न भूल, मन को कपट बरसन लग न लखाय ॥+

“तो क्या आप इन् सब को स्वार्थपर ठैरा कर इन्का अपमान करते हैं ?” लाला मदनमोहन नें जरा तेज होकर कहा.

“नहीं, मैं सब को एकसा नहीं ठैराता परंतु परीक्षा हुए बिना किसी को सच्चा मित्र भी नहीं कह सका ” लाला ब्रजकिशोर कहने लगे. “कैलीप्स नामी एक एथीनियन सै साइराक्यूस के बादशाह डिओन की बड़ी मित्रता थी. डिओन बहुधा

+ तवां शनावत बयकरोज् दर शमायल मरद + किता कुजाश रसीदस्त पाययाह  
 छलूम । वली ज् वातिनश एसन मवाशी गरा मशी + के खुव्स नफ्स नगददं  
 बसालहा मालूम

केलीप्स के मकान पर जाकर महीनों रहा करता था एक बार डिओन को मालूम हुआ कि केलीप्स उस्का राज छीन्ने के लिये कुछ उद्योग कर रहा है. डिओन नें केलीप्स सँ इस्का वृत्तांत पूछा तब वह डिओन के पांव पकड़कर रोनें लगा और देवमंदिर में जाकर अपनी सच्ची मित्रता के लिये कठिन सँ कठिन सौगंध खा गया पर असल में यह बात झूठी न थी अंत में केलीप्स नें साइराक्यूस पर चढ़ाई की और डिओन को महल ही में मरवा डाला ! इस लिये मैं कहता हूँ कि दूसरे की बातों में आकर अपना कर्तव्य भूलना बड़ी भूल की बात है”

“अच्छा ! फिर आप खुलकर क्यों नहीं कहते आप के निकट लाला साहब को वहकाने वाला कौन, कौन है ?” पंडितजी नें जुगत सँ पूछा.

“मैं यह नहीं कह सक्ता जो वहकाते होंगे ; अपने जीमें आप समझते होंगे मुझको लाला साहब के फायदे सँ काम है और लोगों के जी दुखाने सँ कुछ काम नहीं है. मनुस्मृति में कहा है “सत्य कहहु अरु प्रिय कहहु अप्रिय सत्य न भाख ॥ प्रियहु असत्य न बोलिये धर्म सनातन राख ॥” \* “इस लिये मैं इस्समय इतना ही कहना उचित समझता हूँ” लाला ब्रजकिशोर नें जवाब दिया.

और इस्पर थोड़ी देर सब चुप रहे.

---

\*सत्यं ब्रूयात् प्रियं ब्रूयान् न ब्रूयात् सत्यमप्रियम् ॥

प्रियं च नावृत्तं ब्रूयात् दीपधमेस्सनातनः ॥

## प्रकरण ६.

भले बुरेकी पहचान १

धर्म, अर्थ शुभ कहत कोउ काम, अर्थ कहि आन  
कहत धर्म कोउ अर्थ कोउ तीनहुं मिल शुभ जान ॐ

मनुस्मृति.

“आप के कहनें मूजब किसी आदमी की बातों  
सै उस्का स्वभाव नहीं जाना जाता फिर उस्का स्वभाव  
पहचान्ने के लिये क्या उपाय करै?” लाला मदनमोहन नें  
तर्क की.

“उपाय करनें की कुछ जरूरत नहीं है, समय पाकर सब  
भेद अपने आप खुल जाता है” लाला ब्रजकिशोर कहनें लगे  
“मनुष्य के मन में ईश्वरनें अनेक प्रकार की वृत्ति उत्पन्न की हैं  
जिन्में परोकार की इच्छा, भक्ति और न्याय परता धर्मप्रवृत्ति में  
गिनी जाती हैं; दृष्टांत और अनुमानादि के द्वारा उचित अनु-  
चित कामों की विवेचना, पदार्थज्ञान, और विचारशक्ति का नाम  
बुद्धिवृत्ति है. बिना विचारे अनेकवार के देखनें, सुन्नें आदि सै  
जिस काम में मन की प्रवृत्ति हो, उसै आनुसंगिक प्रवृत्ति कहते  
हैं काम, सन्तानछेह, संग्रह करनें की लालसा, जिघांसा और

ॐ धर्माद्यावुच्यते श्रेयः कामार्थो धर्म एव च ॥

अर्थ एवेह वा श्रेय स्त्रिवर्ग इति तु स्थितिः ॥

आत्मसुख की अभिरुचि इत्यादि निकृष्ट प्रवृत्ति में शामिल हैं और इन सब के अविरोध सै जो काम किया जाय वह ईश्वर के नियमानुसार समझा जाता है परन्तु किसी काम में दो वृत्तियों का विरोध किसी तरह न मिट सके तो वहां जरूरत के लायक आनुसंगिक प्रवृत्ति और निकृष्ट प्रवृत्ति को धर्मप्रवृत्ति और बुद्धि वृत्ति सै दबा देना चाहिये जैसे श्रीरामचन्द्रजी नें राज पाट छोड कर बन में जाने सै धर्म प्रवृत्ति को उत्तेजित किया था।”

“यह तो सवाल और जवाब और हुआ मैंने आप सै मनुष्य का स्वभाव पहिचानने की राय पूछी थी आप बीच में मन की वृत्तियों का हाल कहने लगे ” लाला मदनमोहन नें कहा.

“इसी सै आगे चल कर मनुष्य के स्वभाव पहिचानने की रीति मालूम होगी—”

“पर आप तो काम, सन्तानस्रोह आदि के अविरोध सै भक्ति और परोपकारादि करने के लिये कहते हैं और शास्त्रों में काम क्रोध, लोभ, मोहादिक की बारम्बार निन्दा की है फिर आप का कहना ईश्वर के नियमानुसार कैसे हो सक्ता है ?” पंडित पुरुषोत्तमदास बीच में बोल उठे .

“मैं पहले कह चुका हूं कि धर्मप्रवृत्ति और निकृष्टप्रवृत्ति में विरोध हो वहां जरूरत के लायक धर्मप्रवृत्ति को प्रवल मानना चाहिये परंतु धर्मप्रवृत्ति और बुद्धिप्रवृत्ति का बचाव किये पीछे भी निकृष्टप्रवृत्ति का त्याग किया जायगा तो ईश्वर की यह रचना सर्वथा निरर्थक ठैरेगी पर ईश्वर का कोई काम निरर्थक नहीं है मनुष्य निकृष्टप्रवृत्ति के बस होकर धर्मप्रवृत्ति और बुद्धि वृत्ति की रोक नहीं मानता इसी सै शास्त्र में बार-

स्वार उसका निषेध किया है परंतु धर्मप्रवृत्ति और बुद्धि को मुख्य माने पीछे उचित रीति से निकृष्टप्रवृत्ति का आचरण किया जाय तो गृहस्थ के लिये दूषित नहीं हो सक्ता हां उसका नियम उल्लंघन कर किसी एक वृत्ति की प्रवृत्ता से और, और वृत्तियों के विपरीत आचरण कर कोई दुःख पावै तौ इस्में किसी का बस नहीं, सब से मुख्य धर्मप्रवृत्ति है परंतु उसमें भी जबतक और वृत्तियों के हक की रक्षा न की जायगी अनेक तरह के बिगाड होने की संभावना बनी रहेगी."

"मुझ को आप की यह बात बिल्कुल अनोखी मालूम होती है भला परोपकारादि शुभ कामों का परिणाम कैसे बुरा हो सक्ता है?" पंडित पुरुषोत्तमदास ने कहा.

"जैसे अन्न प्राणाधार है परंतु अति भोजन से रोग उत्पन्न होता है" लाला ब्रजकिशोर कहने लगे "देखिये परोपकार की इच्छा ही अत्यंत उपकारी है परंतु हृद् से आगे बढ़ने पर वह भी फिज़ूलखर्ची समझी जायगी और अपने कुटुंब परवारादि का सुख नष्ट हो जायगा जो आलसी अथवा अधर्मियों की सहायता की तो उससे संसार में आलस्य और पाप की वृद्धि होगी इसी तरह कुपात्र में भक्ति होने से लोक, परलोक दोनों नष्ट हो जायंगे. न्यायपरता यद्यपि सब वृत्तियों को समान रखने वाली है परंतु इसकी अधिकता से भी मनुष्य के स्वभाव में मिलनसारी नहीं रहती, क्षमा नहीं रहती. जब बुद्धि वृत्ति के कारण किसी वस्तु के विचार में मन अत्यंत लग जायगा तब और जानने लायक पदार्थों की अज्ञानता बनी रहेगा मन को अत्यंत परिश्रम होने से वह निर्बल हो जायगा. और शरीर

का परिश्रम बिल्कुल न होने के कारण शरीर भी बलहीन हो जायगा. आनुसंगिक प्रवृत्तियोंके प्रबल होने से जैसा संग होगा वैसा रंग तुरत लग जाया करेगा. काम की प्रबलता से समय, असमय और खल्ली परखी आदि का कुछ विचार न रहेगा. संतानस्नेह की वृत्ति बढ़ गई तो उसके लिये आप अधर्म करने लगेगा, उसको लाड, प्यार में रखकर उसके लिये जुदे कांटे बोयेगा. संग्रह करने की लालसा प्रबल हुई तो जोरी से, चोरी से, छल से, खुशामद से, कमाने की डिढ़्या पड़ेगी और खाने, खर्चने के नाम से जान निकल जायगी. जिघांसा वृत्ति प्रबल हुई तो छोटी, छोटी सी बातों पर अथवा खाली संदेह पर ही दूसरों का सत्यानाश करने की इच्छा होगी और दूसरे को दंड देती बार आप दंड योग्य बन जायगा. आत्म सुख की अभिरुचि हृद् से आगे बढ़ गई तो मन को परिश्रम के कामों से बचाने के लिये गाने बजाने की इच्छा होगी, अथवा तरह, तरह के खेल तमाशे हँसी चुहल की बातें, नशेबाजी, और खुशामद में मन लगैगा, द्रव्य के बल से बिना धर्म किये धर्मात्मा बना चाहेंगे, दिन रात वनाव सिगार में लगे रहेंगे. अपनी मानसिक उन्नति करने के बदले उन्नति करने वालों से द्रोह करेंगे, अपनी झूठी जिद निबाहने में सब बढ़ाई समझेंगे, अपने फायदे की बातों में औरों के हक का कुछ विचार न करेंगे. अपने काम निकालने के समय आप खुशामदी बन जायेंगे, द्रव्य की चाहना हुई तो उचित उपायों से पैदा करनेके बदले हुआ, बदनी, धरोहड़, रसायन, या धरी ढकी दोलत ढूँढते फिरेंगे.—”

“आप तो फिर वोही मन की वृत्तियों का झगड़ा ले बैठे. मेरे सवाल का जवाब दीजिये या हार मानिये” लाला मदन-मोहन उखता कर कहनें लगे.

“जब आप पूरी बात ही न सुनें तो मैं क्या जवाब दूं? मेरा मतलब इतनें विस्तार सै यह था कि सब वृत्तियों का संबंध मिला कर अपना कर्तव्य कर्म निश्चय करना चाहिये किसी एक वृत्ति की प्रबलता सै और वृत्तियों का विचार न किया जायगा तो उस्में बहुत नुक्सान होगा” लालाब्रजकिशोर कहनें लगे:—

“वाल्मीकि रामायण में भरत सै रामचन्द्र नें और महा-भारत में नारदमुनि नें राजायुधिष्ठिर सै ये प्रश्न किया है “धर्महि धन, अर्थहि धरम बाधक तो कहुं नाहिं ? ॥ काम न करत बिगार कहु पुन इन दोउन मांहिं ? ॥ १”

“बिदुरप्रजागर में बिदुरजी राजाधृतराष्ट्र सै कहते हैं धर्म अर्थ अरु काम, यथा समय सेवत जु नर ॥ मिल तीनहुं अभिराम, ताहि देत दुहुं लोक सुख ॥ २”

“विष्णु पुराण में कहा है “धर्म विचारै प्रथम पुनि अर्थ, धर्म अविरोधि ॥ धर्म, अर्थ बाधा रहित सेवै काम सुसोधि ॥ ३”

“रघुवंश में अतिथि की प्रशंसा करतीवार महाकवि कालि-

१ कच्चिदर्थे न वा धर्मे धर्मेणार्थे मया पिवा ॥

उभौ वा प्रीतिसारेण न कामिन प्रबाधसे ॥

२ यो धर्म मर्थ कामं च यथा कालं निषेवते ॥

धर्मार्थं काम संयोगं सोमुवेहच विन्दति ॥

३ विवृद्ध चिन्तयेद्धर्म मर्थं चास्या विरोधिनम् ॥

अपीडया तयोः काम सुभयोरपि चिन्तयेत् ॥



दास नें कहा है “निरीनीति कायरपनो केवल बल पशुधर्म ॥  
तासों उभय मिलाय इन सिद्ध किये सब कर्म ॥ ४ ॥

हीन निकम्मे होत हैं बली उपद्रववान ॥ तासों कीन्हें मित्र  
तिन मध्यम बल अनुमान ॥ ५”

“चाणक्य नें लिखा है “बहुत दान ते बलि बँध्यो मान मरो  
कुरराज ॥ लंपट पन रावण हत्यो अति वर्जित सब काज ॥ ६”

“फ्रीजिया के मशहूर हकीम एपिक्टेट्स की सब नीति इन  
दो बचनों में समाई हुई है कि “घैर्य सै सहना” और “मध्यम  
भाव सै रहना” चाहिये.

“कुरान में कहा है कि “अय ( लोगो ) ! खाओ, पीओ  
परन्तु फिज़ूलखर्ची न करो ॥ ७”

“वृन्द कहता है “कारज सोई सुधर है जो करिये समभाय ॥  
अति बरसे बरसे बिना जों खेती कुहल्लाय ॥”

“अच्छा संसार में किसी मनुष्य का इसरीति पर पूरा  
बरताव भी आज तक हुआ है ?” बाबू वैजनाथ नें पूछा.

“क्यों नहीं देखिये पाईसिस्ट्रेट्स नामी एथीनियन का नाम  
इसी कारण इतिहास में चमक रहा है पह उदार होने पर

४ कातर्यं केवलानीतिः शौर्यंश्चापदचेष्टितम् ॥

अतः सिद्धिसमीताया सुभाष्यामन्विषेय सः ॥

५ हीनान्यनुपकर्षिण प्रवृत्तानि विकुर्वन्ते ॥

तेन मध्यमशक्तिनी मित्राणि स्थापितान्यतः

६ अतिदानाद् वलिवहो नष्टो मानात् सुयोधनः ॥

विनष्टो रावणो लौक्या दतिसर्वव वर्जयेत्

७ कुलू वयम् व ला तुक्षिफू

फ़िज़ूलखर्च न था और किसी के साथ उपकार कर के प्रत्युपकार नहीं चाहता था बल्कि अपनी मानवरी की भी चाह न रखता था वह किसी दरिद्र के मरने की खबर पाता तो उसकी क्रिया कर्म के लिये तत्काल अपने पास सै खर्च भेज देता, किसी दरिद्र को विपद प्रस्त देखता तो अपने पास सै सहायता कर के उसके दुःख दूर करने का उपाय करता पर कभी किसी मनुष्य को उसकी आवश्यकता सै अधिक देकर आलसी और निरुद्यमी नहीं होने देता था. हां सब मनुष्यों की प्रकृति ऐसी नहीं हो सकती, बहुधा जिस मनुष्य के मन में जो वृत्ति प्रबल होती है वह उसको खींच खांच कर अपनी ही राह पर ले जाती है जैसे एक मनुष्य को जंगल में रुपों की थैली पड़ी पावै और उस्समय उस्को आस पास कोई न हो तब संग्रह करने की लालसा कहती है कि "इसै उठा लो" सन्तानस्नेह और आत्म सुख की अभिरुचि सम्मति देती है कि "इस काम सै हम को भी सहायता मिलेगी" न्याय परता कहती है कि "न अपनी प्रसन्नता सै यह किसी नें हम को दी न हमनें परिश्रम कर के यह किसी सै पाई फिर इसपर हमारा क्या हक है ? और इस्का लेना चोरी सै क्या कम है ? इसै पर धन समझ कर छोड़ चलो" परोपकार की इच्छा कहती है कि "केवल इस्का छोड़ जाना उचित नहीं, जहां तक हो सके उचित रीति सै इस्को इस्के मालिक के पास पहुँचाने का उपाय करो" अब इन् वृत्तियों सै जिस वृत्ति के अनुसार मनुष्य काम करे वह उसी मेल में गिना जाता है यदि धर्मप्रवृत्ति प्रबल रही तो वह मनुष्य अच्छ समझा जायगा और निकृष्ट प्रवृत्ति प्रबल रही तो वह मनुष्य नीच गिना

जायगा, और इस रीति सँ भले बुरे मनुष्यों की परीक्षा समय पाकर अपने आप हो जायगी बल्कि अपनी वृत्तियों को पहचान कर मनुष्य अपनी परीक्षा भी आप कर सकेगा, राजपाट, धन, दौलत, विद्या, स्वरूप, बंश, मर्यादा सँ भले बुरे मनुष्य की परीक्षा नहीं हो सकती. विदुरजी ने कहा है “उत्तमकुल आचार बिन करे प्रमाण न कोइ ॥ कुलहीनो आचारयुत लहे बडाई सोइ + ॥”

### प्रकरण ७ +

सावधानी ( होशियारी )

सब भूतनको तत्व लख कर्म योग पहिचान ॥  
मनुजनके यलहि लखहिं सो पंडित गुणवान ॥ ❀

विदुर प्रजागरे.

“यहां तो आप अपने कहनें पर खुद ही पक़े न रहें, आपनें केलीप्स और डिओन का दूष्टांत देकर यह बात साबित की थी कि किसी की जहिरा बातों सँ उसकी परीक्षा नहीं हो सकती परन्तु अंत में आप नें उसी के कामों सँ उसको पहचानने की राय बतलाई” बाबू बैजनाथ नें कहा.

+ न कुलं वृत्तहीनस्य प्रमाणं निति मे मतिः ॥

• अनेषु वपि हि जातानां वृत्तमेव विशिष्यन्ति ॥

\* तत्वज्ञः सर्वभूतानां योगज्ञः सर्वकर्मणाम् ॥

उपायज्ञो मनुष्याणां नरः पंडित उच्यते ॥

“मैंने केलीप्सके दृष्टांत मैं पिछले कामों से पहली बातों का भेद खोल कर उसका निज स्वभाव बता दिया था इसी तरह समय पाकर हर आदमी के कामों से मन की वृत्तियों पर निगाह कर कै उसकी भलाई बुराई पहचानने की राह बतलाई तो इससे पहली बातों से क्या विरोध हुआ ?” लाला ब्रजकिशोर पूछने लगे.

“अच्छा ! जब आपके निकट मनुष्य की परीक्षा बहुत दिनों में उसके कामों से हो सकती है तो पहले कैसा बरताव रखें ? क्या उसकी परीक्षा न हो जब तक उसको अपने पास न आने दें ?” लाला मदनमोहन ने पूछा.

“नहीं, केवल संदेह से किसी को बुरा समझना, अथवा किसी का अपमान करना सर्वथा अनुचित है परंतु किसी की झूठी बातों में आकर ठगा जाना भी मूर्खता से खाली नहीं.” लाला ब्रजकिशोर कहने लगे “महाभारत में कहा है “मन न भरे पतियाहु जिन पतियायेहु अति नाहिं ॥ भेदी सों भय होतही जर उखरे छिन माहिं ॥” \* इस्कारण जब तक मनुष्य की परीक्षा न हो साधारण बातों में उसके जाहिरी बरताव पर दृष्टि रखनी चाहिये परंतु जोखों के काम में उससे सावधान रहना चाहिये उसका दोष प्रगट होने पर उसको छोड़ने में संकोच न हो इस लिये अपना भेदी बना कर, उसका अहसान उठाकर, अथवा किसी तरह की लिखावट और जंबान से उसके बसवर्ती होकर अपनी स्वतंत्रता न खोवै यद्यपि किसी, किसी के बिचार में

\* न विश्वसे दविश्वस्ते विश्वस्ते नाति विश्वसेत् ॥

विश्वासाद् भयमुत्पन्नं स्वान्यपि निरुन्नति ॥

छल, बल की प्रतिज्ञाओं का निवाहना आवश्यक नहीं है परंतु प्रतिज्ञा भंग करने की अपेक्षा पहले विचार कर प्रतिज्ञा करना हर भांत अच्छा है”

“ऐसी सावधानी तो केवल आप लोगों ही सँ हो सकती है जो दिन रात इन्हीं बातों के चारा विचार में लगे रहें” लाला मदनमोहन ने हँसकर कहा.

“मैं ऐसा सावधान नहीं हूँ परंतु हर काम के लिये सावधानी की बहुत जरूरत है” लाला ब्रजकिशोर कहने लगे “मैं अभी मन की वृत्तियों का हाल कहकर अच्छे बुरे मनुष्यों की पहचान बता चुका हूँ परंतु उन में सँ धर्मप्रवृत्ति की प्रबलता रखने वाले अच्छे आदमी भी सावधानी बिना किसी काम के नहीं हैं क्योंकि वे बुरी बातों को अच्छा समझ कर धोखा खा जाते हैं आपने सुना होगा कि हीरा और कोयला दोनों में कार्बोन है और उनके बन्ने की रसायनिक क्रिया भी एकसी है दोनों में कार्बोन रहता है केवल इतना अंतर है हीरे में निरा कार्बोन जमा रहता है और कोयले में उसकी कोई खास सूरत नहीं होती जो कार्बोन जमा हुआ, दृढ़ रहने सँ बहुत कठोर, स्वच्छ, स्वेत और चमकदार होकर हीरा कहलाता है वही कार्बोन परमाणुओं के फैल फुट और उलट पुलट होने के कारण काला, झिझिरा, बोदा, और एक सूरत में रहकर कोयला कहलाता है! येही भेद अच्छे मनुष्यों में और अच्छी प्रकृतिवाले सावधान मनुष्यों में है कोयला बहुतसी ज़हरीली और दुर्गंधित हवाओं को सोख लेता है अपने पास की चीज़ों को गलने सडने की हानि सँ बचाता है. और अमोनिया इत्यादि के द्वारा बन-

स्पति को फ़ायदा पहुँचाता है इसी तरह अच्छे आदमी दुष्कर्मों से बचते हैं परंतु सावधानी का योग मिले बिना हीरा की तरह कीमती नहीं हो सके ”

“मुझे तो यह बातें मनः कल्पित मालूम होती हैं क्योंकि संसार के बरताव से इन्की कुछ बिध नहीं मिलती संसार में धनवान कुपट, दरिद्री पंडित, पापी सुखी, धर्मात्मा दुखी, असावधान अधिकारी, सावधान आज्ञाकारी, भी देखने में आते हैं” मास्टर शिंभूदयाल ने कहा.

“इस्के कई कारण हैं” लाला ब्रजकिशोर कहने लगे “मैं पहले कह चुका हूँ कि ईश्वर के नियमानुसार मनुष्य जिस विषय में भूल करता है बहुधा उसको उसी विषय में दंड मिलता है, जो विद्वान दरिद्री मालूम होते हैं वह अपनी विद्या में निपुण हैं परंतु संसारिक व्यवहार नहीं जानते अथवा जान बूझ कर उसके अनुसार नहीं बरतते. इसी तरह जो कुपट धनवान दिखाई देते हैं वह विद्या नहीं पढे परंतु द्रव्योपार्जन करने और उसके रक्षा करने की रीति जानते हैं. बहुधा धनवान रोगी होते हैं और गरीब नैरोग्य रहते हैं इस्का यह कारण है कि धनवान द्रव्योपार्जन करने की रीति जानते हैं परंतु शरीर की रक्षा उचित रीति से नहीं करते और गरीबों की शरीर रक्षा उचित रीति से बन जाती है परंतु वे धनवान होने की रीति नहीं जानते. इसी तरह जहां जिस बात की कसर होती है वहां उसी चीज की कमी दिखाई देती हैं. परंतु कहीं, कहीं प्रकृति के विपरीत पापी सुखी, धर्मात्मा दुखी, असावधान अधिकारी, सावधान आज्ञाकारी, दिखाई देते हैं इस्के दो कारण हैं. एक यह कि संसार

की वर्तमान दशा के साथ मनुष्य का बड़ा दृढ़ संबंध रहता है इस लिये कभी, कभी औरों के हेतु उसका विपरीत भाव हो जाता है जैसे मा बाप के विरसे से द्रव्य, अधिकार या ऋण रोगादि मिलते हैं, अथवा किसी और की धरी हुई दौलत किसी और के हाथ लगजाने से वह उसका मालिक बन बैठता है, अथवा किसी अमीर की उदारता से कोई नालायक धनवान बन जाता है, अथवा किसी पास पड़ोसी की गफलत से अपना सामान जल जाता है, अथवा किसी दयालु विद्वान के हितकारी उपदेशों से, कुपट मनुष्य विद्या का लाभ ले सके हैं, अथवा किसी बलवान लुटेरे की लूट मार से कोई गृहस्थ बेसबब धन और तन्दुरुस्ती खो बैठता है और ये सब बातें लोगों के हक में अनायास होती रहती हैं इस लिये इनको सब लोग प्रारब्ध फल मानते हैं परंतु ऐसे प्रारब्धी लोगों में जिस्को कोई वस्तु अनायास मिल गई पर उसके स्थिर रखने के लिये उसके लायक कोई वृत्ति अथवा सब वृत्तियों की सहायता स्वरूप सावधानी ईश्वर ने नहीं दी तो वह उस चीज़ को अन्त में अपनी स्वाभाविक वृत्तियों के बस होकर बहुधा खो बैठता है अथवा विपरीत वृत्तियों की प्रबलता से वह वस्तु अधिक हुई तो उसमें उन वृत्तियों का नुक्सान गुप्त रहकर समय पर ऐसे प्रगट होता है जैसे बचपन की बेमालूम चोट बड़ी अवस्था में शरीर को निर्बल पाकर अचानक कसक उठे, या शतरंज में किसी चाल की भूल का असर दसबीस चाल पीछे मालूम हो, पर ईश्वर की कृपा से किसी को कोई वस्तु मिलती है तो उसके साथ ही उसके लायक बुद्धि भी मिलजाती है या ईश्वर की कृपा

सै किसी कायम मुकाम ( प्रतिनिधि ) वगैरे की सहायता पाकर उसके ठीक, ठीक काम चलने का वानक बन जाता है जिस्सै वह नियम निभे जाते हैं परन्तु ईश्वर के नियम मनुष्य सै किसी तरह नहीं टूट सक्ते.”

“मनुष्य क्या मैं तो जान्ता हूं ईश्वरसे भी नहीं टूट सक्ते” बाबू बैजनाथने कहा.

“ऐसा विचारना अनुचित है ईश्वर को सब सामर्थ्य है देखो प्रकृतिका यह नियम सब जगह एकसा देखा जाता है कि गर्म होने सै हरेक चीज फौलती है और ठंडी होने सै सिमट जाती है यही नियम २१२ डिग्री तक जल के लिये भी है परन्तु जब जल बहुत ठंडा होकर ३२ डिग्री पर बर्फ बन्ने लगता है तो वह ठंड सै सिमटने के बदले फौलता जाता है और हल्का होने के कारण पानी के ऊपर तैरता रहता है इस में जल जंतुओंकी प्राणरक्षा के लिये यह साधारण नियम बदल दिया गया ऐसी ऐसी बातों सै उसकी अपरमित शक्तिका पूरा प्रमाण मिलता है उस नें मनुष्य के मानसिक भावादि सै संसार के बहुतसे कामोंका गुप्त संबंध इस तरह मिला रक्खा है कि जिस्के आभास मात्र सै अपना चित्त चकित होजाता है. यद्यपि ईश्वर के ऐसे बहुतसे कामोंकी पूरी थाह मनुष्य की तुच्छ बुद्धि को नहीं मिली तथापि उस नें मनुष्य को बुद्धि दी है इस लिये यथाशक्ति उसके नियमों का विचार करना, उनके अनुसार बरतना और विपरीत भावका कारण ढूढना उसको उचित है/सो मैं अपनी तुच्छ बुद्धि के अनुसार एक कारण पहले कह चुकाहूँ. दूसरा यह मालूम होता है कि जैसे तारों की छांह चन्द्रमा की चांदनी में और चन्द्रमाकी चांदनी



सूर्य की धूपमें मिलकर अपने आप उसका तेज बढ़ाने लगती है इसी तरह बहुत उन्नतिमें साधारण उन्नति अपने आप मिलजाती है. जबतक दो मनुष्योंका अथवा दो देशों का बल बराबर रहता है कोई किसी को नहीं हरा सका, परंतु जब एक उन्नतिशाली होता है, आकर्षणशक्ति के नियमानुसार दूसरे की समृद्धि अपने आप उसकी तरफ को खिचने लगती है देखिये जबतक हिन्दुस्थान में और देशों से बढ़कर मनुष्य के लिये बख और सब तरह के सुख की सामग्री तैयार होती थी, रक्षाके उपाय ठीक, ठीक बनरहे थे, हिन्दुस्थान का वैभव प्रतिदिन बढ़ता जाता था परंतु जबसे हिन्दुस्थान का एका टूटा और देशोंमें उन्नति हुई बाफ और बिजली आदि कलोंके द्वारा हिन्दुस्थान की अपेक्षा थोड़े खर्च थोड़ी महनत, और थोड़े समय में सब काम होने लगा हिन्दुस्थान की घटती के दिन आगए ; जब तक हिन्दुस्थान इन बातों में और देशों की बराबर उन्नति न करेगा यह घाटा कभी पूरा न होगा. हिन्दुस्थान की भूमि में ईश्वर की कृपा से उन्नति करनेके लायक सब सामान बहुतायतसे मौजूदहैं केवल नदियों के पानी ही से बहुत तरह की कलें चल सकती हैं परंतु हाथ हिलाये बिना अपने आप ग्रास मुख में नहीं जाता नई, नई युक्तियों का उपयोग किये बिना काम नहीं चलता. पर इन बातों से मेरा यह मतलब हरगिज़ नहीं है कि पुरानी, पुरानी सब बातें बुरी और नई, नई सब बातें एकदम अच्छी समझ ली जायँ. मैंने यह दृष्टांत केवल इस बिचार से किया है कि अधिकार और व्यापारादि के कामों में कोई, कोई युक्ति किसी समय कामकी होती है वह भी कालान्तर में पुरानी रीति भांत पलटजाने पर अथवा किसी और तरह

की सूधी राह के निकल आनें पर अपने आप निरर्थक हो जाती है और संसार के सब कामों का संबन्ध परस्पर ऐसा मिला रहता है कि एक की उन्नति अवनतिका असर दूसरों पर तत्काल हो जाता है इस कारण एक सावधानी बिना मनकी वृत्तियों के ठीक होनें पर भी जमाने के पीछे रह जानें से कभी, कभी अपने आप अवनति हो जाती है और इनही कारणों से कहीं, कहीं प्रकृति के विपरीत भाव दिखाई देता है”

“इस्से तो यह बात निकली की हिन्दुस्थान में इस्समय कोई सावधान नहीं है” मुन्शी चुन्नीलालनें कहा.

“नहीं यह बात हरगिज नहीं है, परंतु सावधानीका फल प्रसंगके अनुसार अलग, अलग होता है” लाला ब्रजकिशोर कहनें लगे “तुम अच्छी तरह विचार कर देखोगे तो मालूम हो जायगा कि हरेक समाजका मुखिया कोई निरा विद्वान् अथवा धनवान नहीं होता, बल्कि बहुधा सावधान मनुष्य होता है और जो खुशी बड़े बड़े राजाओंको अपने बराबर वालों में प्रतिष्ठा लाभ से होती है वही एक गरीब से गरीब लकडहारे को भी अपने बराबर वालोंमें इज्जत मिलनें से होती है और उन्नति का प्रसंग हो तो वह धीरे, धीरे उन्नति भी करता जाता है परंतु इन दोनोंकी उन्नतिका फल बराबर नहीं होता क्योंकि दोनोंको उन्नति करनेके साधन एकसे नहीं मिलते. मनुष्य जिन कामोंमें सदैव लगा रहता है अथवा जिन बातोंका बारबार अनुभव करता है बहुधा उन्हीं कामोंमें उसकी बुद्धि दौडती है और किसी सावधान मनुष्यकी बुद्धि किसी अनूठे काममें दौडी भी तो उसे काममें लानेके लिये बहुत करके मौका नहीं मिलता. देशकी

उन्नति अवनतिका आधार वहांके निवासियों की प्रकृति पर है। सब देशोंमें सावधान और असावधान मनुष्य रहते हैं परन्तु जिस देशके बहुत मनुष्य सावधान और उद्योगी होते हैं उसकी उन्नति होती जाती है और जिस देशमें असावधान और कमकस विशेष होते हैं उसकी अवनति होती जाती है। हिन्दुस्थान में इस समय और देशोंकी अपेक्षा सब्से सावधान बहुत कम हैं और जो हैं वे द्रव्यकी असंगति से, अथवा द्रव्यवानोंकी अज्ञानता से, अथवा उपयोगी पदार्थोंकी अप्राप्तिसै, अथवा नई, नई युक्तियोंके अनुभव करने की कठिनाइयोंसै, निरर्थक से हो रहे हैं और उनकी सावधानता बनके फूलोंकी तरह कुछ उपयोग किये विना वृथा नष्ट हो जाती है परन्तु हिन्दुस्थान में इस समय कोई सावधान न हो यह बात हरगिज़ नहीं है”

“मेरे जान तो आजकल हिन्दुस्थान में बराबर उन्नति होती जाती है। जगह, जगह पढ़नें लिखनें की चर्चा सुनाई देती है, और लोग अपना हक पहचाननें लगे हैं” बाबू बैजनाथनें कहा।

“इन सब बातों में बहुत सी स्वार्थपरता और बहुतसी अज्ञानता मिली हुई है परन्तु हकीकत में देशोन्नति बहुत थोड़ी है” लाला ब्रजकिशोर कहनें लगे “जो लोग पढ़ते हैं वे अपने बाप दादोंका रोजगार छोड़कर केवल नौकरीके लिये पढ़ते हैं और जो देशोन्नतिके हेतु चर्चा करते हैं उनका लक्ष अच्छा नहीं है वे थोथी बातों पर बहुत हल्ला मचाते हैं परन्तु विद्याकी उन्नति, कलोंके प्रचार, पृथ्वीके पैदावार बढ़ाने की नई, नई युक्ति और लाभदायक व्यापारादि आवश्यक बातों पर जैसा चाहिये ध्यान नहीं देते जिससै अपने यहांका घाटा पूरा हो। मैं पहले कह चुका

हूँ कि जिन मनुष्यों की जो वृत्तियाँ प्रबल होती हैं वह उनको खींच खांचकर उसी तरफ ले जाती हैं सो देख लीजिये कि हिन्दुस्थान में इतने दिन सँ देशोन्नति की चर्चा हो रही है परन्तु अबतक कुछ उन्नति नहीं हुई और फ्रांस वालों को जर्मनीवालों सँ हारे अभी पूरे दस बर्स नहीं हुए जिस्में फ्रांसवालों ने सच्ची सावधानी के कारण ऐसी उन्नति करली कि वे आज सब सुधरी हुई बलायतों सँ आगै दिखाई देते हैं।”

“अच्छा ! आपके निकट सावधानी की पहचान क्या है ?”  
लाला मदनमोहन ने पूछा.

“सुनिये” लाला ब्रजकिशोर कहने लगे “जिस तरह पांच, सात गोलियों बराबर, बराबर चुन्दी जाय और उन्में सँ सिरों की एक गोली को हाथ सँ धक्का देदिया जाय तो हाथ का बल, पृथ्वी की आकर्षणशक्ति, हवा आदि सब कार्य कारणों के ठीक, ठीक जात्रेसँ आपस्में टकरा कर अन्त की गोली कितनी दूर लुढ़कैगी इस्का अन्दाज हो सकता है इसी तरह मनुष्यों की प्रकृति और पदार्थों की जुदी, जुदी शक्ति का परस्पर संबन्ध विचार कर दूर और पास की हरेक बात का ठीक परिणाम समझ लेना पूरी सावधानी है परन्तु इन बातों को जात्रे के लिये अभी बहुत से साधनों की कसर है और किसी समय यह सब साधन पा कर एक मनुष्य बहुत दूर, दूर की बातोंका ठीक परिणाम निकाल सकै यह बात असंभव मालूम होती है तथापि अपनी सामर्थ्य के अनुसार जो मनुष्य इस राह पर चलै वह अपने समाज में साधारण रीति सँ सावधान समझा जाता है. एक मोमवत्ती एक तरफ सँ जलती हो और दूसरी दोनों तरफ जलती हो तो उसके

वर्तमान प्रकाश पर न भूलना परिणाम पर दृष्टि करना सावधानी का साधारण काम है और इसी सै सावधानता पहचानी जाती है।”

“आपने अपनी सावधानता जताने के लिये इतना परिश्रम करके सावधानी का वर्णन किया इस लिये मैं आपका बहुत उपकार मान्ता हूँ” लाला मदनमोहन ने हंस कर कहा।

“वाजवी बात कहने पर मुझको आप सै ये तो उम्मेद ही थी।” लाला ब्रजकिशोरने जवाब दिया, और लाला मदनमोहन सै खसत होकर अपने मकान को खाने हुए।

## प्रकरण ८.

सबमैं हां (!)

“एकै साधे सब सधैं सब साधे सब जाहिं  
जो गहि सौंचै मूलकों फूलै फलै अघाहिं  
कबीर.

“लाला ब्रजकिशोर बातें बनानेमें बड़े होशियार हैं परंतु आपने भी इस्समय तो उन्को ऐसा मंत्र सुनाया कि वह बंद ही होगए” मुनशी चुन्नीलालने कहा।

“मुझको तो उन्की लंबी चौड़ी बातोंपर लुक्मानकी वह कहावत याद आती है जिस्में एक पहाड़के भीतरसै बड़ी गड़-गड़ाहट हुए पीछै छोटीसी मूसी निकली थी” मासुर शिंभू दयालने कहा।

“उन्की बातचीतमें एक बड़ा ऐब यह था कि वह बीचमें दूसरे को बोलने का समय बहुत कम देते थे जिस्सै उन्की बात अपने आप फीकी मालूम होने लगती थी” बाबू वैजनाथने कहा.

“क्या करे ? वह वकील हैं और उन्की जीविका इन्हीं बातों सै है” हकीम अहमदहुसेन बोले.

“उन् पर क्या है अपना, अपना काम बनानें में सब ही एकसे दिखाई देते हैं” पंडित पुष्पोत्तमदासने कहा.

“देखिये सवेरे वह काचोंकी खरीदारी पर इतना झगड़ा करते थे परंतु मन में कायल हो गए इस्सै इस्समय उन्का नाम भी न लिया” मुन्शी चुन्नीलाल ने याद दिलाई.

“हां; अच्छी याद दिलाई, तुम तीसरे पहर मिस्टर ब्राइट के पास गये थे ? काचोंकी कीमत क्या ठैरी ?” लाला मदनमोहन ने शिंभूदयाल सै पूछा.

“आज मद्रसे सै आने में देर हो गई इस्सै नहीं जासका” मास्टर शिंभूदयाल ने जवाब दिया. परंतु यह उसकी बनावट थी असल में मिस्टर ब्राइट ने लाला मदनमोहन का भेद जानने के लिये सौदा अटका रक्खा था.

“मिस्टर रसलको दस हजार रुपे भेजने है उन्का कुछ बंदोबस्त हो गया.” मुन्शी चुन्नीलाल ने पूछा.

“हां लाला जवाहरलाल सै कह दिया है परंतु मास्टर साहब भी तो बंदोबस्त करने कहते थे इन्हों ने क्या किया ?” लाला मदनमोहन ने उलट कर पूछा.

• “मैने एक, दो जगह चर्चा की है पर अबतक किसी सै पकावट नहीं हुई” मास्टर शिंभूदयाल ने जवाब दिया.

“खैर ! यह बातें तो हुआ ही करेंगी मगर वह लखनऊ का तायफ़ा शाम सै हाज़िर है उसके वास्तै क्या हुक्म होता है ?” हकीम अहमदहुसैन नें पूछा.

“अच्छा ! उसको बुलवाओ पर उसके गानें मैं समा न बँधा तो आप को वह शर्त पूरी करनी पड़ेगी ” लाला मदन-मोहन नें मुस्कराकर कहा.

इस्पर लखनऊ का तायफ़ा मुजरे के लिये खड़ा हुआ और उस्नें मीठी आवाज़ सै तालसुर मिलाकर सोरठ गाना शुरू किया.

निस्सदेह उसका गाना अच्छा था परंतु पंडितजी अपनी अभिज्ञता जताने के लिये वे समझे वृद्धे लट्टू हुए जाते थे समझनेवालों का सिर मोके पर अपने आप हिल जाता है परंतु पंडितजी का सिर तो इस्समय मतवालों की तरह घूम रहा था मास्टर शिम्बूदयाल को दुपहर का बदला लेने के लिये यह समय सब सै अच्छा मिला उस्नें पंडितजी को आसामी बनाने के हेतु और लोगों सै इशारों में सलाह कर ली और पंडितजी का मन बढ़ाने के लिये पहलै सब मिलकर गाने की वाह २ करने लगे अंत में एकनें कहा “क्या स्यामकल्याण है” दूसरेनें कहा “नहीं, ईमन है” तीसरे नें कहा “वाह झंझौटी है” चौथा बोला “देस है” इस्पर सुनारी लड़ाई होनें लगी.

“पंडितजी को सब सै अधिक आनंद आरहा है इस लिये इन्सें पूछना चाहिये” लाला मदनमोहन नें झगड़ा मिटाने के मिस सै कहा.

“हां, हां पंडितजी नें दिन में अपनी बिद्या के बल सै बेदेखे भाले करेला बता दिया था सो अब इस प्रत्यक्ष बात के बताने

में क्या संदेह है ?” मास्टर शिंभूदयाल नें शै दी और सब लोग पंडितजी के मुंह की तरफ़ देखनें लगे.

“शास्त्र सै कोई बात बाहर नहीं है जब हम सूर्य चन्द्रमा का ग्रहण पहले सै बता देते हैं तो पृथ्वी पर की कोई बात बतानी हम को क्या कठिन है ?” पंडित पुरुषोत्तमदास नें बात उड़ाने के वास्तै कहा.

“तो आप रेल और तार का हाल भी अच्छी तरह जानते होंगे ?” बाबू बैजनाथ नें पूछा. “मैं जानता हूं कि इन सब का प्रचार पहले हो चुका है क्योंकि “रेल पेल” और “एकतार” होने की कहावत अपने यहां बहुत दिन सै चली आती है” पंडितजी नें जवाब दिया.

“अच्छा महाराज ! रेल शब्द का अर्थ क्या है ? और यह कैसे चल्ती है ?” मास्टर शिंभूदयाल नें पूछा.

“भला यह बात भी कुछ पूछनें के लायक़ है ! जिस तरह पानी की रेल सब चीज़ों को बहा ले जाती है इसी तरह यह रेल भी सब चीज़ों को घसीट ले जाती है इस वास्तै इस्को लोग रेल कहते हैं और रेल धुँएँ के जोर सै चल्ती है यह बात तो छोटे, छोटे बच्चे भी जानते हैं +” पंडित पुरुषोत्तमदास नें जवाब दिया, और इस्पर सब आपस में एक दूसरे की तरफ़ देखकर मुस्कराने लगे.

“और तार ?” मुन्शी चुन्नीलाल नें रही सही कलई खोलने के वास्तै पूछा.

---

+ देशभाषा में बाफ और बिजली की शक्ति के इत्तान्त न प्रकाशित होने का यह फल है कि अब तक सर्वसाधारण रेल और तार का भेद कुछ नहीं जानते.



“इसमें कुछ योग विद्या की कला मालूम होती है !” इतनी बात कहकर पंडित पुरुषोत्तमदास चुप होते थे परंतु लोगों को मुस्कराते देखकर अपनी भूल सुधारने के लिये झट पट बोल उठे कि “कदाचित् योग विद्या न होगी तो तार भीतर सै पोला होगा जिसमें होकर आवाज़ जाती होगी या उसके भीतर चिट्ठी पहुँचाने के लिये डोर बंध रही होगी”

“क्यों दयालु! बैलून × कैसा होता है ?” बाबू वैजनाथ ने पूछा.

“हम सब बातें जानते हैं परंतु तुम हमारी परीक्षा लेने के वास्तै पूछते हो इससे हम कुछ नहीं बताते” पंडितजी ने अपना पीछा छुड़ाने के लिये कहा. परंतु शिंभूदयाल ने सब को जता कर झूटे छिपाव सै इशारे में पंडितजी को उडने की चीज बताई इसपर पंडितजी तत्काल बोल उठे “हम को परीक्षा देने की क्या जरूरत है ? परंतु इस समय न बतावेंगे तो लोग बहाना समझेंगे. बैलून पतंग को कहते हैं .”

“वाह, वा, वाह ! पंडितजी ने तो हद कर दी इस कलि काल में ऐसी विद्या किसी को कहां आ सकती है !” मुन्शी चुन्नीलाल ने कहा.

“हां पंडितजी महाराज ! हुलक किस जानवर को कहते हैं ?” हकीम अहमदहुसैन ने नया नाम बना कर पूछा.

“एक चोपाया है” मुन्शी चुन्नीलाल ने बहुत धीरी आवाज़ सै पंडितजी को सुना कर शिंभूदयाल के कान में कहा.

“और बिना परों के उडता भी तो है” मास्टर शिंभूदयाल ने उसी तरह चुन्नीलाल को जवाब दिया.

“चलो चुप रहो देखें पंडितजी क्या कहते हैं” चुन्नीलाल ने धीरे से कहा.

“जो तुम को हमारी परीक्षा ही लेनी है तो लो, सुनो हुलक एक चतुष्पद जंतु विशेष है और बिना पंखों के उड सकता है” पंडितजी ने सब को सुनाकर कहा.

“यह तो आप नें बहुत पहुँच कर कहा परंतु उसकी शक्ल बताइये” हकूमजी हुज्जत करने लगे.

“जो शक्ल ही देखनी हो तो यह रही” बाबू बैजनाथ ने मेज-पर से एक छोटासा काच उठाकर पंडितजी के सामने कर दिया.

इस्पर सब लोग खिल खिलाकर हँस पड़े.

“यह सब बातें तो आपने बता दीं परंतु इस रागका नाम न बताया” लाला मदनमोहनने हँसी थमे पीछे कहा.

“इस्समय मेरा चित्त ठिकाने नहीं है मुझको क्षमा करो” पंडित पुरुषोत्तमदासने हार मान कर कहा.

“बस महाराज ! आपको तो करेला ही करेला बताना आता है और कुछ भी नहीं आता” मास्टर शिंभूदयाल बोले.

“नहीं साहब ! पंडितजी अपनी विद्यामें एक ही हैं” “रिल और तारका हाल क्या ठीक, ठीक बताया है !” “और बैलूनमें तो आप ही उड चले !” “हुलककी सूरत भी तो आप ही नें दिखाई थी !” “और सब से बढ़कर राग का रस भी तो इनही नें लिया है” चारों तरफ लोग अपनी अपनी कहने लगे.

पंडित जी इन लोगोंकी बातें सुन, सुनकर लज्जाके मारे धरतीमें गढ़े चले जाते थे पर कुछ बोल नहीं सक्ते थे.

आखिर यह दिल्ली पूरी हुई तब बाबू बैजनाथ लाला मदन-मोहनको अलग ले जा कर कहने लगे "मैंने सुना है कि लाला ब्रजकिशोर दो, चार आदमियों को पकड़ा कर कै यहाँ नए स्त्रि सँ कालिज स्थापन करने के लिये कुछ उद्योग कर रहे हैं यद्यपि सब लोगोंके निरुत्साह सँ ब्रजकिशोर के कृतकार्य होने की कुछ आशा नहीं है तथापि लोगों को देशोपकारी बातों में अपनी रुचि दिखाने और अग्रसर बन्ने के लिये आप इसमें ज़रूर शामिल हो जायँ अख़ बारोंमें धूम में मचादूंगा यह समय कोरी बातोंमें नाम निकालने का आ गया है क्योंकि ब्रजकिशोर नामवरी नहीं चाहते इसी लिये मैं चलाकर आपको चेताने के लिये इससमय आपके पास आया था"

"आप की बड़ी महरबानी हुई मैं आपके उपकारोंका बदला किसी तरह नहीं दे सक्ता किसीने सच कहा है "हितहि परायो आपनो अहित अपनपोजाय ॥ वनकी ओषधि प्रिय लगत तनको दुख न सुहाय ॥ + ऐसा हितकारी उपदेश आपके बिना और कौन दे सक्ता है" लाला मदनमोहनने बड़ी प्रीति सँ उनका हाथ पकडकर कहा.

और इसी तरह अनेक प्रकारकी बातोंमें बहुत रात चली गई तब सब लोग रुखासत होकर अपने, अपने घर गए.

+ परोपि हितवान् वन्सु वन्सु रप्यहितः परः ।

अहितो देहजो व्याधि हितमारण्यनोषधम् ॥

## प्रकरण ६.

सभासद.

धर्मशास्त्र पढ, वेद पढ दुर्जन छधरे नाहिं  
गो पय मीठो प्रकृति ते प्रकृति प्रबल सब माहिं †

हितोपदेशे,

इस्समय मदनमोहनके वृत्तान्त लिखनें सै अवकाश पाकर हम थोड़ा सा हाल लाला मदनमोहनके सभासदोंका पाठक गण को विदित करते है. इन्में सब सै पहलै मुन्शी चुन्नीलाल स्मर्ण योग्य हैं.

मुन्शी चुन्नीलाल प्रथम ब्रजकिशोर के यहां दस रुपे महीनें का नोकर था उन्हींनें इस्को कुछ, कुछ लिखना पढ़ना सिखाया था, उन्हींकी संगति में रहनें सै इसै कुछ सभाचातुरी आ गई थी, उन्हींके कारण मदनमोहन सै इस्की जान पहचान हुई थी परन्तु इस्के स्वभाव में चालाकी ठेठ सै थी इस्का मन लिखनें पढ़नें में कम लगता था पर इस्ने बड़ी, बड़ी पुस्तकों में सै कुछ, कुछ बातें ऐसी याद कर रक्खी थीं कि नए आदमी के सामनें झड़ बांध देता था स्वार्थ परता के सिवाय परोपकार की खिच नाम को न थी पर ज़बानी जमा खर्च करनें और कागज़ के घोड़े

† न धर्मशास्त्रं पठतीति कारणं न चापि वेदाध्ययनं दुरात्मनः ।

स्वभाव एवाव तथातिरिच्यते यथा प्रकृत्या मधुरं गवां पयः ॥

दौड़ाने' में यह बड़ा धुरंधर था. इस्की प्रीति अपना प्रयोजन निकालने' के लिये, और धर्म लोगों को ठगने' के लिये था. यह औरों से विवाद करने' में बड़ा चतुर था परन्तु इस्को अपना चाल चलन सुधारने' की इच्छा न थी. यह मनुष्यों का स्वभाव भली भाँत पहचानता था, परन्तु दूर दृष्टि से हरेक बात का परिणाम समझलेने' की इस्को सामर्थ्य न थी. जोड़ तोड़ की बातों में यह इयागो का अवतार था. कणिक की नीति पर इस्का पूरा विश्वास था. किसी बड़े काम का प्रबंध करने' की इस्को शक्ति न थी परन्तु बातोंमें धरती और आकाश को एक कर देता था इस्के काम निकालने' के ढंग दुनियासँ निराले थे. यह अपने' मतलब की बात बहुधा ऐसे समय करता था जब दूसरा किसी और काम में लग रहा हो जिस्से इस्की बात का अच्छी तरह विचार न कर सके अथवा यह काम की बात करती वार कुछ, कुछ साधारण बातों की ऐसी चर्चा छेड़ देता था जिस्से दूसरे का मन बटा रहै अथवा कोई बात रुचि के विपरीत अंगिकार करानी होती थी तो यह अपनी बातोंमें हर तरह का बोझ इस ढवसँ डाल देता था कि दूसरा इन्कार न करसके कभी, कभी यह अपनी बातों को इस युक्ति सँ पुष्ट कर जाता कि सुन्ने' वाले तत्काल इस्का कहना मान लेते. जो काम यह अपने' स्वार्थ के लिये करता उसका प्रयोजन सब लोगों के आगे और ही बताता था और अपनी स्वार्थ परता छिपाने' के लिये बड़ी आना कानी सँ वह बात मंजूर करता था यह अपने' बैरी की व्याजस्तुति इस ढव सँ करता था कि लोग इस्का कहना इस्की दयालुता और शुभचिन्तकता सँ समझने' लगते थे.

जिस्वात के सहसा प्रगट करने में कुछ खटका समझता उसका प्रथम इशारा कर देता था और सुन्नेवाले के आग्रह पर रुक, रुक वह बात कहता था. जोखों की बात लोगों पर ढाल कर कहता था अथवा शिंभूदयाल वगैरे के मुख सँ कहवा दिया करता था और आप साधनें को तयार रहता था. तुच्छ बातों को बढा कर, बड़ी बातों को घटा कर, अपनी तरफ सँ लोन मिर्च लगाकर, कभी प्रसन्न, कभी उदास, कभी क्रोधित, कभी शान्त होकर यह इस रीति सँ बात कहता था कि जो कहता था उसकी मूर्ति बन जाता था. इसके मन में संग्रह करने की वृत्ति सब सँ प्रबल थी.

मुन्शी चुन्नीलाल ब्रजकिशोर के यहां नोकर था जब अपनी चालाकी सँ बहुधा मुकद्दमेंवालों को उलट पुलट समझा कर अपना हक ठैरा लिया करता था. स्टाम्प, तलवाने वगैरे के हिसाब में उन लोगों को धोका दे दिया करता था बल्कि कभी, कभी प्रतिपक्षी सँ मिलकर किसी मुकद्दमेंवाले का सबूत वगैरे भी गुप्त रुप उसको दिखा दिया करता था. ब्रजकिशोर ने ये भेद जानते ही पहले उसै समझाया फिर धमकाया जब इस्पर भी राह में न आया तो घर का मार्ग दिखाया. इस्नें पहले ही सँ ब्रजकिशोर का मन देख कर लाला मदनमोहन के पास अपनी मिसल लगा ली थी हरकिशोर को अपना सहायक बना लिया था. लाला ब्रजकिशोर के पास सँ अलग होते ही लाला मदनमोहन के पास रहनें लगा.

मुन्शी चुन्नीलाल ने लाला मदनमोहन के स्वभाव को अच्छी तरह पहचान लिया था. लाला मदनमोहन को हाकमों की

प्रसन्नता, लोगों की वाह वाह, अपने शरीर का सुख, और थोड़े खर्च में बहुत पैदा करने के लालच सिवाय किसी काम में रुपया खर्च करना अच्छा नहीं लगता था पर रुपया पैदा करने अथवा अपने पासकी दौलत को बचा रखने के ठीक रस्ते नहीं मालूम थे इस लिये मुन्शी चुन्नीलाल उन्को उन्की इच्छानुसार वाते बनाकर खूब लूटता था.

मास्टर शिंभूदयाल प्रथम लाला मदनमोहन को अंग्रेजी पढ़ाने के लिये नोकर रक्खा गया था पर मदनमोहन का मन वचपन से पढ़ने लिखने की अपेक्षा खेल कूद में अधिक लगता था. शिंभूदयाल ने लिखने पढ़ने की ताकीद की तो मदनमोहन का मन बिगड़ने लगा. मास्टर शिंभूदयाल खाने, पहन्ने, देखने, सुन्ने, का रसिक था और लाला मदनमोहन के पिता अंग्रेजी नहीं पढ़े थे इस लिये मदनमोहन से मेल करने में इस्ने हर भांत अपना लाभ समझा पढ़ाने लिखाने के बदले मदनमोहन बालक रहा जितने अलिफ़लैला में से सोते जागते का क्रिस्ता, शेक्सपियर के नाटकों में से कोमेडी आफ़ एर्रज, ट्वेलफ़्थनाइट, मचएडू एवउट नथिंग, बेनजान्सन का एव्रीमैन इनहिज़ ह्यूमर, खिफ्टके ड्रेपीअर्सलेटर्स, गुलिबर्स ट्रैवल्स, टेल आफ़ ए टव; आदि सुनाकर हँसाया करता था और इस युक्ति से उस्को, टोपी, रुमाल, घड़ी, छड़ी आदि का बहुधा फ़ायदा हो जाता था. जब मदनमोहन तरुण हुआ तो अलिफ़लैला में से अबुलहसन, और शम्सुल्निहार का क्रिस्ता; शेक्सपियर के नाटकों में से रोमयो ऐन्ड जुलियट आदि सुना-

कर आदि रस का रसिक बनाने' लगा और आप भी उसके साथ फूलके कीड़े की तरह चैन करने' लगा. परंतु यह सब बातें मदनमोहन के पिता के भय से गुप्त होती थीं और गुप्त होती थीं इसी से शिंभूदयाल आदि का बहुत फायदा था वह पहाड़ी आदमियों की तरह टेढ़ी राह में अच्छी तरह चल सकता था परंतु समभूमि पर चलने' की उसको आदत न थी जब चुन्नीलाल मदनमोहन के पास आया कुछ दिन इन दोनों की बड़ी खटपट रही परंतु अंत में दोनों अपना हानि लाभ समझ कर गरम लोहे की तरह आपस में मिल गए. शिंभूदयाल को मदनमोहन ने सिफारश कर के मद्रसे में नोकर रखा दिया था इस्कारण वह मदनमोहन की अहसानमंदी के बहाने' से हर वक्त वहां बना रहता था.

---

पंडित पुरुषोत्तमदास भी बचपन से लाला मदनमोहन के पास आते जाते थे इन्को लाला मदनमोहन के यहां से इन्के स्वरूपानुरूप अच्छा लाभ हो जाता था परंतु इन्के मन में औरों की डाह बड़ी प्रबल थी. लोगों को धनवान, प्रतापवान, विद्वान, बुद्धिमान, सुन्दर, तरुण, सुखी और कृतिकार्य देखकर इन्हें बड़ा खेद होता था. वह यशवान मनुष्यों से सदा शत्रुता रखते थे औरों को अपने सुख लाभ का उद्योग करते देखकर कुढ़ जाते थे अपने दुखिया चित्त को धैर्य देने' के लिये अच्छे, अच्छे मनुष्यों के छोटे, छोटे दोष ढूंढा करते थे किसी के यश में किसी तरह का कलंक लग जाने' से यह बड़े प्रसन्न होते थे. पापी दुर्योधन की तरह सब संसार के विनाश होने' में



इन्की प्रसन्नता थी. और अपनी सर्वज्ञता बताने के लिये जाने बिना जाने हर काम में पांव अड़ाते थे. मदनमोहन को प्रसन्न करने के लिये अपनी चिड़ करेले की कर रखी थी. चुन्नीलाल और शिंभूदयाल आदि की कटती कहने में कसर न रखते थे परंतु अक़ल मोटी थी इस लिये उन्होंने ने इन्हे खिलोना बना रक्खा था. और परक़ैव कबूतर की तरह वह इन्हे अपना बसवर्ती रखते थे.

हकीम अहमदहुसैन बड़ा कम हिम्मत मनुष्य था इस्को चुन्नीलाल और शिंभूदयाल से कुछ प्रीति न थी परंतु उन्को कर्ता समझ कर अपने नुकसान के डर से यह सदा उन्की खुशामद किया करता था उन्हीं को अपना सहायक बना रक्खा था उन्के पीछे बहुधा मदनमोहन के पास नहीं जाता आता था और मदनमोहन की बड़ाई तथा चुन्नीलाल और शिंभूदयाल की बातोंको पुष्ट करने के सिवाय और कोई बात मदनमोहन के आगे मुखसे नहीं निकालता था मदनमोहन के लिये ओषधि तक मदनमोहन के इच्छानुसार बताई जाती थी मदनमोहन का कहना उचित हो, अथवा अनुचित हो यह उसकी हांमैं हां मिलानेको तयार था मदनमोहन की राय के साथ इस्को अपनी राय बदलनेमें भी कुछ उज्र न था! “यह लालाजी का नोकर था कुछ बैंगनोंका नोकर नहीं था” परंतु इन लोगों की प्रसन्नता में कुछ अंतर न आता हो तो यह ब्रजकिशोर की कहनमें भी सम्मति करने को तैयार रहता था इस्को बड़े, बड़े कामोंके करनेकी हिम्मत तो कहांसे आती. छोटे, छोटे कामों से इस्का जी दहल जाता था अजीर्ण के डर

सै भोजन न करने' और नुक्सान के डरसै व्यापार न करने', की कहावत यहां प्रत्यक्ष दिखाई देती थी. इस्को सब कामों में पुरानी चाल पसंद थी.

बाबू बैजनाथ ईस्ट इन्डियन रेलवे कंपनी में नौकर था अंग्रेज़ी अच्छी पढ़ा था. ग़रूप के सुधरे हुए विचारों को जानता था परंतु स्वार्थपरताने' इस्के सब गुण ढक रक्खे थे बिद्या थी पर उस्के अनुसार व्यवहार न था "हाथी के दांत खाने' के और दिखाने' के और थे" इस्के निर्वाह लायक इस्समय बहुत अक्छा प्रबंध हो रहा था परंतु एक संतोष बिना इस्के जीको ज़रा भी सुख न था. लाभसै लोभ बढ़ता जाता था और समुद्र की तरह इस्की तृष्णा अपार थी. लोभसै धर्म, अधर्मका कुछ विचार न रहता था. बचपन में इस्को इल्ममुसल्लिम, तहरीरउक्लेदस और ज़ब्रमुक्काबले वगैरे के सीखने' में परीक्षा के भयसै बहुत परिश्रम करना पड़ा था परंतु इस्के मनमें धर्म प्रवृत्तिके उत्तेजित करने' के लिये धर्म नीति आदिके असरकारक उपदेश अथवा देशो-न्नतिके हेतु वाफ़ और बिजली आदिकी शक्ति, नई, नई कलोंका भेद, और पृथ्वी की पैदावार बढ़ाने' के हेतु खेती बाड़ी की बिद्या, अथवा खछंदतासै अपना निर्वाह करनेके लिये देशदशाके अनुसार जीविका करने' की रीति और अर्थ बिद्या, तंदुरुस्ती के लिये देह रक्षाके तत्व द्रव्यादिकी रक्षा और राजाज्ञा भंगके अपराधसै बचनेको राजाज्ञाका तात्पर्य, अथवा, बड़े और बराबर वालोंसै यथायोग्य व्यवहार करने' के लिये शिष्टाचार का उपदेश बहुत ही कम मिला था बल्कि नहीं मिलनेके बराबर था इस्के

कई वर्ष, तो केवल अंग्रेज़ी भाषा सीखने में विद्याके द्वारपर खड़े, खड़े बीत गये जो अंग्रेज़ों की तरह ये शिक्षा अपनी देश भाषा में होती अथवा काम, कामकी पुस्तकों का अपनी भाषामें अनुवाद हो गया होता तो कितना समय व्यर्थ नष्ट होनेसँ बचता ? और कितने अधिक लोग उससँ लाभ उठाते ? परंतु प्रचलित रीतिके अनुसार इस्को सच्ची हितकारी शिक्षा नहीं हुई थी जिसपर अभिमान इतना बढ़ गया था कि बड़े बड़े मूर्ख मालूम होनेलगे और उनके कामसँ ग्लानि हो गई पर इस विद्वत्ता में भी सिवाय नोकरीके और कहीं ठिकाना न था भाग्यवत्सँ मदरसा छोड़ते ही रेलवे की नोकरी मिलगई पर बाबूसाहब को इतने पर संतोष न हुआ वह और किसी बुर्दकी ताक झांक में लगरहे थे इतनेमें लाला मदनमोहनसँ मुलाकात होगई एक बार लालामदनमोहन आगरे लखनऊकी सैर को गए उससमय इस्नें उनकी स्टेशन पर बड़ी खातिर की थी उसी समयसँ इन्की जानपहचान हुई. यह दूसरे तीसरे दिन लाला मदनमोहनके यहां जाता था और समाबांध कर तरह, तरह की बातें सुनाया करता था. इस्की बातोंसँ मदनमोहन के चित्त पर ऐसा असर हुआ कि वह इस्को सब सँ अधिक चतुर और विश्वासी समझनें लगा इस्नें अपनी युक्ति सँ चुन्नीलाल वगैरे को भी अपना बना रक्खा था पर अपने मतलब सँ निश्चिन्त न था. यह सब बातें जानबूझकर भी धृतराष्ट्रकी तरह लोभसँ अपने मनको नहीं रोक सकता था.

खेद है कि लाला ब्रजकिशोर और हरकिशोर आदिके वृत्तान्त लिखनें का अवकाश इस्समय नहीं रहा. अच्छा फिर किसी समय विदित किया जायगा पाठकगण धैर्य रक्खें.

## प्रकरण १० †



प्रबंध ( इन्तजाम )

कारजको अनुबंध लख अरु उत्तरफल चाहि  
पुन अपनी सामर्थ्य लख करै कि न करै ताहि †

विदुरप्रजागरे.

सवेरे ही लाला मदनमोहन हवा खोरी के लिये कपड़े पहन रहे थे मुन्शी चुन्नीलाल और मास्टर शिंभूदयाल आ चुके थे.

“आजकल मैं हमको एकबार हाकिमों के पास जाना है” लाला मदनमोहन ने कहा.

“ठीक है, आपको म्युनिसिपैलीटी के मेम्बर बनाने की रिपोर्ट हुई थी उसकी मंजूरी भी आगई होगी” मुन्शी चुन्नीलाल बोले.

“मंजूरी में क्या संदेह है ? ऐसे लायक आदमी सरकार को कहां मिलेंगे ?” मास्टर शिंभूदयालने कहा.

“अभी तो ( खुशामदमें ) बहुत कसर है ! साइराक्यूस के सभासद डायोनिस्ससका थूक चाट जाते थे और अमृतसँ अधिक मीठा बताते थे” लाला ब्रजकिशोरने कमरे में आते, आते कहा.

“यों हर काम में दोष निकालने की तो जुदी बात है पर

---

† अनुबन्ध च संप्रेक्ष्य विपाकं चैवकर्मणाम् ॥

उत्थान मात्मन शैव धीरः कुर्वीत वा नवा ॥

आप ही बताइये इस्में मैंने झूट क्या कहा ? मास्टर शिंभूदयाल पूछने लगे.

“लाला साहब ने स्युनिसिपेलीटी का सालाना आमद खर्च अच्छी तरह समझ लिया होगा ? आमदनी बढ़ाने के रस्ते अच्छी तरह विचार लिये होंगे ? शहर की सफ़ाई के लिये अच्छे, अच्छे उपाय सोच लिये होंगे ? लाला ब्रजकिशोर ने पूछा.

“नहीं; इन बातों में मैं अभी तो किसी बात पर दृष्टि नहीं पहुंचाई गई परंतु इन बातों का क्या है ? ये सब बातें तो काम करते, करते अपने आप मालूम हो जायेंगी” लाला मदनमोहन ने जवाब दिया.

“अच्छा आप अपने घर का काम तो इतने दिनसँ करते हो उसके नफ़े नुकसान और राह बाट सँ तो आप अच्छी तरह वाकिफ़ हो गये होंगे ? लाला ब्रजकिशोर ने पूछा.

इस्समय लाला मदनमोहन नावाकिफ़ नहीं बना चाहते थे परंतु वाकिफ़कार भी नहीं बन सके थे इस लिये कुछ जवाब न देसके.

“अब आप घर की तरह वहां भी औरों के भरोसे रहे तो काम कैसे चलेगा ? और सब बातों सँ वाकिफ़ होने का विचार किया तो वाकिफ़ होंगे जितने आप के बदले काम कौन करेगा ?” लाला ब्रजकिशोर ने पूछा.

“अच्छा मंजूरी आवैगी जितने मैं इन बातों सँ कुछ, कुछ वाकिफ़ हो लूंगा” लाला मदनमोहन ने कहा.

“क्या इन बातों सँ पहले आप को अपने घर के कामों सँ वाकिफ़ होने की ज़रूरत नहीं है ? जब आप अपने घर का

प्रबन्ध उचित रीति सै कर लेंगे तो प्रबन्ध करने की रीति आ जायगी ओर हरेक काम का प्रबन्ध अच्छी तरह कर सकेंगे. परंतु जब तक प्रबंध करने की रीति न आवेगी कोई काम अच्छी तरह न हो सकेगा. ?” लाला ब्रजकिशोर कहने लगे. “हाकमों की प्रसन्नता पर आधार रख; अपने मुख सै अधिकार मागने में क्या शोभा है ? और अधिकार लिये पीछै वह काम अच्छी तरह पूरा न हो सकै तो कैसी हँसी की बात है ? और अनुभव हुए बिना कोई काम किस तरह भली भांति हो सकता है ? महाभारत में कौरवों के गौ घेरने पर बिराट का राज-कुमार उत्तर बड़े अभिमान सै उनको जीतने की बातें बनाता था परंतु कौरवों की सेना देखते ही रथ छोड़कर उघाड़े पांव भाग निकला ! इसी तरह सादी अपने अनुभव सै लिखते हैं कि “एकवार मैं बलख सै शामवालों के साथ सफ़र को चला मार्ग भयंकर था इस लिये एक बलवान पुरुष को साथ ले लिया वह शखों सै सजा रहता था और उसकी प्रत्यंचा को दस आदमी भी नहीं चढा सकें थे वह बड़े, बड़े वृक्षों को हाथ सै उखाड़ डालता परंतु उसने कभी शत्रु सै युद्ध नहीं किया था. एक दिन मैं और वो आपस में बातें करते चले जाते थे उससमय दो साधारण मनुष्य एक टोले के पीछै सै निकल आए और हम को लूटने लगे उन्हें एक के पास लाठी थी और दूसरे के हाथ में एक पत्थर था परंतु उनको देखते ही उस बलवान पुरुष के हाथ पांव फूल गए ! तीर कमान छूट पड़ी ! अन्त में हमको अपने सब बख शख देकर उनसै पीछा छुड़ाना पड़ा. बहुधा अब भी देखने में आता है कि अच्छे प्रबन्ध बिना घर में माल होने

पर किसी, किसी साहूकार का दिवाला निकल जाता है और रूपे का माल दो, दो आनें को बिकता फिरता है”

“परंतु काम किये बिना अनुभव कैसे हो सक्ता है ?” मुन्शी चुन्नीलाल ने पूछा.

“सावधान मनुष्य काम करनें सै पहले औरों की दशा देखकर हरेक बात का अनुभव अच्छी तरह कर सक्ता है और अनायास कोई नया काम भी उस्को करना पड़े तो साधारण भाव सै प्रबन्ध करनें की रीति जानकर और और बातों के अनुभव का लाभ लेनें सै काम करते, करते वह मनुष्य उस विषय में अपना अनुभव अच्छी तरह बढ़ा सक्ता है सो मैं प्रथम कह चुका हूं कि लाला साहब प्रबन्ध करनें की रीति जान जायंगे तो हरेक काम का प्रबन्ध अच्छी तरह कर सकेंगे” लाला ब्रजकिशोर ने जवाब दिया.

“आप के निकट प्रबन्ध करनें की रीति क्या है ?” लाला मदनमोहन ने पूछा.

“हरेक कामके प्रबन्ध करनें की रीति जुदी, जुदी हैं परंतु मैं साधारण रीति सै सब का तत्व आप को सुनाता हूं” लाला ब्रजकिशोर कहनें लगे. “सावधानी की सहायता लेकर हरेक बात का परिणाम पहले सै सोच लेना, और उन सब पर एक बार दृष्टि कर के जितना अवकाश हो उतनें ही मैं सब बातों का व्योत बना लेना निरर्थक चीजों को काम में लाने की युक्ति सोचते रहना और जो, जो बातें आगै होनेवाली मालूम हों उनका प्रबन्ध पहलै ही सै दूर दृष्टि पहुंचा कर धीरे, धीरे इस भांत करते जाना कि समय पर सब काम तयार मिलें, किसी

बात का समय न चूकनें पावै, कोई काम उलट पलट न होनें पावै, अपनें आस पास वालों की उन्नति सै आप पीछे न रहे किसी नोकर का अधिकार स्वतन्त्रता की हद सै आगे न बढ़नें पाव, किसी पर जुल्म न होनें पावै, किसी के हक में अन्तर न आनें पावै, सब बातों की सम्बाल उचित समय पर होती रहे, परंतु ये सब काम इन्की बारीकियों पर दृष्टि रखनें सै कोई नहीं कर सकता बल्कि इस रीति सै बहुत महनत करनें पर भी छोटे, छोटे कामों में इतना समय जाता रहता है कि उसके बदले बहुत सै जरूरी काम अधूरे रह जाते हैं और तत्काल प्रबन्ध बिगड़ जाता है इस लिये बुद्धिमान मनुष्य को चाहिये कि काम बांट कर उत्पर योग्य आदमी मुकर्रर कर दे और उन्की काररवाई पर आप दृष्टि रखे पहले अन्दाज सै पिछला परिणाम मिलाकर भूल सुधारता जाय एक साथ बहुत काम न छोडे, काम करनें के समय बटे रहै आमद सै थोड़ा खर्च हो और कुपात्र को कुछ न दिया जाय महाराज रामचन्द्रजी भरत सै पूछते हैं “आमद पूरी होत है? खर्च अत्यदरसाय ॥ देतन-कबहुं कुपात्रकों कहहुं भरत समुझाय” \*

इसी तरह इन्तजाम के कामोंमें रूरीआयत सै बडा विगाड़ होता है. हजरत सादी कहते हैं “जिस्सै तैनें दांस्ती की उस्सै नोंकरीकी आशा न रख” †

---

ॐ आयस्त विपुलः कश्चिच्चिदल्पतरो व्ययः ॥

अपाने षु नते कश्चिक्लोषो गच्छतिराधव ॥

† चूँइकरारे दोस्ती कर दी तबके खिदमत मदार ।



“लाला ब्रजकिशोर साहब आज कल की उन्नति के साथी हैं तथापि पुरानी चालके अनुसार रोचक और भयानक बातोंको अपनी कहन में इस तरह मिला देते हैं कि किसीको बिल्कुल खबर नहीं होने पाती” मास्टर शिंभूदयालने कहा.

“नहीं मैं जो कुछ कहता हूँ अपनी तुच्छ बुद्धि के अनुसार यथार्थ कहता हूँ” लाला ब्रजकिशोर कहने लगे “चीनके शहनशाह होएनने एकवार अपने मंत्री टिचीसै पूछा कि “राज्य के वास्ते सब सै अधिक भयंकर पदार्थ क्या है ?” मंत्रीने कहा “मूर्तिके भीतरका मूसा” शहनशाहने कहा “समझाकर कह” मंत्री बोला “अपने यहां काठकी पौली मूर्ति बनाई जाती है और ऊपर सै रंग दी जाती है अब दैवयोग सै कोई मूसा उसके भीतर चला गया तो मूर्ति खंडित होनेके भयसे उसका कुछ नहीं कर सके. इसी तरह हरेक राज्य में बहुधा ऐसे मनुष्य होते हैं जो किसी तरह की योग्यता और गुण बिना केवल राजा की कृपा के सहारे सै सब कामों में दखल देकर सत्यानास किया करते हैं परंतु राजा के डर सै लोग उनका कुछ नहीं कर सके” हां जो राजा आप प्रबंध करनेकी रीत जानते हैं वह उनलोगों के चक्र सै खूबसूरती के साथ बचे रहते हैं जैसे ईरान के बादशाह आरटाजरकसीस सै एक वार उसके किसी कृपापात्रने किसी अनुचित काम करने के लिये सवाल किया बादशाहने पूछा कि तुझको इस्सै क्या लाभ होगा ?” कृपा पात्रने बता दिया तब बादशाहने उतनी रकम उसको अपने खजाने सै दिवा दी और कहा कि “धे रुपे ले इन्के देने सै मेरा कुछ नहीं घटता परंतु तैने जो अनुचित सवाल किया था उसके पूरा करने सै मैं निस्संदेह

बहुत कुछ खो बैठता” उचित प्रबंध में जरासा अंतर आनेसे कैसा भयंकर परिणाम होता है इस्पर विचार करिये कि इसी दिल्लीके तख्त बाबत दाराशिकोह और औरंगजेब के बीच युद्ध हुआ उस्समय औरंगजेब की पराजय में कुछ संदेह न था परंतु दाराशिकोह हाथीसे उतरते ही मानों तख्त से उतर गया मालिक का हाथी खाली देखते ही सब सेना तत्कालभाग निकली.”


“महाराज ! बग्गी तैयार है.” नोकरने आकर रिपोर्ट की.

“अच्छा चलिये रस्ते में बतलाते चलेगे” लाला ब्रजकिशोर-  
ने कहा.

निदान सब लोग बग्गी में बैठकर रवाने हुए.

---

## प्रकरण ११.

——  
सज्जनता.

सज्जनता न मिलै किये जतन करो किन कोय  
ज्यों कर फार निहारिये लोचन बड़ो न होय

वृन्द.

“आप भी कहां की बात कहां मिलाने लगे ! म्यूनिसिपे-  
लीटीके मेम्बर होने [सै और इन्तजाम की इन बातों सै क्या  
संबंध है ? म्यूनिसिपेलीटी के कार्य निर्वाह का बोझ एक आदमी  
के सिर नहीं है उसमें बहुत सै मेम्बर होते हैं और उनमें कोई

नया आदमी शामिल हो जाय तो कुछ दिन के अभ्यास से अच्छी तरह वाक़िफ हो सका है, चार बराबरवालों से बात चीत करने में अपने बिचार स्वतः सुधर जाते हैं और आज काल के सुधरे विचार जात्रों का सीधा रस्ता तो इससे बढ़ कर और कोई नहीं है” मुन्शी चुन्नीलाल ने कहा.

“जिस तरह समुद्र में नौका चलाने वाले केवट समुद्र की गहराई नहीं जान सके इसी तरह संसार में साधारण रीति से मिलने भेटने वाले इधर उधर की निरर्थक बातों से कुछ फ़ायदा नहीं उठा सके बाहर की सज धज और ज़ाहिर की बनावट से सच्ची सज्जनताका कुछ संबंध नहीं है वह तो दरिद्री धनवान और मूर्ख विद्वान का भेद भाव छोड़ कर सदा मन की निर्मलता के साथ रहती है और जिस जगह रहती है उसको सदा प्रकाशित रखती है” लाला ब्रजकिशोर ने कहा.

“तो क्या लोगों के साथ आदर सत्कार से मिलना जुलना और उनका यथोचित शिष्टाचार करना सज्जनता नहीं है ?” लाला मदनमोहन ने पूछा.

“सच्ची सज्जनता मन के संग है” लाला ब्रजकिशोर कहने लगे. कुछ दिन हुए जब अपने गवर्नर जनरल मारकिस आफ़ रिपन साहब ने अजमेर के मेयो कालिज में बहुत से राजकुमारों के आगे कहा था कि “ † † हम चाहे जितना प्रयत्न करें परंतु तुम्हारी भविष्यत अवस्था तुम्हारे हाथ है. अपनी योग्यता बढ़ानी, योग्यता की क़दर करनी, सत्कर्मों में प्रवृत्त रहना, असत्कर्मों से ग्लानि करना तुम यहां सीख जाओगे तो निस्सन्देह सरकार में प्रतिष्ठा, और प्रजा की प्रीति लाभ कर सकोगे. तुममें से

बहुत से राजकुमारोंको बड़ी जोखोंके काम उठाने पड़ेंगे और तुम्हारी कर्तव्यता पर हजारों लाखों कनुष्योंके सुख दुःख का बल्कि जीनें मरनें का आधार रहैगा. तुम बड़े कुलीन हो और बड़े विभववान हो. फ्रेंच भाषा में एक कहावत है कि जो अपने सत्कुल का अभिमान रखता हो उसको उचित है कि अपने सत्कर्मों से अपना बचन प्रमाणिक कर दे. तुम जानते हो कि अंग्रेज लोग बड़े, बड़े खिताबों के बदले सज्जन (Gentleman) जैसे साधारण शब्दोंको अधिक प्रिय समझते हैं इस शब्द का साधारण अर्थ ये है कि मर्यादाशील, नम्र और सुधरे विचार का मनुष्य हो, निस्सन्देह ये गुण यहांके बहुत से अमीरों में हैं परंतु इसके अर्थपर अच्छी तरह दृष्टि की जाय तो इस्का आशय बहुत गंभीर मालूम देता है. जिस मनुष्य की मर्यादा, नम्रता और सुधरे विचार केवल लोगों को दिखाने के लिये न हों बल्कि मन से हो. अथवा जो सच्चा प्रतिष्ठित, सच्चा वीर और पक्षपात रहित न्याय-परायण हो, जो अपने शरीर को सुख देने के लिये नहीं बल्कि धर्म से औरों के हक में अपना कर्त्तव्य सम्पादन करने के लिये जीता हो; अथवा जिस्का आशय अच्छा हो जो दुष्कर्मों से सदैव बचता हो वह सच्चा सज्जन है \* \*”

“निस्सन्देह सज्जनता का यह कल्पित चित्र अति विचित्र है परन्तु ऐसा मनुष्य पृथ्वी पर तो कभी कोई काहेको उत्पन्न हुआ होगा” मास्टर शिंभूदयालने कहा.

हमलोग जहां खड़े हैं वहां से चारों तरफ को थोड़ी थोड़ी दूर पर पृथ्वी और आकाश मिले दिखाई देते हैं परंतु हकीकत में वह नहीं मिले इसी तरह संसार के सब लोग अपनी, अपनी

प्रकृतिके अनुसार और मनुष्यों के स्वभाव का अनुमान करते हैं परंतु दर असल उन्हें बड़ा अंतर है” लाला ब्रजकिशोर कहने लगे “देखो :—

“एथेन्स का निवासी आरिस्टाईडीज एक बार दो मनुष्यों का इन्साफ करने बैठा तब उन्हें सै एकने कहा कि “प्रतिपक्षीने आप को भी प्रथम बहुत दुख दिया है आरिस्टाईडीजने जवाब दिया कि “मित्र ! इस्नें तुमको दुख दिया हो वह वताओ क्योंकि इस्समय में अपना नहीं ; तुम्हारा इन्साफ करता हूँ”

“प्रीवरनमके लोगोंने रूमके विपरीत बलवा उठाया उस्समय रूमकी सेना ने वहांके मुखिया लोगोंको पकड़कर राज सभामें हाज़िर किया उस्समय प्लाटीनियस नामी सभासदने एक बंधुए सै पूछा कि “तुम्हारे लिये कौन्सी सज़ा मुनासिब है ?” बंधुएने जवाब दिया कि “जो अपनी स्वतंत्रता चाहने वालोंके वास्ते मुनासिब हो” इस उत्तरसै और सभासद अप्रसन्न हुए पर प्लाटीनियस प्रसन्न हुआ और बोला “अच्छा ! राजसभा तुम्हारा अपराध क्षमा कर दे तो तुम कैसा बरताव रखो ?” “जैसा हमारे साथ राजसभा रखे” बंधुआ कहने लगा “जो राजसभा हमसे मानपूर्वक मेल करेगी तो हम सदा ताबेदार बने रहेंगे परंतु हमारे साथ अन्याय और अपमान सै बरताव होगा तो हमारी वफ़ादारी पर सर्वथा विश्वास न रखना” इस जवाब सै और सभासद अधिक चिड़ गए और कहने लगे कि “इस्में राजसभा को धमकी दी गई है” प्लाटीनियसने समझाया कि इस्में धमकी कुछ नहीं दी गई यह एक स्वतंत्र मनुष्य का सच्चा

जवाब है” निदान प्लाटीनियस के समझाने से राजसभा का मन फिर गया और उसने उन्हें कैदसँ छोड़ दिया.

“मिसीडोनेके पादशाह पीरसने’ रुमके कैदियोंको छोड़ा उस्समय फेब्रीशियस नामी एक रुमी सरदारको एकांतमें लेजा कर कहा “मैं जान्ता हूँ कि तुम जैसा बीर, गुणवान स्वतंत्र, और सच्चा मनुष्य रुमके राजभरमें दूसरा नहीं है जिस्पर तुम ऐसे दरिद्री बनरहे हो यह बड़े खेदकी बात है ! सच्ची योग्यताकी क़दर करना राजाओं का प्रथम कर्तव्य है इस लिये मैं तुमको तुम्हारी पदवी के लायक धनवान बनाया चाहता हूँ परंतु मैं इस्में तुम्हारे ऊपर कुछ उपकार नहीं करता अथवा इसके बदले तुमसँ कोई अनुचित काम नहीं लिया चाहता. मेरी केवल इतनी प्रार्थना है कि उचित रीतिसँ अपना कर्तव्य सम्पादन किये पीछे न्याय पूर्वक मेरी सहायता होसके सो करना.” फेब्रीशियसने’ उत्तर दिया कि “निस्संदेहमैं धनवान नहीं हूँ मैं एक छोटे से मकानमें रहता हूँ और ज़मीन का एक छोटासा क़िता मेरे पास है. परंतु ये मेरी ज़रूरत के लिये बहुत है और ज़रूरत सँ ज्यादा लेकर मुझको क्या करना है ? मेरे सुखमें किसी तरह का अंतर नहीं आता मेरी इज्जत और धनवानों सँ बढ़कर है, मेरी नेकी मेरा धन है मैं चाहता तो अबतक बहुतसी दौलत इकट्ठी करलेता परंतु दौलतकी अपेक्षा मुझको अपनी इज्जत प्यारी है इस लिये तुम अपनी दौलत अपने पास रखो और मेरी इज्जत मेरे पास रहने’ दो.”

“नोशेरवां अपनी सेना का सेनापति आप था एक बार उसकी मंजूरी सँ खज़ान्चीने’ तन्ख्वाह बांटनेके वास्तै सब सेना

को हथियार बंद होकर हाज़िर होने का हुकम दिया पर नोशेरवां इस हुकमसँ हाज़िर न हुआ इस लिये खज़ान्चीने क्रोध करके सब सेनाको उलटा फेर दिया और दूसरी बार भी ऐसा ही हुआ तब तीसरी बार खज़ान्चीने डोंड़ी पिटवाकर नोशेरवांको हाज़िर होने का हुकम दिया, नोशेरवां उस हुकम के अनुसार हाज़िर हुआ परंतु उसकी हथियार बंदी ठीक न थी, खज़ान्चीने पूछा “तुम्हारे धनुषकी फाल्तू प्रत्यंचा कहां है?” नोशेरवांने कहा “महलोंमें भूल आया” खज़ान्चीने कहा “अच्छा ! अभी जा कर ले आओ” इस्पर नोशेरवां महलोंमें जाकर प्रत्यंचा ले आया तब सब की तन्ख्वाह बटी परंतु नोशेरवां खज़ान्चीके इस अप-क्षपात काम सँ ऐसा प्रसन्न हुआ कि उसे निहाल कर दिया, इस प्रकार सच्ची सज्जनता के इतिहासमें सैकड़ों दृष्टांत मिलते हैं परंतु समुद्रमें गोता लगाए बिना मोती नहीं मिलता ”

“आप वार, वार सच्ची सज्जनता कहते हैं सो क्या सज्जनता सज्जनतामें भी कुछ भेद भाव है ?” लाला मदनमोहनने पूछा.

“हां सज्जनता के दो भेद हैं एक स्वभाविक होती है जिस का वर्णन मैं अब तक करता चला आया हूं, दूसरी ऊपरसँ दिखाने की होती है जो बहुधा बड़े आदमियों में और उनके पास रहने-वालों में पाई जाती है बड़े आदमियों के लिये वह सज्जनता सुन्दर बख्तों के समान समझनी चाहिए जिस्को वह बाहर जाती बार पहन जाते हैं और घर में आते ही उतार देते हैं स्वाभाविक सज्जनता खच्छ स्वर्ण के अनुसार है जिस्को चाहे जैसे तपाओ, गलाओ परंतु उसमें कुछ अंतर नहीं आता, ऊपर सँ दिखाने-वालों की सज्जनता गिल्टी के समान है जो रगड़ लगते ही उतर

जाती है ऊपर के दिखाने वाले लोग अपना निज स्वभाव छिपाकर सज्जन बन्ने के लिये सच्चे सज्जनों के स्वभाव की नकल करते हैं परंतु परीक्षा के समय उनकी कलाई तत्काल खुल जाती उनके मन में विकास के बदले संकुचित भाव, सादगी के बदले बनावट, धर्म प्रवृत्ति के बदले स्वार्थ परता और धैर्य के बदले घबराट इत्यादि प्रगट दिखने लगते हैं उनका सब सद्भाव अपने किसी गूढ प्रयोजन के लिये हुआ करता है परंतु उनके मन को सच्चा सुख इससे सर्वथा नहीं मिल सकता."

## प्रकरण १२.

सुखदुःख +

आत्मा को आधार अरु साक्षी आत्मा जान  
निज आत्मा को भूलहू करिये नहिं अपमान ❀

मनुस्मृति:

“सुख दुःख तो बहुधा आदमी की मानसिक वृत्तियों और शरीर की शक्ति के आधीन है. एक बात से एक मनुष्य को अत्यंत दुःख और क्लेश होता है वही बात दूसरे को खेल तमाशे की सी लगती है इस लिये सुख दुःख होने का कोई नियम नहीं मालूम होता” मुन्शी चुन्नीलाल ने कहा.

\* आत्मैव ह्यात्मनः साक्षी गति रात्मा तथात्मनः

भाव संस्थाः समात्मनः वृणां साक्षिण मुत्तमम् ॥



“मेरे जान तो मनुष्य जिस बात को मन सै चाहता है उस्का पूरा होना ही सुख का कारण है और उस्में हर्ज पडनें ही सै दुःख होता है” मास्टर शिंभूदयाल ने कहा.

“तो अनेक बार आदमी अनुचित काम कर के दुःख में फँस जाता है और अपने किये पर पछताता है इस्का क्या कारण ? असल बात यह है कि जिस्समय मनुष्य के मन में जो वृत्ति प्रबल होती है वह उसी के अनुसार काम किया चाहता है और दूर-अदेशी की सब बातों को सहसा भूल जाता है परंतु जब वो बेग घटता है तबियत ठिकाने आती है तो वो अपनी भूल का पछतावा करता है और न्याय वृत्ति प्रबल हुई तो सब के साम्हने अपनी भूल अंगीकार कर के उस्के सुधारने का उद्योग करता है पर निकृष्ट प्रवृत्ति प्रबल हुई तो छल कर के उस्को छिपाया चाहता है अथवा अपनी भूल दूसरे के सिर रक्खा चाहता है और एक अपराध छिपाने के लिये दूसरा अपराध करता है परंतु अनुचित कर्म सै आत्मग्लानि और उचित कर्म सै आत्मप्रसाद हुए विना सर्वथा नहीं रहता” लाला ब्रजकिशोर बोले.

“अपना मन मारने सै किसी को खुशी क्यों कर हो सकती है ? लाला मदनमोहन आश्चर्य सै कहने लगे.

“सब लोग चित्तका सन्तोष और सच्चा आनन्द प्राप्त करने के लिये अनेक प्रकार के उपाय करते हैं परन्तु सब वृत्तियों के अविरोध सै धर्मप्रवृत्ति के अनुसार चलनेवालों को जो सुख मिलता है वह और किसी तरह नहीं मिल सक्ता” लाला ब्रजकिशोर कहने लगे “मनुस्मृति में लिखा है “जाको मन अरु वचन शुचि विध सों रक्षित होय ॥ अति दुर्लभ वेदान्त फल

जगमें पावत सोय + जो लोग ईश्वर के बांधे हुए नियमों के अनुसार सदा सत्कर्म करते रहते हैं उनको आत्मप्रसाद का सच्चा सुख मिलता है उनका मन विकसित पुष्पों के समान सदा प्रफुल्लित रहता है जो लोग कह सकते हैं कि हम अपनी सामर्थ्य भर ईश्वर के नियमों का प्रतिपालन करते हैं, यथा शक्ति परोपकार करते हैं, सब लोगों के साथ अनीत छोड़कर नीति पूर्वक सुहृद्भाव रखते हैं, अतिशय भक्ति और विश्वास पूर्वक ईश्वर की शरणागति हो रहे हैं वही सच्चे सुखी हैं. वह अपने निर्मल चरित्रों को बारम्बार याद कर के परम सन्तोष पाते हैं. यद्यपि उनका सत्कर्म मनुष्य मात्र न जानते हों इसी तरह किसी के मुख सै एक बार भी अपने सुयश सुन्नं की सम्भावना न हो, तथापि वह अपने कर्तव्य काम में अपने को कृतकार्य देखकर अद्वितीय सुख पाते हैं उचित रीति सै निष्प्रयोजन होकर किसी दुखिया का दुःख मिटाने को, किसी मूर्ख को ज्ञानोपदेश करने की एक, एक बात याद आने सै उनको जो सुख मिलता है वह किसी को बड़े सै बड़ा राज मिलने पर भी नहीं मिल सकता. उनका मन पक्षपात रहित होकर सबके हितसाधन में लगा रहता है इस्कारण वह सब के प्यारे होने चाहिये परन्तु मूर्ख जलन सै, हटसै स्वार्थपरता सै अथवा उनका भाव जानें बिना उनसै द्वेषकरै, उनका विगाड़ करना चाहें तो क्या कर सकतें हैं ? उनका सर्वस्व नष्ट होजाय तो भी वह नहीं घबराते; उनके हृदय में जो धर्म का खज़ाना इकट्ठा हो रहा

+ यस्य वाङ्मनसो युवै सत्यगुणे च सर्वदा ॥

सर्वै सर्व सत्प्रति वेदान्तोपगतमलम् ॥

है उसके छूनें की किस को सामर्थ्य है? आपने सुना होगा कि:—

“महाराज रामचन्द्रजी को राजतिलक के समय चौदह वर्ष का वनवास हुआ उससमय उनके मुखपर उदासी के बदले प्रसन्नता चमकनें लगी.

“इंगलेन्ड की गद्दी बाबत एलीजावेथ और मेरी के बीच विवाद हो रहा था उससमय लेडी जेनब्रेको उसके पिता, पति और स्वसुरनें गद्दीपर विठाना चाहा परंतु उसको राज का लोभ न था वह होशियार, विद्वान और धर्मात्मा स्त्री थी. उसनें उनको समझाया कि “मेरी निस्वत मेरी और एलिजावेथ का ज्यादा हक है और इस काम से तरह, तरहके बखेड़े उठनें की संभावना है मैं अपनी वर्तमान अवस्था में बहुत प्रसन्न हूं इस लिये मुझको क्षमा करो” पर अंत में उसको अपनी मरजी के उपरांत बड़ों की आज्ञा से राजगद्दी पर बैठना पड़ा परंतु दस दिन नहीं बीते इतनेमें मेरी ने पकड़ कर उसे कैद किया और उस के पति समेत फांसी का हुकम दिया . वह फांसी के पास पहुंची उससमय उसनें अपने पति को लटकते देख कर तत्काल अपनी याददाश्त में यह तीन वचन लाटिन, यूनानी, और अंग्रेजी में क्रम से लिखे कि “मनुष्य जाति के न्याय ने मेरी देह को सजा दी परंतु ईश्वर मेरे ऊपर कृपा करेगा . और मुझ को किसी पाप के बदले यह सजा मिली होगी तो अज्ञान अवस्था के कारण मेरे अपराध क्षमा किये जायेंगे . और मैं आशा रखती हूं कि सर्व शक्तिमान परमेश्वर और भविष्यत काल के मनुष्य मुझ पर कृपा दृष्टि रखेंगे” उसनें फांसी पर चढ़कर सब लोगों के आगे एक

वक्तृता की जिस्में अपने मरने के लिये अपने सिवाय किसी को दोष न दिया वह बोली कि “इङ्ग्लैन्ड की गद्दी पर बैठने के वास्तै उद्योग करने का दोष मुझ पर कोई नहीं लगावेगा परंतु इतना दोष अवश्य लगावेगा कि “वह औरों के कहनेसे गद्दीपर क्यों बैठी ? उसने जो भूल की वह लोभ के कारण नहीं, केवल बड़ों के आज्ञावर्ती होकर की थी ” सो यह करना मेरा फर्ज था परन्तु किसी तरह करो जिस्के साथ मैंने अनुचित व्यवहार किया उसके साथ मैं प्रसन्नतासे अपने प्राण देने को तयार हूँ” यह कहकर उसने बड़े धैर्यसे अपनी जान दी ”

“दुखिया अपने मन को धैर्य देनेके लिये चाहे जैसे समझा करे परन्तु साधारण रीति तो यह है कि उचित उपायसै हो अथवा अनुचित उपायसै हो जो अपना काम निकाल्लेता है वही सुखी समझा जाता है . आप विचार कर देखेंगे तो मालूम हो जायगा कि आज भूमंडल में जितने अमीर और रहीस दिखाई देते हैं उनके बड़ों में सँ बहुतों ने अनुचित कर्म करके यह वैभव पाया होगा ”मुन्शी चुन्नीलाल ने कहा .

“ कभी अनुचित कर्म करनेसे सच्चा सुख नहीं मिलता प्रथम तो मनु महाराज और लोमश ऋषि एक स्वरसै कहते हैं कि “कर अधर्म पहले बढ़त सुख पावत बहु भांत ॥ शत्रुन जय कर आप पुन मूलसहित बिनसात ॥ \*” फिर जिस तरह सत्कर्म का फल

अधर्मेण धते तावत्ततो भद्राणि पश्यति ॥

ततः सपदान् जयति समूलस्त्विनश्यति ॥

वर्हेत्य धर्मेण नरसतो भद्राणि पश्यति ॥

ततः सपदान् जयति समूलस्त्विनश्यति ॥

आत्म प्रसाद है इसी तरह दुष्कर्म का फल आत्मग्लानि, आंतरिक दुःख अथवा पछतावा हुए बिना सर्वथा नहीं रहता मनुस्मृति में लिखा है “ पापी समुद्रत पाप कर काहू देख्यो नाहिं ॥ पैसुर अरुनिज आतमा निस दिन देखत जाहिं ॥ +” लाला ब्रजकिशोर कहनें लगे “जिस्समय कोई निकृष्टप्रवृत्ति अत्यंत प्रबल होकर धर्मप्रवृत्ति की रोक नहीं मान्ती उससमय हम उसकी इच्छा पूरी कर नैके लिये पाप करते हैं परन्तु उस काम सै निवृत्ति होतेही हमारे मनमें अत्यंत ग्लानि होती है हमारी आत्मा हम को धिक्कारती है और लोक परलोक के भयसै चित्त विकलरहता है जिस्में अपनें अधर्म सै किसीका सुख हर लिया है अथवा स्वार्थपरता के बसवर्ती होकर उपकार के बदले अपकार किया है, अथवा छल बलसै किसी का धर्म भ्रष्ट कर दिया है, जो अपनें मन में समझता है कि मुझसै फलानें का सत्यानाश हुआ, अथवा मेरे कारण फलानेंके निर्मल कुल में कलंक लगा, अथवा संसार में दुःख के सोते इतनें अधिक हुए मैं उत्पन्न न हुआ होता तो पृथ्वी पर इतना पाप कम होता, केवल इन बातों की याद उसका हृदय विदीर्ण करनेके लिये बहुत है और जो मनुष्य ऐसी अवस्था में भो अपनें मनका समाधान रख सकै उसको मैं ब्रह्महृदय समझता हूँ जिस्में किसी निर्धन मनुष्य के साथ छल अथवा विश्वासघात कर के उसकी अत्यंत दुर्दशा की है उसकी आत्मग्लानि और आंतरिक दुःखका बरणन् कोन करसक्ता है ? अनेक प्रकार के भोगविलास करनेंवालों को भी समय पाकर अवश्य

+ मन्वन्ते वै पापकृती न कश्चित्पश्यतीतिनः ॥

तांस्तु देवाः पप्रश्यन्ति स्वसर्वं बान्तर पूरुषः

पछतावा होता है . जो लोग कुछ काल श्रद्धा और यत्न पूर्वक धर्मका आनंद लेकर इस दलदल में फस्ते हैं उन्हें आत्मग्लानि और आंतरिक दाहका क्लेश पूछना चाहिये.”

“ टरकी का खलीफ़ा मौन्तासर अपने बापको मरवाकर उसके महल का क़ीमती सामान देख रहा था उस्समय एक उम्दा तस्वीर पर उसकी दृष्टि पड़ी जिस में एक सुशोभित तरुण पुरुष घोड़े पर सवार था और रत्नजटित “ताज” उसके सिरपर शोभायमान था. उसके आसपास फारसी में बहुतसी इबारत लिखी थी खलीफ़ा ने एक मुन्शी को बुला कर वह इबारत पढ़वाई उस्में लिखा था कि “मैं सीरोज़ खुसरोका बेटा हूं मैंने अपने बापका ताज लेनेके वास्तै उसे मरवाडाला पर उसके पीछै वह ताज मैं सिर्फ़ छ महीने अपने सिर पर रखसका ” यह बात सुन्तेही खलीफ़ा मौन्तासर के दिल पर चोट लगी और अपने आंतरिक दुःखसै वह केवल तीन दिन राजकर कै मर गया. ”

“ यह आत्मग्लानि अथवा आंतरिक क्लेश किसी नए पंछी को जाल में फसनेसै भलेही होताहो पराने खिलाड़ियों को तो इस्की खबर भी नहीं होती संसार में इस्समय ऐसे बहुत लोग मौजूद हैं जो दूसरे के प्राण लेकर हाथ भी नहीं धोते ” मास्टर शिंभूदयाल ने कहा.

“ यह बात आपने दुस्स्त कही निस्संदेह जो लोग लगातार दुष्कर्म करते चलेजाते हैं और एक अपराधी सै बदला लेनेके लिये आप अपराधी बनजाते हैं अथवा एक दोष छिपाने के लिये दूसरा कूपितकर्म करने लगते हैं या जिन्को केवल अपने मतलब सै गर्ज रहती है उनके मन सै धीरे, धीरे अधर्म की अरुचि उठती जाती

है ” लाला ब्रजकिशोर कहनें लगे “ जैसे दुर्गंध में रहनें वाले मनुष्यों के मस्तक में दुर्गंध समा जाती है तब उनको वह दुर्गंध नहीं मालूम होती अथवा बार बार तरवार को पत्थर पर मारनें से उसकी धार अपने आप भौंटी होती जाती है इसी तरह ऐसे मनुष्यों के मन से अभ्यास वस अधर्म की ग्लानि निकल कर उनके मन पर निरुपप्रवृत्तियों का पूरा अधिकार होजाता है विदुरजी कहते हैं “ तासों पाप न करत बुध किये बुद्धि कौ नाश ॥ बुद्धि नासते बहुरि नर पापै करत प्रकाश \* ॥ यह अवस्था बड़ी भयंकर है और सन्निपात के समान इस्से आरोग्य होने की आशा बहुत कम रहती है. ऐसी अवस्था में निस्संदेह शिंभूदयाल के कहनें मूजब उनको अनुचित रीति से अपनी इच्छा पूरी करने में सिवाय आनन्द के कुछ पछतावा नहीं होता परन्तु उनको पछतावा हो या न हो ईश्वर के नियमानुसार उन्हें अपने पापों का फल अवस्य भोगना पड़ता है मनुस्मृति में लिखा है “ वेद, यज्ञ, तप, नियम, अरु बहुत भांति के दान ॥ दृष्ट हृदय को जगत में करत न कुछ कल्याण ॥ +” ऐसे मनुष्यों को समाज की तरफ से, राज की तरफ से अथवा ईश्वर की तरफ से अवश्य दंडमिलता है और बहुधा वह अपना प्राण देकर उससे छुट्टी पाते

\* तस्मात् पापं न कुर्वीत पुरुषः शंसितव्रत ॥

पापं प्रज्ञां नाशयति क्रियमाणं पुनः पुनः ॥

वेदाद्यगन्धयज्ञाश्च नियमाश्च तर्पांसिच ॥

नविप्रभावदृष्टस्य सिद्धि गच्छन्ति कर्हिचित् ॥

+ अकस्मा देव कुप्यंति प्रसीदंत्वनिमित्तज्ञः ॥

शीलमेतदसाधूनामर्षं परिप्लवं यथा ॥

हैं इस लिये सुख दुःखका आधार इच्छा फल की प्राप्ति पर नहीं बल्कि सत्कर्म और दुष्कर्म पर है.

इत्तरह पर अनेक प्रकार की बात चीत करते हुए लाला मदन मोहन की बगगी मकान पर लोटआई और लाला ब्रजकिशोर वहां से हखसत होकर अपने घर गए.

## प्रकरण १३

विगाड़कामूल-विवाद.

कोपै त्रिन अपराध । रीकै बिन कारन जुनर ॥

ताको जील असाध । शरदकालके मेघ जों ॥ ❀

विदुर-प्रजागरे.

लाला मदनमोहन हवा खाकर आए उस्समय लाला हरकिशोर साठन की गठरी लाकर कमरे में बैठे थे.

“कल तुमने लाला हरदयाल साहब के साम्ने बड़ी ढिठाई की परन्तु मैं पुरानी बातोंका विचार करके उस्समय कुछ नहीं बोला” लाला मदनमोहन ने कहा.

“आपने बड़ी दया की पर अब मुझ को आप सै एकान्त में कुछ कहना है, अवकाश हो तो सुन लीजिये” लाला हरकिशोर बोले.

“यहां तो एकांत ही है तुम को जो कुछ कहना हो निस्संदेह कहो” लाला मदनमोहन नें जवाब दिया.



“मुझ को इतना ही कहना है कि मैंने अब तक अपनी समझ मुजिब आप को अप्रसन्न करने की कोई बात नहीं की परंतु मेरी सब बातें आपको बुरी लगती हैं तो मैं भी ज्यादा आवा जाई रखने में प्रसन्न नहीं हूँ. किसी ने सच कहा है “जब तो हम गुलथे मियां लगते हजारों के गले ॥ अब तो हम खार हुए सब सै किनारे ही भले ॥ ” संसार में प्रीति स्वार्थ परता का दूसरा नाम है समय निकले पीछे दूसरे सै मेल रखने की किसी को क्या गरज़ पड़ी है ? अच्छा ! महरबानी कर के मेरे माल की कीमत मुझ को दिलवा दें.” हरकिशोर ने खवाई सै कहा-

“क्या तुम कीमत का तकाजा कर के लाला साहब को दबाया चाहते हो ? ” मुन्शी चुन्नी लाल बोले.

“ हरगिज नहीं मेरी क्या मजाल ? ” हरकिशोर कहने लगे- “सब जानते हैं कि मेरे पास गांठ की पूंजी नहीं है, मैं जहां तहां सै माल लाकर लाला साहब के हुक्म की तामील कर देता था परंतु अब की बार रूपे मिलने में देर हुई कई एकरार झूटे हो गए इसलिये लोगों का विश्वास जाता रहा अब आज कल मैं उन्के माल की कीमत उन्के पास न पहुंचेगी तो वे मेरे ऊपर नालिश कर देंगे और मेरी इज़त धूल में मिल जायगी ”

“तुम कुछ दिन धैर्य धरो तुम्हारे रूपे का भुगतान हम बहुत जल्दी कर देंगे ” लाला मदनमोहन ने कहा .

“जब मेरे ऊपर नालिश हो गई और मेरी साख जाती रही तो फिर रूपे मिलने सै मेरा क्या काम निकला? “देखो अबसर को भलो जासों सुधरे काम । खेती सूखे बरसवो घन को निपट निकाम ॥” मैं जानता हूँ कि आप को अपने कारण किसी गरीब

की इज़त मैं बढ़ा लगाना हरगिज़ मंज़ूर न होगा” लाला हर-  
किशोर ने कुछ नरम पड़ कर कहा.

“तुम्हारा रुपया कहां जाता है? तुम ज़रा धैर्य रखो. तुम-  
नें यहां सै बहुत कुछ फायदा उठाया है, फिर अबकी बार रुपये  
मिलने में दो, चार दिनकी देर होगई तो क्या अनर्थ होगया? तुमको  
ऐसा कड़ा तकाज़ा करने में लाज नहीं आती? क्या  
संसार सैं मेल मुलाहज़ा बिल्कुल उठगया?” मुन्शी चुन्नीलालनें  
कहा.

“मैंमी इसी चारा विचार मैं हूं” हरकिशोर ने जवाब दिया  
“मैंतो माल देकर मोल चाहता हूं. ज़रूरत के सबब सै तकाज़ा  
करता हूं पर न जाने और लोगों को क्या होगया जो बेसबब  
मेरे पीछे पडरहे हैं? मुझसै उनको बहुत कुछ लाभ हुआ होगा  
परन्तु इस्समय वे सब 'तोता चश्म' होगए. उन्हीके कारण  
मुझको यह तकाज़ा करना पडता है. जो आजकल मैं मेरे लेनदा-  
रोंका रुपया न चुका, तो वे निस्सदेह मुझपर नालिश करदेंगे  
और मैं ग़रीब अमीरोंकी तरह दवाव डालकर उनको किसी तरह  
न रोक सकूंगा. ?

“तुम्हारी ठगविद्या हम अच्छी तरह जान्ते हैं., तुम्हारी ज़िद  
सै इस्समय तुमको फूटी कौड़ी न मिलेगी, तुम्हारे मन मैं आवे  
सो करो.” मुन्शी चुन्नीलाल ने कहा.

“जनाव ज़वान सह्याल कर बोलिये. माल देकर क़ीमत  
मांगना ठगविद्या है? गिरधर सच कहता है “साई नदी समु-  
द्रसों मिली बडप्पन जानि ॥ जात नास भयो आपनो मान महत  
की हानि ॥ मान महत की हानि कहो अब कौसी कीजै ॥ जलखरी

वहैगयो ताहि कहो कैसें पीजै ॥ कह गिरधर कविराय कच्छ मच्छ  
न सकुचाई ॥ बडो फ़जीहत चार भयो नदियन को साई ॥ ”

“ बस अब तुम यहां सै चल दो. ऐसे बाज़ारू आदमियोंका  
यहां कुछ काम नहीं है ” मास्टर शिंभूदयाल ने कहा.

“ मैंने किसी अमीर के लडकेको बहका कर बदचलनी  
सिखाई ? या किसी अमीर के लडकेको भोगविलास में डाल-  
कर उसकी दोलत ठग ली जो तुम मुझे बाज़ारू आदमी बताते  
हो ? ”

“ तुम कपडा बेचनें आएहो या झगडा करनें आएहो ? ”  
मुन्शी चुन्नीलाल पूछनें लगे.

“ न मैं कपडा बेचनें आया न मैं झगडा करनें आया. मैंतो  
अपना रुपया वसूल करनें आया हूं मेरा रुपया मेरी झोली में  
डालिये फिर मै यहां क्षण भर न ठैरूंगा ”

“ नहीं जी, तुमको ज़बरदस्ती यहां ठैरनें का कुछ अखत्यार  
नहीं है रुपे का दावा हो तो जाकर अदालत में नालिश करो ”  
मास्टर शिंभूदयाल बोले.

“ तुम लोग अरती गज़ोके शेरहो यहां चाहे जो कहलो परंतु  
अदालत में तुझारी गीड़ड भपकी नहीं चल सक्ती. तुम नहीं जान्ते  
कि ज्यादः घिसने पर चंदन सै भी आग निकलती है अच्छे आद-  
मी को खातर शिष्टाचारी सै चाहे जितना दवालो परन्तु अभिमान  
और धमकी सै वह कभी नहीं दवता ”

“ तो क्या तुम हमको इनबातों सै दवा लोगे ? ” लाला मद्-  
नमोहन नें त्योरी चढाकर कहा.

“ नहीं साहब, मेरा क्या मक़दूर है ? मै ग़रीब, आप अमीर.

मुझको दिनभर रोजगार धंधा करना पड़ता है, आपका सबदिन हंसी दिल्‍लगी की बातों में जाता है. मैं दिन भर पैदल भटकता हूं, आप सवारी विना एक कदम नहीं चल्ते. मेरे रहने की एक झोंपड़ी, आप के बड़े बड़े महल. मुल्क में अकालहो, गरीब विचारे भूखों मरतेहों, आप के यहां दिन रात ये ही हाहा, हीही, रहैगी. सच है आप पर उनका क्या हक है? उनसे आपका क्या संबन्ध है? परमेश्वर ने आप को मनमानी मोज करने के लिये दौलत देदी फिर औरों के दुख दर्द में पड़ने की आप को क्या जरूरत रही? आपके लिये नीति अनीति की कोई रोक नहीं है आप—”

“क्यों जी! तुम अपनी बकवाद नहीं छोड़ते अच्छा जमादार इन्को हाथ पकड़ कर यहां से वाहर निकालदो और इन्की गठरी उठाकर गली में फेंकदो” मुन्शी चुन्नीलाल ने हुक्म दिया.

“मुझको उठाने की क्या जरूरत है? मैं आप जाता हूं परंतु तुमने बेसबब मेरी इज्जत ली है इस्का परिणाम थोड़े दिन में देखोगे जिस तरह राजा द्रुपद ने बचपन में द्रोणाचार्य से मित्रता करके राज पाने पर उनका अनादर किया तब द्रोणाचार्य ने कौरव पांडवों को चढ़ा ले जाकर उसकी मुश्कें बंधवा ली थीं और चाणक्य ने अपने अपमान होने पर नन्द वंश का नाश करके अपनी प्रतिज्ञा पूरी कर दिखाई थी, पृथ्वीराज ने संयोगता के बसवर्ती होकर चन्द और हाहुली राय को लोंडियों के हाथ पिटवाया तब हाहुली राय ने उसका बदला पृथ्वीराज से लिया था, इसी तरह परमेश्वर ने चाहातो मैं भी इस्का बदल आप से लेकर रहूंगा”

यह कह कर हरकिशोर नें तत्काल अपनी गठरी उठाली और गुस्से में मूछोंपर ताव देता चला गया.

“ ये बदला लेंगे ! ऐसे बदला लेनेवाले सैकड़ों झकमारते फिरते हैं ” हरकिशोर के जाते ही मुन्शी चुन्नीलाल नें मदनमोहन को दिलासा देने के लिये कहा.

“ जो यों किसी के बैर भाव से किसी का नुकसान होजाया करै तो बस संसार के काम ही बन्द होजाय ” मास्टर शिंभूदयाल बोले.

“ सूर्य चंद्रमा की तरफ धूल फेंकने वाले अपनेही सिर पर धूल डालते हैं ” पंडित पुहोत्तमदास नें कहा. पर इनबातों से लाला मदनमोहन का संतोष न हुआ.

“ मैं हरकिशोर को ऐसा नहीं जान्ता था, वह तो आज आपे से बाहर होगए. अच्छा ! अब वह नालिश कर दें तो उसकी जवाब दिही किस तरह करनी चाहिये ? मैं चाहता हूं कि चाहे जितना रुपया खर्च होजाय परन्तु हरकिशोर के पल्ले फूटी कौड़ी न पड़े ” लाला मदनमोहन नें अपने स्वभावानुसार कहा.

“ मदन मोहन के निकटवर्ती जान्ते थे कि मदनमोहन जैसे हठीले हैं वैसे ही कमहिम्मत हैं, जिस्समय उन्को किसी तरह का घबराट हो हरेक आदमी दिलजमई की झूंटी सच्ची बातें बनाकर उन्को अपने काबू पर चढ़ा सक्ता है और मन चाहा फायदा उठासक्ता है इस लिये अब चुन्नीलाल नें वह चाल डाली.

“ यह मुकद्दमा क्या चीज है ! ऐसे सैकड़ो मुकद्दमें आप के पुन्य प्रताप से चुटकियों में उड़ा सक्ता हूं परन्तु इस्समय मेरे

चित्त को ज़रा उद्वेग होरहा है इसी सँ अक़ल काम नहीं देती ” मुन्शी चुन्नीलाल ने कहा,

“क्यों तुम्हारे चित्त के उद्वेग का क्या कारण है ? क्या हर-किशोर की धमकी सँ डरगए ? ऐसा हो तो विश्वास रक्खो कि मेरी सब दौलत ख़र्च होजायगी तो भी तुम्हारे ऊपर आंच न आने दूंगा ” लाला मदनमोहन ने कहा.

“नहीं, महाराज ! ऐसी बातोंसँ मैं कब डरता हूँ ? और आपके लिये जो तकलीफ़ मुझको उठानी पड़े उसमें तो और मेरी इज़त है. आपके उपकारोंका बदला मैं किसी तरह नहीं दे सकता, परन्तु लडकीके व्याहके दिन बहुत पास आ गये, तयारी अवतक कुछ नहीं हुई, व्याह आपकी नामवरीके मूजिब करना पड़ेगा, इस्सँ इन दिनों मेरी अक़ल कुछ गुमसी हो रही है” मुन्शी चुन्नीलालने कहा.

“तुम धैर्य रक्खो तुम्हारी लडकीके व्याहका सब ख़र्च हम देंगे” लाला मदनमोहन ने एकदम हामी भर ली.

“ऐसी सहायता तो इस सरकार सँ सब को मिलती ही है परन्तु मेरी जीविका का वृत्तान्त भी आपको अच्छी तरह मालूम है और घर गृहस्थका ख़र्च भी आपसँ छिपा नहीं है, भाई खाली बँटे हैं जब आपके यहांसँ कुछ सहायता होगी तो व्याहका काम छिड़ैगा कपड़े लत्ते वगैरे की तैयारी मैं महीनों लगते हैं” मुन्शी चुन्नीलालने कहा.

“लो ; ये दो सौ रुपके नोट लेकर इस्समय तो काम चलता करो, और बातोंके लिये बंदोबस्त पीछँसँ कर दिया जायगा” लाला मदनमोहनने नोट देकर कहा.

“जी नहीं, हुजूर ! ऐसी क्या जल्दी थी” मुन्शी चुन्नीलाल नोट जेबमें रखकर बोले.

“यह भी अच्छी विद्या है” पंडितजीनें भरमा भरमी सुनाई.  
 “मैं जान्ता हूँ कि प्रथम तो हरकिशोर नालिश ही नहीं करेंगे और की भी तो दमभर में खारिज करा दी जायगी” मुन्शी चुन्नीलालनें कहा.

निदान लाला मदनमोहन बहुत देरतक इस प्रकारकी बातों से अपनी छातीका बोझ हल्का करके भोजन करनें गए और गुपचुप बैजनाथके बुलानेके लिये एक आदमी भेज दिया.

---

### प्रकरणा १४.

---

पत्रव्यवहार.

अपनें अपनें लाभको बोलतबैन बनाय  
 वेस्या बरस घटावही जोगी बरस बढ़ाय.

बृंद.

लाला मदनमोहन भोजन करके आप उस्समय डाकके चपरासीनें लाकर चिट्ठियां दीं.

उन्में एक पोस्टकार्ड महरोलीसे मिस्टर बेलीनें भेजा था उस्में लिखा था कि “मेरा विचार कल शामको दिह्ली आनेंका है आप महरबानी करके मेरे वास्तै डाकका बंदोबस्त कर दें और लोटती डाकमें मुझको लिख भेजें” लाला मदनमोहननें तत्काल उस्का प्रबंध कर दिया.

दूसरी चिट्ठी कलकत्तेसँ हमलटीन कंपनी जुपलर ( जोहरी ) की आई थी उसमें लिखा था “आपके आरडरके बमूजिब हीरोंकी पाकट चैन बनकर तैयार हो गई है, एक दो दिनमें पालिश करके आपके पास भेजी जायगी और इस्पर लागत चार हजार अंदाज रहैगी. आपने पन्नेकी अंगूठी और मोतियोंकी नेकलेसके रूपे अवतक नहीं भेजे सो महरबानी करके इन तीनों चीजोंके दाम बहुत जल्द भेज दीजिये”

तीसरा फ़ारसी ख़त अलीपूरसे अब्दुरहमान मेटका आया था उसमें लिखा था कि “रूपे जल्दी भेजिये नहीं तो मेरी आबरूमैं फ़र्क आ जायगा और आपका बडा हर्ज होगा कंकरवालेका रूपया बहुत चढ़ गया इस लिये उस्ने खेप भेजनी बंद कर दी. मज्दूरोंका चिट्ठा एक महीनेसँ नहीं बटा इस लिये वह मेरी इज्जत लिया चाहते हैं. इस ठेके बाबत पांच हजार रूपे सरकारसँ आपको मिलने वाले थे वह मिले होंगे, महरबानी करके वह कुल रूपे यहां भेज दीजिये जिस्सँ मेरा पीछा छूटे. मुझको बडा अफ़सोस है कि इस ठेकेमें आपको नुक्सान रहैगा परन्तु मैं क्या करूँ ? मेरे बसकी बात न थी. ज़मीन बहुत ऊंची नीची निकली, मज्दूर दूर, दूरसँ दूनी मज्दूरी देकर बुलाने पड़े, पानी का कोसों पता न था मुझसँ हो सका जहांतक मैंने अपनी जान लड़ाई. खैर इस्का इनाम तो हुजूरके हाथ है परन्तु रूपे जल्दी भेजिये, रूपयोंके बिना यहांका काम घडी भर नहीं चल सकता”

लाला मदनमोहन नोकरोंको काम बताने, और उन्की तन्-स्वाहका खर्च निकालनेके लिये बहुधा ऐसे ठेके बगैरा ले लिया



करते थे. नोकरोंके विषयमें उनका बरताव बड़ा बिलक्षण था, जो मनुष्य एक बार नोकर हो गया वह हो गया. फिर उससे कुछ काम लिया जाय या न लिया जाय, उसके लायक कोई काम हो या न हो. वह अपना काम अच्छी तरह करे या बुरी तरह करे, उसके प्रतिपालन करनेका कोई हक अपने ऊपर हो या न हो, वह अलग नहीं हो सका और उत्पर क्या है? कोई खर्च एक बार मुकर्रर हुए पीछे कम नहीं हो सका, संसारके अयशका ऐसा भय समा रहा है कि अपनी अवस्थाके अनुसार उचित प्रबंध सर्वथा नहीं होने पाता. सब नोकर सब कामोंमें दखल देते हैं परंतु कोई किसी कामका जिम्मेवार नहीं है, और न कोई सम्हाल रखता है, मामूली तनखाह तो उन लोगोंने बादशाही पेन्शन समझ रखी है. दस पंद्रह रुपये महीनेकी तनखाहमें हजार पांच सौ रुपये पेशगी ले रखना, दो, चार हजार पैदा कर लेना कौन बड़ी बात है? पांच रुपये महीनेके नोकर हों, या तीन रुपये महीनेके नोकर हों विवाह आदिका खर्च लाला साहब के जिम्मे समझते हैं, और क्यों न समझें? लाला साहब की नोकरी करें तब विवाह आदिका खर्च लेने कहां जाय? मदत का दारोगा मदत में, चीज़बस्त लानेवाले चीज़बस्त में दुकान के गुमास्ते दुकान में, मनमानाकाम बनारहे हैं जिसने जिसकाम के वास्ते जितना रुपया पहले ले लिया वह उसके बाप दादे का होचुका, फिर हिसाब कोई नहीं पूछता. घाटे नफे और लेन देन की जांच परताल करने के लिये कागज कोई नहीं देखता. हाल में लाला मदनमोहन ने अपने नोकरों के प्रतिपालन के लिये अलीपुर रोड का ठेका ले रक्खा था जिस्में सरकार से ठेका लिया उससे दून

रुपे अब तक खर्च हो चुके थे पर काम आधा भी नहीं बना था और खर्चके वास्तै वहां सै ताकीदपर ताकीद चली आती थी पर-  
मेश्वर जाने' अबदुर्रहमान को अपने' घर खर्चके वास्तै रुपे की ज़रूरत थी या मदत के वास्तै रुपेकी ज़रूर थी.

चोथा खत एक अखबार के एडीटर का था उसमें लिखा था कि "आपने' इस महीने की तेहवीं तारीख का पत्र देखा होगा उसमें कुछ वृत्तान्त आपका भी लिखा गया है इस्समय के लोगों को लुशामद बहुत प्यारी है और खुशामदी चैन करते हैं परन्तु मेरा यह काम नहीं. मैंने' जो कुछ लिखा वह सच, सच लिखा है. आप से बुद्धिमान, योग्य, सच्चे अभिज्ञ, उदार और देशहितैषी हिन्दु-स्थान में बहुत कम हैं इसी सै हिन्दुस्थान की उन्नति नहीं होती, विद्याभ्यास के गुण कोई नहीं जान्ता, अखबारों की क़दर कोई नहीं करता, अखबार जारी करने'वालों को नफ़ेके बदले नुकसान उठाना पडता है. हम लोग अपना दिमाग़ खिपा कर देश की उन्नति के लिये आर्टिकल लिखते हैं, परन्तु अपने' देशके लोग उसकी तरफ़ आंख उठाकर भी नहीं देखते इस्सै जी टूटा जाता है. देखिये अखबार के कारण मुझपर एक हजार रुपे क़ा कर्ज़ होगया और आगे को छापे खाने' का खर्च निकलना भी बहुत कठिन मालूम होता है. प्रथम तो अखबार के पढ़नेवाले बहुत कम, और जो हैं उनमें भी बहुधा कारस्पोन्डेन्ट बनकर बिना दाम दिये पत्र लिया चाहते हैं और जो गाहक बनते हैं उनमें भी बहुधा दिवालिये निकल जाते हैं. छापेखाने' का दो हजार रुपया इस्स-मय लोगों में बाकी है परन्तु फूटी कौड़ी पटने' का भरोसा नहीं. कोई आपसा साहसी पुरुष देशका हित विचार कर इस डूबती

नाव को सहारा लगावे तो बेडा पार होसका है नहीं तो खैर जो इच्छा परमेश्वर की। ”

एक अखबार के एडीटर की इस लिखावट सै क्या, क्या बातें मालूम होती हैं? प्रथम तो यह कि हिन्दुस्थान में विद्या का, सर्व साधारण की अनुमति जान्ने का, देशान्तर के वृत्तान्त जान्ने का, और देशोन्नति के लिये देश हितकारी बातों पर चर्चा करने का व्यसन अभी बहुत कम है. वलायत की वस्ती हिन्दुस्थान की वस्ती सै बहुत ही थोड़ी है तथापि वहां अखबारों की इतनी वृद्धि है कि बहुतसे अखबारों की डेढ़ डेढ़ दो, दो लाख कापियां निकलती हैं. वहां के स्त्री, पुरुष, बूढ़े, बालक, गरीब, अमीर, सब अपने देश का वृत्तान्त जान्ते हैं और उरुपर वादा विवाद करते हैं किसी अखबार में कोई बात नई छपती है तो तत्काल उसकी चर्चा सब देश में फैल जाती है और देशान्तर को तार दोड़ जाते हैं परन्तु हिन्दुस्थान में ये बात कहां? यहां बहुतसे अखबारों की पूरी दो, दो सौ कापियां भी नहीं निकलतीं! और जो निकलती हैं उनमें भी जान्ने के लायक बातें बहुत ही कम रहती हैं क्योंकि बहुतसे एडीटर तो अपना कठिन काम सम्पादन करने की योग्यता नहीं रखते और वलायत की तरह उनको और विद्वानों को सहायता नहीं मिलती, बहुतसे जान बूझ कर अपना काम चलाने के लिये अजान बनजाते हैं इस लिये उचित रीति सै अपना कर्तव्य सम्पादन करनेवाले अखबारों की संख्या बहुत थोड़ी है पर जो है उसको भी उत्तेजन देनेवाला और मन लगा कर पढ़ने वाला कोई नहीं मिलता. बड़े, बड़े अमीर, सौदागर, साहूकार, ज़मींदार, दस्तकार जिन्की हानि लाभ का और देशों सै बड़ा

संबन्ध है वह भी मन लगा कर अखबार नहीं देखते बल्कि कोई कोई तो अखबार के एडीटरों को प्रसन्न रखने के लिये अथवा गाहकों के सूचीपत्र में अपना नाम छपाने के लिये, अथवा अपनी मेज़ को नए, नए, अखबारों से सुशोभित करने के लिये, अथवा किसी समय अपना काम निकाललेने के लिये अखबार खरीदते हैं! जिस्पर अखबार निकालने वालों की यह दशा है! लाला मदनमोहन इस ख़त को पढ़ कर सहायता करने के लिये बहुत ललचाये परन्तु रुपये की तंगी के कारण तत्काल कुछ न कर सके.

“हुज़ूर! मिस्टर रसलके पास रुपये आज भेजने चाहियें” मुन्शी चुन्नीलाल ने डाक देखे पीछे याद दिलाई.

हां! मुझको बहुत खयाल है परन्तु क्या करूं? अबतक कोई वानक नहीं बना” लाला मदनमोहन बोले.

“थोड़ी बहुत रकमतो मिस्टर ब्राइट के यहां भी ज़रूर भेजनी पड़ेगी” मास्टर शिंभूदयाल ने अवसर पाकर कहा.

“हां, और हरकिशोर ने नालिश करदी तो उस्से जवाब दिही करने के लिये भी रुपये चाहियेंगे” लाला मदनमोहन चिंता करने लगे.

“आप चिन्ता न करें, जोतिष से सब होनहार मालूम हो सक्ता है. चाणक्य ने कहा है “का ऐश्वर्य विशाल में का मोटेदुख पाहिं। रस्ती बांध्यो होय जों पुरुष दैव बस माहिं ॥” इस लिये आपको कुछ आगे का वृत्तान्त जाना हो, तो आप प्रश्न करि

---

× ऐश्वर्ये वासुविसीर्षे व्यसने वापि दारुणे ॥

रज्जेव पुरषो बद्धः कृतांतिनोपनीयते ॥

ये, जोतिष सँ बढ़ कर होनहार जान्नें का कोई सुगम मार्ग नहीं है” पंडित पुरुषोत्तमदास ने लाला मदनमोहन को कुछ उदास देख कर अपना मतलब गांठनें के लिये कहा, वह जान्ता था कि निर्वल चित के मनुष्य सुख में किसी बात की ग़र्ज़ नहीं रखते परन्तु घबराट के समय हर तरफ़ को सहारा तकते फिरते हैं.

“विद्याका प्रकाश प्रति दिन फैला जाता है इस लिये अब आपकी बातोंमें कोई नहीं आवेगा” मास्टर शिंभूदयालनें कहा.

“यह तो आजकलके सुधरे हुआँकी बात है परंतु वे लोग जिस विद्याका नाम नहीं जान्ते उसमें उनकी बात कैसे प्रमाण हो ?” पंडितजीने जवाब दिया.

“अच्छा ! आप करेलेके सिवाय और क्या जान्ते हैं ? आपको मालूम है कि नई तहकीकात करनें वालोंनें कैसी, कैसी दूरवीनें बनाकर ग्रहोंका हाल निश्चय किया है ?” मास्टर शिंभूदयाल बोले.

“किया होगा, परंतु हमारे पुरुखोंनें भी इस विषयमें कुछ कसर नहीं रक्खी” पंडित पुरुषोत्तमदास कहनें लगे. “इस समय के विद्वानोंनें बडा खर्च करके जो कलें ग्रहों का वृतान्त निश्चय करनें के लिये बनाई है हमारे वडों नें छोटी, छोटी नालियों और बांसकी छडियों के द्वारा उनसें बढ़कर काम निकाला था. संस्कृत की बहुतसी पुस्तकें नष्ट हो गईं, योगाभ्यास आदि विद्याओं का खोज नहीं रहा परंतु फिर भी जो पुस्तकें अब मौजूद हैं उनमें ढूँढनें वालों के लिये कुछ थोडा खज़ाना नहीं है. हां आप की तरह कोई कुछ ढूँढभाल करे बिना दूर ही सँ “कुछ नहीं” “कुछ नहीं” कहकर बात उड़ा दे तो यह जुदी बात है”

“संस्कृत विद्या की तो आजकल के सब विद्वान एक स्वर होकर प्रशंसा करते हैं परंतु इस्समय जोतिष की चर्चा थी सो निस्सन्देह जोतिष में फलादेश की पूरी विध नहीं मिलती शायद वतानेवालों की भूल हो. तथापि मैं इस विषय में किसी समय तुम सँ प्रश्न करूंगा और तुम्हारी विध मिल जायगी तो तुम्हारा अच्छा सत्कार किया जायगा” लाला मदनमोहन ने कहा और यह बात सुनकर पंडितजी के हर्ष की कुछ हद न रही.

### प्रकरण १५.

प्रिय अथवा पिय ?

दमयन्ति बिलपतहुती बनमें अहि भय पाइ  
अहि बध बधिक अधिक भयो ताहूते दुखदाइ

नलोपाख्याने.

ज्योतिष की विध पूरी नहीं मिलती इसलिये उस्पर विश्वास नहीं होता परंतु प्रश्न का बुरा उत्तर आवे तो प्रथम हीसँ चित्त ऐसा व्याकुल हो जाता है कि उस काम के अचानक होंने पर भी वैसा नहीं होता, और चित्त का असर ऐसा प्रबल होता है कि जिस वस्तु की संसार में सृष्टि ही न हो वह भी वहम समाजानें सँ तत्काल दिखाई देने लगती है. जिस्पर जोतिषी ग्रहों को उलट पुलट नहीं कर सक्ते, अच्छे बुरे फल को बदल नहीं सक्ते, फिर प्रश्न करने सँ लाभ क्या ? कोइ ऐसी बात

करनी चाहिये जिस्से कुछ लाभ हो” मुन्शी चुन्नीलाल ने कहा.

“आप हुक्म दें तो मैं कुछ अर्ज करूँ ?” बिहारी बाबू बहुत दिन से अवसर देख रहे थे वह धीरे से पूछने लगे.

“अच्छा कहो” मुन्शी चुन्नीलाल ने मदनमोहन के कहने से पहले ही कह दिया.

“भोजला पहाड़ी पर एक बड़े धनवान जागीरदार रहते हैं उनको ताश खेलने का बड़ा व्यसन है वह सदा बाज़ी बंद कर खेले हैं और मुझको इस खेल के पत्ते ऐसी राह से लगाने आते हैं कि जब खेलें तब अपनी ही जीत हो. मैंने उनको कितनी ही बार हरा दिया इसलिये अब वह मुझको नहीं पतियाते परंतु आप चाहें तो मैं वह खेल आप को सिखा दूँ फिर आप उससे निघड़क खेलें आप हार जायंगे तो वह रक़म मैं दूंगा और जीतें तो उसमें से मुझको आधी ही दें” बिहारी बाबू ने जुए का नाम छिपा कर मदनमोहन को आसामी बनाने के वास्ते कहा.

“जीतेंगे तो चोथाई देंगे परंतु हारने के लिये रक़म पहले जमा करा दो” मुन्शी चुन्नीलाल लालामदनमोहन की तरफ से मामला करने लगे.

“हारने के लिये पहले पांच सौ की थैली अपने पास रख लीजिये परंतु जीतमें मैं आधा हिस्सा लूंगा” बिहारी बाबू हुजत करने लगे.

“नहीं, जो चुन्नीलाल ने कह दिया वह हो चुका, उससे अधिक हम कुछ न देंगे” लाला मदनमोहन ने कहा.

और बड़ी मुश्किल से बिहारी बाबू उसपर कुछ, कुछ राज़ी

हुए परंतु सौभाग्य वस उस्समय बाबू बैजनाथ आ गए इस्से सब काम जहां का तहां अटक गया.

“विहारी बाबू सै किस बात का मामला हो रहा है ?” बाबू बैजनाथ नें पढ़ चते ही पूछा.

“कुछ नहीं, यह तो ताश के खेल का जिक्र था” मुन्शी चुन्नीलाल नें साधारण रीति सै कहा.

“विहारी बाबू कहते हैं कि “मैं पत्ते लगानें सिखा दूँ जिस्त-रह पत्ते लगाकर आप एक धनवान जागीरदार सै ताश खेलें. और बाज़ी बंद लें जो हारेंगे तो सब नुकसान मैं दूंगा. और जीतेंगे तो उस्में सै चौथाई ही मैं लूंगा” लाला मदनमोहन नें भोले भाव सै सच्चा वृत्तान्त कह दिया.

“यह तो खुला जुआ है और विहारी बाबू आप को चाट लगानें के लिये प्रथम यह सब्ज बाग दिखाते हैं” बाबू बैजनाथ कहनें लगे “जिस तरह सै पहलै एक मेवनें आप को गडी दौलतका तांबेपत्र दिखाया था, और वह सब दौलत गुप्त चुप आप के यहां ला डालनें की हामी भरता था परंतु आप सै खोदनें के बहानें सो, पचास रुपे मार लेगया तब सै लोट कर सूरत तक न दिखाई ! आप को याद होगा कि आप के पास एक बदमाश स्याम का शाहजादा बनकर आया था, और उस्नें कहा था कि “मैं हिन्दुस्थान की सैर करनें आया हूँ मेरे जहाज़ ने कलकत्ते मैं लंगर कर रक्खा है मुझे को यहां खर्च की ज़रूरत है आप अपने आढ़तिये का नाम मुझे बता दें मैं अपने नौकरों को लिखकर उस्के पास रुपे जमा करा दूंगा जब उस्की इत्तला आप के पास आजाय तब आप रुपे मुझे दें” निदान आप के आढ़तिये के



नाम सै तार आप के पास आगया और आपनें रुपे उस्को दे दिये, परंतु वह तार उन्हीं के किसी साथी नें आप के आढ़तिये के नाम सै आप को दे दिया था इसलिये यह भेद खुला उस्समय शाहजादे का पता न लगा ! एकवार एक मामला करानेवाला एक मामला आप के पास लाया था जब उस्नें कहा था कि “सरकार मैं रसद के लिये लकडियों की ख़रीद है और तहसील मैं ढाई मन का भाव है. मैं सरकारी हुक्म आप को दिखा दूंगा आप चार मन के भाव मैं मेरी मारफ़्त एक जंगलवाले की लकडी लेनी कर ले” यह कहकर उस्नें तहसील सै निर्बनामे की दस्तख़ती नक़ल लाकर आप को दिखा दी पर उस भाव मैं सरकार की कुछ ख़रीददारी न थी ! इन्से सिवाय जिस्तरह बहुत से रसायनी तरह, तरह का धोका देकर सीधे आदमियों को ठगते फिरते हैं इसी तरह यह भी जुआरी बनाने की एक चाल है. जिस काम मैं बे लागत और बे महनत बहुतसा फ़ायदा दिखाई दे उस्में बहुधा कुछ न कुछ धोकेबाज़ी होती है ऐसे मामलेवाले ऊपर सै सबज़बाग़ दिखाकर भीतर कुछ न कुछ चोरी जरूर रखते हैं”

“बाबू साहब ! मैंनें जिस राह सै ताश खेलनें के वास्ते कहा था वह हरगिज जुए मैं नहीं गिनी जा सकती परंतु आप उस्को जुआ ही ठैराते हैं तो कहिये जुए मैं क्या दोष है ?” विहारी बाबू मामला बिगडता देखकर बोले “दिवाली के दिनों मैं सब संसार जुआ खेलता है और असल मैं जुआ एक तरह का व्यापार है जो नुकसान के डर सै जुआ बर्जित हो तो और सब तरहके व्यापार भी बर्जित होनें चाहिये. और व्यापार मैं घाटा देनें

के समय मनुष्य की नीयत ठिकाने नहीं रहती परंतु जुए के लेन देन बावत अदालत की डिक्री का डर नहीं है तोभी जुआरी अपना सब माल अस्बाब बेचकर लेनदारों की कौड़ी, कौड़ी चुका देता है उसके पास रुपया हो तो वह उसके लुटाने में हाथ नहीं रोकता और अपने काम में ऐसा निमग्न हो जाता है कि उसे खाने पीने तक की याद नहीं रहती. उसके पास फूटी कौड़ी न रहे तोभी वह भूखों नहीं मरता फडपर जाते ही जीते जुआरी दो, चार गंडे देकर उसका काम अच्छी तरह चला देते हैं”

“राम ! राम ! दिवाली पर क्या ? समझवार तो स्वप्न में भी जुए के पास नहीं जाते जुए से व्यापार का क्या संबंध ? उसकी कुछ सूरत मिलती है तो वदनी से मिलती है पर उसको जुए से अलग कौन समझता है ? उसको प्रतिष्ठित साहूकार कब करते हैं ? सरकार में उसकी सुनाई कहां होती है ? निरी बातों का जमा खर्च व्यापार में सर्वथा नहीं गिना जाता. व्यापार के तत्वही जुदे हैं भविष्यत काल की अवस्था पर दृष्टि पहुंचाना परता लगाना, माल का खरीदना, बेचना या दिसावर को बीजक भेजकर माल मंगाना और माल भेजकर वदला भुगताना, व्यापार है परंतु जुए में यह बातें कहां ? जुआ तो सब अधमों की जड है मनु और बिदुरजी एक स्वर से कहते हैं “सुनी पुरातन बात जुआ कलह को मूल है ॥ हांसीद्वं मैं तात तासों नहीं खेलें चतुर ॥ \* ” बाबू वैजनाथ ने कहा.

“आप वृथा तेज होते हैं मैं खुद जुए का तरफदार नहीं हूं

\* द्यूतमत्तपुराकल्हे दृष्टे वैरकरम् महत् ॥

तस्मात् द्यूतत्रसेवेत हास्वार्थं मपि बुद्धिमान् ॥

परंतु विवाद के समय अच्छी, अच्छी युक्तियों से अपना पक्ष प्रबल करना चाहिये. क्रोध करके गाली देनें से जय नहीं होती. आप की दृष्टिमें मैं झूठा हूं परंतु मेरी सदुक्तियों को आप झूठा नहीं ठेरा सकते मुझ पर किसी तरह का दोषारोप किया जाय तो उसको युक्ति पूर्वक साबित करना चाहिये और और बातों में मेरी भूल निकालनें से क्या वह दोष साबित हो जायगा ?”

“जुए का नुकसान साबित करनें के लिये विशेष परिश्रम नहीं करना पड़ेगा देखो नल और युधिष्ठिरादि की बरवादी इस्का प्रत्यक्ष प्रमाण है” बाबू वैजनाथ बोले.

“मैं आप से कुछ अर्ज नहीं कर सकता परंतु—”

“बसजी ! रहनें दो बाबू साहब कुछ तुम से बहस करनें के लिये इससमय यहां नहीं आए” यह कहकर लाला मदनमोहन बाबू वैजनाथ को अलग लेगाए और हरकिशोर की तकरार का सब वृत्तान्त थोडे में उन्हें सुना दिया.

“मैं पहले हरकिशोर को अच्छा आदमी समझता था परंतु कुछ दिन से उसकी चाल बिल्कुल बिगड गई उसको आप की प्रतिष्ठा का बिल्कुल विचार नहीं रहा और आज तो उसनें ऐसी ढिठाई की कि उसको अवश्य दंड होना चाहिये था सो अच्छा हुआ कि वह अपने आप यहां से चला गया, उसके चले जाने से उसके सब हक जाते रहे अब कुछ दिन धक्के खाने से उसकी अकल अपने आप ठिकाने आ-जायगी”

“और उसनें नालिश कर दी तो ?” लाला मदनमोहन  
घबराकर बोले.

“क्या होगा ? उसके पास सबूत क्या है ? उसका गवाह कौन है ? वह नालिश करेगा तो हम कानूनी पाइन्ट सँ उसको पलट देंगे परंतु हम जानते हैं कि यहाँतक नोबत न पहुँचेगी अच्छा ! उसके पास आप की कोई सनद है ?”

“कोई नहीं”

“तो फिर आप क्यों डरते हैं ? वह आप का क्या कर सकता है ?”

“सच है उसको रुपे की गर्ज होगी तो वह नाक रगडता आप चला आयगा हम उसके नीचे नहीं दबे वही कुछ हमारे नीचे दब रहा है ”

“आप इस विषय में बिल्कुल निश्चिन्त रहें ”

“मुझको थोडासा खटका लाला ब्रजकिशोर की तरफ़ का है यह हरबात में मेरा गला घोटते हैं और मुझको तोतेकी तरह पिंजरे में बंद रक्खा चाहते हैं ”

“वकीलों की चाल ऐसीही होती है वह प्रथम धरती आकाशके कुल्लावे मिलाकर अपनी योग्यता जताते हैं फिर दूसरे को तरह, तरह का डर दिखाकर अपना आधीन बनाते हैं और अंत में आप उसके घरबार के मालक बन बैठते हैं परन्तु चाहे जैसा फ़ायदा हो मैंतो ऐसी परतन्वता सँ रहने को अच्छा नहीं समझता ”

„मेरा भी यही विचार है मैं जोंजों दबता हूँ वह ज्यादा दबाते जाते हैं इसलिये अब मैं नहीं दबा चाहता ”

“आपको दबने की क्या ज़रूरत है ? जबतक आप इन को मुंहतोड जबाब न देंगे यह सीधे न होंगे, लाला ब्रजकिशोर

आपके घर के टुकड़े खाखा कर बड़े हुए थे वह दिन भूल गए ! ”

लाला मदनमोहन ने बाबू बैजनाथ की नेकसलाहों का बहुत उपकार माना और वह लाला मदनमोहन से रखसत होकर अपने घर गए.

## प्रकरण १६.

—७११०—

सुरा ( शराब )

जेनिदितकर्मनडरहिं करहिंकाज शुभजान ॥

रक्षे मंत्र प्रमाद तज करहिं न ते मदपान ॥\*

विदुरनीति.

“ अब तो यहां बैठे, बैठे जी उखताता है चलो कहीं बाहर चलकर दस, पांच दिन सैर कर आवें ” लाला मदनमोहन ने कमरे में आकर कहा.

“ मेरे मन में तो यह बात कई दिन से फिर रही थी परन्तु कहने का समय नहीं मिला ” मास्टर शिंभूदयाल बोले.

“ हुजूर ! आजकल कुतब मैं बड़ी बहार आरही है थोड़े-दिन पहलै एक छींटा होगया था इस्से चारों तरफ हरियाली छागई इस्समय झरने की शोभा देखने लायक है ” मुन्शी चुन्नीलाल कहने लगे.

\* अकार्यं कारणा द्वीतः कार्याणां च विवर्जनात् ॥

अकाली मंत्र भेदाच्च येनसाद्यं व्रतविवर्त ॥

“आहा ! वहां की शोभाका क्या पूछना है ? आमके मौर की सुगंधी सै सब अमरैयें महक रही हैं उनकी लहलही लताओं पर बैठकर कोयल कुहकती रहती है घनघोर वृक्षों की घटासी छटा देखकर मोर नाचा करते हैं नीचे झरनाझरता है ऊपर बेल और लताओं के मिलनें सै तरह, तरह की रमणीक कुंजै और लता मंडप बन गये हैं रंग, रंग के फूलों की बहार जुदी ही मनको लुभाती है फूलोंपर मदमाते भौरों की गुंजार और भी आनंद बढ़ाती है शीतल मंद सुगन्धित हवा सै मन अपने आप खिला जाता है निर्मल सरोवरों के बीच वारहदरी में बैठकर चहर जौर फुआरों की शोभा देखनें सै जी कैसा हरा हो जाता है ? वृक्षों की गहरी छाया में पत्थर के चटानों पर बैठकर यह बहार देखनें सै कैसा आनंद आता है ?” पंडित पुरुषोत्तमदास नें कहा.

“पहाड़ की ऊंची चोटियों पर जानें सै कुछ और विशेष चमत्कार दिखाई देता है जब वहां सै नीचे की तरफ देखते हैं कहीं बर्फ, कहीं पत्थर की चटानें, कहीं बड़ी, बड़ी कंदराएँ, कहीं पानी बहनें के घाटों में कोसोंतक वृक्षों की लंगतार, कहीं सूअर, रीछ, और हिरनों के झुंड, कहीं ज़ोर सै पानी का टकराकर छोट, छोट हो जाना और उनमें सूर्य की किणों के पड़नें सै रंग, रंग के प्रतिबिंबों का दिखाई देना, कहीं बादलों का पहाड़ सै टकराकर अपने आप बरस जाना, बरसा की झड़, अपने आस पास बादलों का लूम झूम कर घिर आना अति मनोहर दिखाई देता है” मासूर शिभूदयाल नें कहा.

“कुतब में ये बहार नहीं है तोभी वो अपनी दिल्ली के लिये बहुत अच्छी जगह है” मुन्शी चुन्नीलाल बोले.

“रात को चांद अपनी चांदनी सै सब जगत को रुपहरी बना देता है उस्समय दरया किनारे हरियाली के बीच मीठी तान कैसी प्यारी लगती है ?” हकीम अहमदहुसैन नें, कहा. “पानी के झरनें की झनझनाहट; पक्षियों की चहचहाहट, हवा की सन्सनाहट, बाजे के सुरों सै मिलकर गानेवाले की लयको चौगुना बढ़ा देते हैं. आहा ! जिस्समय यह समा आंख के सामने हो स्वर्ग का सुख तुच्छ मालूम देता है”

“जिस्में यह वसंतऋतु तो इसके लिये सब सै बढ़कर है” पंडितजी कहनें लगे “नई कोंपल, नये पत्ते, नई कली, नए फूलों सै सज सजाकर वृक्ष ऐसे तैयार हो जाते हैं जैसे बुड्ढो में नए सिर सै जवानी आजाय”

“निस्संदेह. , वहां कुछ दिन रहना हो, सुख भोगकी सब सामग्री मौजूद हो, और भीनी, भीनी रात में तालसुर के साथ किसी पिकबयनी की आवाज आकर कान में पड़े तो पूरा आनन्द मिले” मास्टर शिंभूदयालनें कहा.

“शराब की चसबिना यह सब मज़ा फीका है” मुन्शी चुन्नीलाल बोले.

“इसमें कुछ संदेह नहीं” मास्टर शिंभूदयाल ने सहारा लगाया “मनकी चिन्ता मिटाने के लिये तो ये अक्सीर का गुण रखती है इस्की लहरों के चढाव उतार में स्वर्ग का सुख तुच्छ मालूम होता है इस्के जोश में बहादुरी बढ़ती है बनावट और छिपाव दूर हो जाता है हरेक काम में मन खूब लगता है.

“बस ; बिशेष कुछ न कहो ऐसी बुरी चीज़ की तुम इतनी तारीफ़ करते हो इस्से मालूम होता है कि तुम इस्समय भी

उसी के बसवर्ती ही रहे हो ” बाबू बैजनाथ कहनें लगे. “मनुष्य बुद्धि के कारण और जीवों सै उत्तम है फिर जिसके पान सै बुद्धि में विकार हो, किसी काम के परिणाम की खबर न रहै हरेक पदार्थका रूप और सै और जाना जाय, स्वेच्छाचार की हिम्मत हो काम क्रोधादि रिपु प्रबल हों, शरीर जर्जर हो वह कैसे अच्छी समझी जाय ?

“यों तो गुणदोष सै खाली कोई चीज़ नहीं है परंतु थोड़ी शराब लेनें सै शरीर में बल और फुर्ती तो जरूर मालूम होती है” मुन्शी चुन्नीलाल ने कहा.

“पहले थोड़ी शराब पीनें सै निःसंदेह रुधिर की गति तेज़ होती है, नाडी बलवान होती है और शरीर में फुर्ती पाई जाती है परंतु पीछै उतनी शराब का कुछ असर नहीं मालूम होता इस लिये वह धीरे धीरे बढ़ानी पडती है उसके पानकिये बिना शरीर शिथिल हो जाता है, अन्न हजम नहीं होता, हात पांव काम नहीं देते पर बढ़ानें सै बढ़ते, बढ़ते वोही शराब प्राणघातक हो जाती है. डाकृर पेरेरा लिखते है कि शराब सै दिमाग और उदर आदि के अनेक रोग उत्पन्न होते हैं डाकृर कार्पेन्टर ने इस बाबत एक पुस्तक रची है जिसमें बहुत सै प्रसिद्ध डाकृरों की राय सै साबित किया है कि शराब सै लकवा, मंदाग्नि, वात, मूत्ररोग, चर्मरोग, फोडाफुन्सी, और कंवायु आदि अनेक रोग उत्पन्न होते हैं, शराबियों की दुर्दशा प्रतिदिन देखी जाती है, कभी, कभी उनका शरीर सूखे-काठ की तरह अपने आप भभक उठता है, दिमाग में गर्मी बढ़नें सै बहुधा लोग बावले हो जाते हैं”



“शराब में इतने दोष होते तो अंग्रेजों में शराब का इतना रिवाज हरगिज न पाया जाता” मास्टर शिंभूदयाल बोले.

“तुम को मालुम नहीं है बलायत के सैकड़ों डाकूनों ने इसके विपरीत राय दी है और वहां सुरापान निवारणी सभा के द्वारा बहुत लोग इसे छोड़ते जाते हैं परंतु वह छोड़ें तो क्या और न छोड़ें तो क्या ? इन्द्र के परस्त्री ( अहिल्या ) गमन से क्या वह काम अच्छा समझ लिया जायगा ? अफसोस ! हिन्दुस्थान में यह दुराचार दिन दिन बढ़ता जाता है यहां के बहुत सै कुलीन युवा छिप छिपकर इसमें शामिल होने लगे हैं पर जब इङ्ग्लैंड जैसे ठंडे मुल्क में शराब पीने से लोगों की यह गत होती है तो न जानें हिन्दुस्थानियों का क्या परिणम होगा और देश की इस दुर्दशा पर कौन्से देश हितैषी की आंखों से आंसू न टपकेंगे.”

“अब तो आप हदसे आगे बढ़ चले” मुन्शी चुन्नीलाल ने कहा.

“नहीं, हरगिज नहीं मैं जो कुछ कहता हूं यथार्थ कहता हूं देखो इसी मदिरा के कारण छप्पन कोटि यादवों का नाश घड़ी-भर में हो गया, इसी मदिरा के कारण सिकंदर ने भर जवानी में अपने प्राण खो दिये मनुस्मृति में लिखा है “द्विजघाती, मद्यप बहुरि चोर, गुरु, स्त्री, मीत ॥ महापातकी है सोड जाकी इनसों प्रीति ॥ × इसी तरह कुरान में शराब के स्पर्शतक का महा दोष लिखा है”

“आज तो वावू साहब ने लाला ब्रजकिशोर की गद्दी दबा ली” मुन्शी चुन्नीलाल ने मुस्करा कर कहा.

“राम, राम उन्का ढंग तो दुनिया सै निराला है वह क्या अपनी बात चीत में किसी को एक अक्षर बोलनें देते हैं” मासुर शिंभूदयाल बोले.

“उन्की कहन क्या है अर्गन बाजा है एक बार चाबी देदी ; घंटों बजता रहा. मुन्शी चुन्नीलाल नें कहा.

“मैने तो कल ही कह दिया था कि ऐसे फिलासफर बिद्या संबंधी बातों में भलेही उपकारी हों संसारी बातों में तो किसी काम के नहीं होते” मासुर शिंभूदयाल बोले.

“मुझ को तो उन्का मन भी कुछ अच्छा नहीं मालूम देता” लाला मदनमोहन आपही बोल उठे.

“आप उन्सै ज़रा हरकिशोर की वाबत बातचीत करैंगे तो रहासहा भेद और खुल जायगा देखें इस विषय में वह अपने भाई की तरफदारी करते हैं या इन्साफ़ पर रहते हैं” मुन्शी चुन्नीलाल नें पेच सै कहा.

“क्या कहें ? हमारी आदत निन्दा करनें की नहीं है परसों शाम को लाला साहब मुझ सै चांदनीचौक में मिले थे आंख की सैन मारकर कहनें लमे “आजकल तो बड़े गहरों में हो हम पर भी थोड़ी कृपादृष्टि रक्खा करो” मासुर शिंभूदयाल नें मदन-मोहन का आशय जान्ते ही जड दी.

“हैं ! तुम सै ये बात कही ?” लाला मदनमोहन आश्चर्य सै बोले.

“मुझ सै तो सैकड़ों घर ऐसी नोक झोक हो चुकी है परंतु मैं कभी इन्बातों का विचार नहीं करता” मुन्शी चुन्नी-लाल नें मिल्ती में मिलाई.

“जब वह मेरे पीछे मेरा ठट्टा उड़ाते हैं तो मेरे मित्र कहां रहे ? जब तक वह मेरे कामों के लिये केवल मुझ सँ झगड़ते थे मुझ को कुछ विचार न था परंतु जब वह मेरे पासवालों को छेड़ने लगे तो मैं उनको अपना मित्र कभी नहीं समझ सका” लाला मदनमोहन बोल उठे.

“सच तो ये है कि सब लोग आप की इस बरदाश्त पर बड़ा आश्चर्य करते हैं” मुन्शी चुन्नीलाल नें अवसर पाकर बात आगे बढ़ाई.

“आपको लाला ब्रजकिशोर का इतना क्या दबाव है ? उनसे आप इतने क्यों दबते हैं ? ” मास्टर शिंभूदयाल नें कहा.

“सच है मैं अपनी दौलत खर्च करता हूँ इस्में उनकी गांठ का क्या जाता है ? और वह बीच, बीच में बोलनेवाले कौन हैं ? ” लाला मदनमोहन तेज़ होकर कहने लगे.

“इस्तरह पर हर बात मैं रोक टोक होने से बात का गुमर नहीं रहता; नोकरी को मुकाबला करने का होसला बढ़ता जाता है और आगे चल कर कामकाज में फर्क आने की सूत हो चली है ” मुन्शी चुन्नीलाल लै बढ़ाने लगे.

“मैं अब उनसे हरगिज नहीं दबूंगा मैंने अब तक दब, दब कर वृथा उनकी सिर चढ़ा लिया ” लाला मदनमोहन नें प्रतिज्ञा की.

“जो वह झरने के सरोवरों में अपना तैरना और तिवारी के ऊपर सँ कलामुंडी खा खाकर कूदना देखेंगे तो फिर घंटों तक उनका राग काहेको बन्द होगा ? ” पंडित पुरुषोत्तमदास बड़ी देर सँ बोलने के लिये उमाह रहे थे वह झट पट बोल उठे.

“ उन्का वहां चलने का क्या काम है ? उन्को चार दोस्तों में बैठ कर हंसने बोलने की आदतही नहीं है वह तो शाम सवेरे हवा खा लेते हैं और दिन भर अपने काम में लगे रहते हैं या पुस्तकों के पत्रे उलट पुलट किया करते हैं ! वह संसारका सुख भोगने के लिये पैदा नहीं हुए फिर उन्हें लेजाकर हम क्या अपना मज़ा मट्टी करें ? ” लाला मदनमोहन ने कहा.

“ बरसात में तो वहां झूलों की बडी बहार रहती है ” हकीम अहमदहुसैन बोले.

“ परन्तु यह ऋतु झूलों की नहीं है आज कल तो होली की बहार है ” पंडित पुरुषोत्तमदास ने जवाब दिया.

“ अच्छा फिर कब चलने की ठैरी और मैं कितने दिन की खसत ले आऊं ” मास्टर शिंभूदयाल ने पूछा.

“ वृथा देर करने से क्या फ़ायदा है ? चलनाही ठैरा तो कल सवेरे यहां से चलदेंगे और कम से कम दस बारह दिन वहां रहेंगे ” लाला मदनमोहन ने जवाब दिया.

लाला मदनमोहन केवल सैर के लिये कुतब नहीं जाते ऊपर से यह केवल सैर का वहाना करते हैं परन्तु इन्के जी में अब तक हरकिशोर की धमकी का खटका बनरहा है मुन्शी चुन्नीलाल और बाबू बैजनाथ वगैरे ने इन्को हिम्मत बंधाने में कसर नहीं रक्खी परन्तु इन्का मन कमज़ोर है इस्से इन्की छाती अब तक नहीं ठुकती यह इस अवसर पर दस पांच दिन के लिये यहां से टलजाना अच्छा समझते हैं इन्का मन आज दिन भर बेचैन रहा है इसलिये और कुछ फ़ायदा हो या न हो यह अपना मन बहला ने के लिये, अपने मनसे यह डरावने विचार दूर करने के लिये

दस पांच दिन यहां से बाहर चले जाना अच्छा समझते हैं और इसी वास्तै ये झट पट दिल्ली से बाहर जाने की तैयारी कर रहे हैं.

## प्रकरण १७.

स्वतन्त्रता और स्वेच्छाचार.

जो कहें सब प्रार्थानों से होय सरलता भाव.  
सब तीरथ अभिषेक ते ताको अधिक प्रभाव +

विदुरप्रजागरे.

लाला मदनमोन कुतब जाने की तैयारी कर रहे थे इतने में लाला ब्रजकिशोर भी आपहुंचे.

+ सर्व तीर्थेषु वा स्नानं सर्वं भूतेषु चार्जवम् ॥

उभे त्वे ते समी स्याता मार्जवं वा विशिष्यते ॥

“आपने लाला हरकिशोर का कुछ हाल सुना ? ” ब्रजकिशोर के आते ही मदनमोहन ने पूछा.

“नहीं ! मैं तो कचहरी से सीधा चला आया हूं ”

“फिर आप नित्य तो घर होकर आते थे आज सीधे कैसे चले आए ? ” मास्टर शिंभूदयाल ने सन्देह प्रगट करके कहा.

“इसमें कुछ दोष हुआ ? मुझको कचहरी मैं देर होगई थी इस्वास्तै सीधा चला आया तुम अपना मतलब कहो ”

“मतलब तो आपका और मेरा लाला साहब खुद समझते होंगे परन्तु मुझको यह बात कुछ नई, नईसी मालूम होती है” मास्टर शिंभूदयाल ने सन्देह बढ़ाने के वास्ते कहा.

“सोधी बात को वे मतलब पहली बनाना क्या जरूर है? जो कुछ कहना हो साफ़ कहो.”

“अच्छा! सुनिये” लाला मदनमोहन कहने लगे “लाला हरकिशोर के स्वभाव को तो आप जानतेही हैं आपके और उनके बीच बचपन से झगडा चला आता है —”

“वह झगडा भी आपही की बदौलत है परन्तु खैर! इस्समय आप उस्का कुछ विचार न करें अपना वृत्तान्त सुनायें औरों के काम में अपनी निजकी बातोंका सम्बन्ध मिलाना बड़ी अनुचित बात है?” लाला ब्रजकिशोर ने कहा.

“अच्छा! आप हमारा वृत्तान्त सुनिये” लाला मदनमोहन कहने लगे. “कई दिन से लाला हरकिशोर रूठे रूठेसे रहते थे कल बेसबब हरगोविंद से लड पडे उस्की जिदपर आप पांच, पांच रुपेके घाटेसे टोपियें देने लगे! शामको बाग़ में गए तो लाला हरदयाल साहब से वृथा झगड पडे, आज यहां आए तो मुझको और चुन्नी लाल को सैंकडों कहनी न कहनी सुनागए!”

“बेसबब तो कोई बात नहीं होती आप इस्का अस्ली सबब बताइये? और लाला हरकिशोर पांच, पांच रुपेके घाटेपर प्रसन्नता से आपको टोपियां देते थे तो आपने उनमें से दस पांच क्यों नही लेलीं? इन्में आप से आप हरकिशोर पर पांच पच्चीस रुपे का जुर्माना होजाता” लाला ब्रजकिशोर ने मुस्करा कर कहा.

“ तो क्या मैं हरकिशोर की जिदपर उसकी टोपियें लेलेता और दस बीस रुपयेके वास्तै हरगोविंद को नीचा देखने देता ? मैं हरगोविंद की भूल अपने ऊपर लेनेको तैयार हूँ परंतु अपने आश्रितुओं की ऐसी बेइज्जती नहीं किया चाहता ” लाला मदनमोहन ने जोर देकर कहा.

“यह आप का झूटा पक्षपात है” लाला ब्रजकिशोर स्वतन्त्रता से कहनें लगे “पापी आप पाप करनें से ही नहीं होता. पापियों की सहायता करनेंवाले, पापियों को उत्तेजन देनेंवाले, बहुत प्रकार के पापी होते हैं ; कोई अपनें स्वार्थ से, कोई अपराधी की मित्रता से कोई औरोंकी शत्रुता से, कोई अपराधी के संबंधियों की दया से, कोई अपनें निजके संबंध से, कोई खुशामद से, महान् अपराधियों का पक्ष करनेंवाले वन जाते हैं परंतु वह सब पापी समझे जाते हैं और वह प्रगट में चाहे जैसे धर्मात्मा, दयालु, कोमल चित्त हों, भीतर से वह भी बहुधा वैसे ही पापी और कुटिल होते हैं”

“तो क्या आप की राह मैं किसी की सहायता नहीं करनी चाहिये ?” लाला मदनमोहन ने तेज़ होकर पूछा.

“नहीं, बुरे कामोंके लिये बुरे आदमियों की सहायता कभी नहीं करनी चाहिये” लाला ब्रजकिशोर कहनें लगे. “रशिया का शहन्शाह पीटर एक बार भरजवानी में ज्वर से मरनें लायक हो गया था उससमय उसके वज़ीर ने पूछा कि “नो अपराधियों को अभी लूट, मार के कारण कठोरदंड दिया गया है क्या वह भी ईश्वर प्रार्थना के लिये छोड़ दिये जायँ ?” पीटर ने निर्बल अवाज से कहा “क्या तुम यह समझते हो कि इन अभागों को

क्षमा करनें और इन्साफ़ की राह में कांटे बोंनें से मैं कोई अच्छा काम करूंगा ? और जो अभागो माया जाल में फंसकर उस सर्व शक्तिमान ईश्वर कोही भूल गए हैं मेरे फायदे के लिये ईश्वर उनकी प्रार्थना अंगीकार करेगा ? नहीं हरगिज़ नहीं ; जो कोई काम मुझ से ईश्वर की प्रसन्नता लायक बन पड़े तो वह यही इन्साफ़ का शुभ काम है”

“मैं तो आप के कहनें से इन्साफ़ के लिये परमार्थ करना कभी नहीं छोड़ सकता” लाला मदनमोहन तमक कर कहनें लगे.

“जो जिस्के लिये करना चाहिये सो करना इन्साफ़ में आ गया परंतु स्वार्थ का काम परमार्थ कैसे हो सकता है ? एक के लाभ के लिये दूसरों की अनुचित हानि परमार्थ में कैसे समझी जा सकती है ? किसी तरह के स्वार्थ बिना केवल अपने ऊपर परिश्रम उठा कर, आप दुःख सहकर, अपना मन मारकर औरों को सुखी करना सच्चा धर्म समझा जाता है जैसे यूनान में कोर्डर्स नामी बादशाह राज करता था उस्समय यूनानियों पर हेरेकडिली लोगों ने चढाई की. उस्समय के लोग ऐसे अवसर पर मंदिर में जाकर हार जीत का प्रश्न किया करते थे इसी तरह कोर्डर्सनें प्रश्न किया तब उसै यह उत्तर मिला कि “तू शत्रुके हाथ से मारा जायगा तो तेरा राज स्वदेशियोंके हाथ बना रहेगा और तू जीता रहैगा तो शत्रु प्रबल होता जायगा”कोर्डर्स देशोपकार के लिये प्रसन्नता से अपने प्राण देनें को तैयार था परंतु कोर्डर्स के शत्रु को भी यह बात मालूम हो गई इस लिये उसनें अपनी सेनामें हुक्म दे दिया कि कोर्डर्स को कोई न मारे. तथापि कोर्डर्स नें यह बात लोग दिखाईके लिये नहीं की थी इससे वह



साधारण सिपाही का भेष बना कर लड़ाई में लड़ मरा परन्तु अपने देशियों की स्वतन्त्रता शत्रुके हाथ न जाने दी। ”

“जब आप स्वतन्त्रता को ऐसा अच्छा पदार्थ समझते हैं तो आप लाला साहब को इच्छानुसार काम करने से रोककर क्यों पिंजरेका पंछी बनाया चाहते हैं ? ” मास्टर शिंभूदयाल ने कहा।

“यह स्वतन्त्रता नहीं स्वेच्छाचार है ; और इन्को एक समझने से लोग बारम्बार धोखा खाते हैं” लाला ब्रजकिशोर कहने लगे “ईश्वर ने मनुष्यों को स्वतन्त्र बनाया है पर स्वेच्छा-चारी नहीं बनाया क्योंकि उसको प्रकृति के नियमों में अदलबदल करने की कुछ शक्ति नहीं दी गई वह किसी पदार्थ की स्वाभाविक शक्ति में तिलभर घटा बढ़ी नहीं करसक्ता जिन पदार्थों में अलग, अलग रहने अथवा रसायनिक संयोग होने से जो, जो शक्ति उत्पन्न होने का नियम ईश्वर ने बना दिया है बुद्धि द्वारा उन पदार्थों की शक्ति पहचानकर केवल उन्से लाभ लेने के लिये मनुष्य को स्वतन्त्रता मिली है इसलिये जो काम ईश्वर के नियमानुसार स्वाधीन भाव से किया जाय वह स्वतन्त्रता में समझा जाता है और जो काम उसके नियमों के विपरीत स्वाधीन भाव से किया जाय वह स्वेच्छाचार और उसका स्पष्ट दृष्टांत यह है कि शतरंज के खेल में दोनों खिलाड़ियों को अपनी मर्जी मूजब चाल चलने की स्वतन्त्रता दी गई है परन्तु वह लोग घोड़े को हाथी की चाल या हाथीको घोड़े की चाल नहीं चल सके और जो वे इस्तरह चलें तो उन्का चलना शतरंज के

खेल सै अलग होकर स्वेच्छाचार समझा जायगा यह स्वेच्छा-  
 चार अत्यंत दूषित है और इस्का परिणाम महा भयङ्कर होता  
 है इस लिये वर्तमान समय के अनुसार सब के फ़ायदे  
 की बातों पर सत् शास्त्र और शिष्टाचार की एकता सै  
 बरताव करना सच्ची स्वतन्त्रता है और बड़े लोगों नें  
 स्वतन्त्रता की यह हद्द बांध दी है. मनुमहाराज कहते हैं “बिना  
 सताए काहु के धोरे धर्म बटोर ॥ जों मृत्तिका दोमक हरत  
 क्रम क्रमसों चहुं ओर ॥ \*” महाभारत कर्णपर्व में युधिष्ठिर  
 और अर्जुन का विगाड़ हुआ उस्समय श्रीकृष्णनें अर्जुन सै कहा  
 है कि “धर्म ज्ञान अनुमानते अतिशय कठिन लखाय ॥ एक  
 धर्म है वेद यह भाषत जनसमुदाय ॥ १ तामें कछु संशय नहीं  
 पर लख धर्म अपार ॥ स्पष्टकरन हित कहुं कहुं पंडित करत  
 विचार ॥ २ जहां न पीडित होय कोउ सोसुधर्म निरधार ॥  
 हिंसक हिंसा हरनहित भयो सुधर्म प्रचार ३ प्राणिनकों  
 धारण करे ताते कहियत धर्म ॥ जासों जन रक्षित रहैं सो निश्चय  
 शुभकर्म ॥ ४ जे जन परसंतोष हित करैं पाप शुभजान ॥ तिनसों

• ❀ धर्मं शनरसं चिनुयाद्ब्रह्मीक मिव पुत्तिका ॥

परलोक सहायार्थं सर्व भूतान् पीडयन् ॥

+ दुष्करं परमं ज्ञानं तर्केणानु व्यवस्यति ॥

श्रुतेर्धर्मं इति तद्योके वदन्ति बहुबोजनाः ॥ १

तत्तेन प्रव्यस्यामि नचसर्वं विधीयते ॥

प्रभवार्थाय भूतानां धर्मं प्रवचनं कृतं ॥ २

यतस्माद् हिंसा संयुक्तं सधर्मइति निश्चयः ॥

अहिंसार्थाय हिंसायां धर्मं प्रवचनं कृतं ॥ ३

कबहुं न बोलिये श्रुति विरुद्ध पहिचान ॥ ५” × इसलिये दूसरेकी प्रसन्नता के हेतु अधर्म करने का किसी को अधिकार नहीं है इसी तरह अपने या औरों के लाभ के लिये दूसरे के वाजवी हकों में अन्तर डालने का भी किसी को अधिकार नहीं है जिस्समय महाराज रामचन्द्रजी ने निर्दोष जनकनंदनी का परित्याग किया जानकीजी को कुछ थोड़ा दुःख था ? परंतु वह गर्भनाश के भय से अपना शरीर न छोड़ सकीं हां जिस्तरह उन्हें अकारण अत्यंत दुःख पाने पर भी कभी रघुनाथजी के दोष नहीं विचारे थे इस तरह सब प्राणियों को अपने विषय में अपराधी के अपराध क्षमा करने का पूरा अधिकार है और इस तरह अपने निज के अपराधों का क्षमा करना मनुष्यमात्र के लिये अच्छे से अच्छा गुण समझा जाता है परंतु औरों को किसी तरह की अनुचित हानि हो वहां यह रीति काम में नहीं लाई जा सकती”

“मैं तो यह समझता हूँ कि मुझ से एक मनुष्य का भी कुछ उपकार हो सके तो मेरा जन्म सफल है” लाला मदनमोहन ने कहा.

“जिस्में नामवरी आदि स्वार्थका कुछ अंश हो वह परोपकार नहीं और परोपकार करने में भी किसी खास मनुष्य का पक्ष किया जाय तो बहुधा उसके पक्षपात से औरों की हानि होने का डर रहता है इसलिये अशक्त अपाहजों का पालन पोषण करना,

+ धारणाद्धर्मं नित्याहु धर्मो धारयति प्रजाः ॥

यत्स्याद्धारणं संयुक्तं सधर्मइति निश्चयः ॥ ४

येन्यायेन जिहीर्षतो धर्ममिच्छंति कर्हिचित् ॥

अकृजनेन मोचं वा नाकृजेत् कथंचन ॥ ५

इन्साफ़ का साथ देना और हर तरह का स्वार्थ छोड़कर सर्व साधारण के हित में तत्पर रहना मेरे जान सच्चा परोपकार है” लाला ब्रजकिशोर ने जवाब दिया.

## प्रकरण १८.

ज्ञाना.

नरको भूषण रूप है रूपहुको गुणजान ।

गुणको भूषण ज्ञान है ज्ञाना ज्ञान को मान ॥ १ ॥ ❀

सुभाषित रत्नाकरे.

“आप चाहे स्वार्थ समझें चाहे पक्षपात समझें हरकिशोर ने तो मुझे ऐसा चिड़ाया है कि मैं उस्से बदला लिये बिना कभी नहीं रहूंगा” लाला मदनमोहन ने गुस्से से कहा.

“उस्का कसूर क्या है? हरेक मनुष्य से तीन तरह की हानि हो सकती है एक अपवाद करके दूसरे के यश में धब्बा लगाना, दूसरे शरीर की चोट, तीसरे माल का नुकसान करना इन्में हरकिशोर ने आप की कौनसी हानि की?” लाला ब्रजकिशोर ने कहा.

लाला मदनमोहन के मन में यह बात निश्चय समा रही थी कि हरकिशोर ने कोई बड़ा भारी अपराध किया है परंतु ब्रजकिशोर ने तीन तरह के अपराध बताकर हरकिशोर का अपराध पूछा तब वह कुछ न बता सके क्योंकि मदनमोहन की वाकफियत में ऐसा कोई अपराध हरकिशोर का न था. मदनमोहन

को लोगों ने आस्मान पर चढ़ा रक्खा था इसलिये केवल हरकिशोर के जवाब देने से उसके मन में इतना गुस्सा भर रहा था.

“उसने बड़ी ढिंढाई की वह अपने रूपे तत्काल मांगने लगा और रुपया लिये विना जाने से साफ़ इन्कार किया” लाला मदनमोहन ने बड़ी देर सोच विचार कर कहा.

“बस उसका यही अपराध है ? इस्में तो उसने आप की कुछ हानि नहीं की मनुष्य को अपना सा जी सबका समझना चाहिये. आप का किसी पर रुपया लेना हो और आप को रूपे की ज़रूरत हो अथवा उसकी तरफ़ से आप के जीमें किसी तरहका शक आजाय अथवा आप के और उसके दिल में किसी तरह का अन्तर आजाय तो क्या आप उससे व्यवहार बंद करने के लिये अपने रूपेका तक्काज़ा न करेंगे ? जब ऐसी हालतों में आप को अपने रूपे के लिये औरों पर तक्काज़ा करने का अधिकार है तो औरों को आप पर तक्काज़ा करने का अधिकार क्यों न होगा ? आप तो बेसबब ज़रा, ज़रासी बातों पर मुंह बनाएं, वाजवी राह से ज़रासी बात दुलख देने पर उसको अपना शत्रु समझने लगे और दूसरे को वाजवी बात कहने का भी अधिकार न हो !” लाला ब्रजकिशोर ने जोर देकर कहा.

“साहब ! उसने लाला साहब को तंग करने की नीयत से ऐसा तक्काज़ा किया था” मुन्शी चुन्नीलाल बोले.

“लाला साहब को उसका स्वभाव पहचानकर उससे व्यवहार डालना चाहिये था अथवा उसका रुपया बाकी न रखना चाहिये था. जब उसका रुपया बाकी है तो उसको तकाजा करने का निस्संदेह अधिकार है और उसने कड़ा तकाजा करने में कुछ अपराध भी किया हो तो उसके पहले कामोंका संबंध मिलाना चाहिये” लाला ब्रजकिशोर कहने लगे. “प्रल्हादजीने राजा बलिसै कहा है “पहलो उपकारी करै जो कहुँ अतिशय हान ॥ तोहू ताकों छोड़िये पहले गुण अनुमान ॥ १ ॥ विन समझे आश्रित करै सोऊ क्षमिये तात ॥ सब पुरुषनमें सहज नहिं चतुराई की, बात ॥ २ ॥” + यह सच है कि छोटे आदमी पहले उपकार करके पीछे उसका बदला बहुधा अनुचित रीतिसे लिया चाहते हैं परंतु यहां तो कुछ ऐसा भी नहीं हुआ.”

“उपकार हो या न हो ऐसे आदमियोंको उनकी करनी का दंड तो अवश्य मिलना चाहिये” मास्टर शिंभूदयाल कहने लगे. जो उनको उनकी करनीका दंड न मिलेगा तो उनकी देखा देखी और लोग विगड़ते चले जायेंगे और भय बिना किसी बातका प्रबंध न रह सकेगा सुधरे हुए लोगों का यह नियम है कि किसीको कोई नाहक न सतावै और सतावै तो दंड पावै. दंडका प्रयोजन किसी अपराधी से बदला लेनेका नहीं

---

+ पूर्वोपकारी यक्षे स्यादपराधगरीयसि ॥

उपकरण तत्तस्य चंतव्य मपराधिनः

अबुद्धिमाश्रितानां तु चंतव्यमपराधिनां ॥

नहिं सर्वं पांडित्यं सुखं पुरुषेषु वै

है बल्कि आगैके लिये और अपराधों से लोगों को बचाने का है”

“इसी वास्तै मैं चाहता हूँ कि मेरा चाहै जितना नुबसान हो जाय परंतु हरकिशोर के पल्ले फूटी कौड़ी न पड़नें पावे” लाला मदनमोहन दांत पीसकर कहनें लगे.

“अच्छा ! लाला साहबनें कहा इस रीति से क्या मास्टर साहब के कहनें का मतलब निकल आवैगा ?” लाला ब्रजकिशोर पूछनें लगे. “आप जानते हैं कि दंड दो तरह का है एक तो उचित रीति से अपराधी को दंड दिवाकर औरोंके मनमें अपराधकी अरुचि अथवा भय पैदा करना, दूसरे अपराधी से अपना वैर लेना और अपने जी का गुस्सा निकालना. जिस्नें झूटी निंदा करके मेरी इज्जत ली उसको उचित रीति से दंड करानेमें मैं अपने देशकी सेवा करता हूँ परंतु मैं यह मार्ग छोड़कर केवल उसकी बरवादी का बिचार करूँ अथवा उसका वैर उसके निर्दोष संबंधियों से लिया चाहूँ, आधीरात के समय चुपके से उसके घर में आग लगा दूँ और लोगों को दिखाने के लिये हाथ में पानी लेकर आग बुझाने जाऊँ तो मेरी बराबर नीच कौन होगा ? विदुरजी ने कहा है “सिद्ध होत विनहू जतन मिथ्या मिश्रित काज । अकर्तव्यते स्वप्नहू मन न धरो महाराज ॥ १” ऐसी काररवाई करनेवाला अपने मन में प्रसन्न होता है कि मैंने अपने बैरीको दुखी किया परंतु वह आप महापापी बनता है और देश का पूरा नुक्सान करता है मनु महाराज ने कहा है “दुखित होय

१ निथ्योपेतानि कर्माणि सिद्धायुर्थानि भारत ॥

भाखै न तौ मर्म विभेदक बैन ॥ द्रोह भाव राखै न चित करै न  
परहि अचैन ॥ २”

जो अपराध केवल मन को सतानेवाले हों और प्रगट में साबित न हो सकें तो उनका बदला दूसरे से कैसे लिया जाय ?” लाला मदनमोहन ने पूछा.

“प्रथम तो ऐसा अपराध होही नहीं सकता और थोड़ा बहुत हो भी तो वह खयाल करने लायक नहीं है क्योंकि संदेह का लाभ सदा अपराधी को मिलता है इसके सिवाय जब कोई अपराधी सब्बे मन से अपने अपराध का पछताव कर ले तो वह भी क्षमा करने योग्य हो जाता है और उससे भी दंड देने के बराबर ही नतीजा निकल आता है”

“पर एक अपराधी पर इतनी दया करनी क्या ज़रूर है ?” लाला मदनमोहन ने ताज्जुब से पूछा.

“जब हम लोग सर्व शक्तिमान परमेश्वर के अत्यंत अपराधी होकर उससे क्षमा कराने की आशा रखते हैं तो क्या हम को अपने निजके कामों के लिये, अपने अधिकार के कामों के लिये, आगे की राह दुस्तुत हुए पीछे, अपराधी के मन में शिक्षा की बराबर पछतावा हुए पीछे, क्षमा करना अनुचित है ? यदि मनुष्यके मन में क्षमा ओर दया का लेश भी न हो तो उसमें और एक हिंसक जंतु में क्या अन्तर है ? पोप कहता है “भूल करना मनुष्य का स्वभाव है परंतु उसको क्षमा करना ईश्वर का गुण है” ×

२ नारनुदः स्वादातीपि न परश्रीहकर्मधीः ॥

ययास्वीद्विजते वाचा नालोक्यान्सुदीरयेत् ॥

+ To err is human, to forgive divine.



एक अपराधी अपना कर्तव्य भूल जाय तो क्या उसकी देखा देखी हम को भी अपना कर्तव्य भूल जाना चाहिये सादीनें कहा है “होत हुमा याही लिये सब पक्षिन को राय ॥ अस्त्रिमक्ष रक्षे तनहि काहू कों न सताय ॥” \* दूसरे का उपकार याद रखना वाजबी बात है परंतु अपकार याद रखनें मैं या यों कहो कि अपने कलेजे का घाव हरा रखनें मैं कौन्सी तारीफ़ है? जो दैव योग सै किसी अपराधी को औरों के फ़ायदे के लिये दंड दिवाने की ज़रूरत हो तो भी अपने मन मैं उसकी तरफ़ दया और करुणा ही रखनी चाहिये”

“ये सब बातें हँसी खुशी मैं याद आती हैं क्रोध मैं बदला लिये बिना किसी तरह चित्त को सन्तोष नहीं होता” लाला मदनमोहन ने कहा.

“बदला लेने का तो इस्से अच्छा दूसरा रस्ता ही नहीं है कि वह अपकार करे और उसके बदले आप उपकार करो” लाला ब्रजकिशोर कहने लगे “जब वह अपने अपराधों के बदले आप की महेरबानी देखेगा तो आप लज्जित होगा और उसका मन ही उसको धिःकारने लगेगा. बैरी के लिये इस्से कठोर दंड दूसरा नहीं है परंतु यह बात हर किसी सै नहीं हो सकती. तरह, तरह का दुःख, नुकसान और निन्दा सहने के लिये जितने साहस, धैर्य और गंभीरता की ज़रूरत है बैरी सै बैर लेने के लिये उन्की कुछ भी ज़रूरत नहीं होती. यह काम बहुत थोड़े आदमियों सै बन पड़ता है पर जिनसै बन पड़ता है वही सच्चे धर्मात्मा है:—

ॐ हुमाय बरसरे सुर्गा अजां शरफ़ दारद ॥

किउस्तुखवां खुरदी ताथरे नयाज़ारद ॥

“जिस्समय साइराक्यूज़वालों ने एथेन्स को जीत लिया साइराक्यूज़ की कौन्सिल में एथीनियन्स को सजा देने की बाबत विवाद होने लगा इतने में निकोलास नामी एक प्रसिद्ध गृहस्थ बुढ़ापे के कारण नौकरों के कंधेपर बैठकर वहां आया और कौन्सिल को समझाकर कहने लगा “भाइयो ! मेरी ओर दृष्टि करो मैं वह अभाग वाप हूं जिस्की निस्वत ज्यादः नुकसान इस लड़ाई में शायद ही किसी को हुआ होगा मेरे दो जवान बेटे इस लड़ाई में देशोपकार के लिये मारे गए उन्हें मानो मेरे सहारे की लकड़ी छिन गई, मेरे हाथ पांव टूट गए, जिन एथेन्सवालों ने यह लड़ाई की उनको मैं अपने पुत्रों के प्राणघातक समझ कर थोड़ा नहीं धिक्कारता तथापि मुझको अपने निज के हानि लाभ के बदले अपने देश की प्रतिष्ठा अधिक प्यारी है, बैरियों से बदला लेने के लिये जो कठार सलाह इस्समय हुई हैं वह अपने देश के यश को सदा सर्वदा के लिए कलंकित कर देगी, क्या अपने बैरियों को परमेश्वर की ओर से कठिन दण्ड नहीं मिला ? क्या उनको युद्ध में इस तरह हारने से अपना बदला नहीं भुगता ? क्या शत्रुओं ने अपने प्राणरक्षा के भरोसे पर तुमको हथियार नहीं सौंपे ? और अब तुम उन्हें अपना बचन तोड़ोगे तो क्या तुम विश्वासघाती न होगे ? जीतने से अविनाशी यश नहीं मिल सक्ता परंतु जीते हुए शत्रुओं पर दया करने से सदा सर्वदा के लिये यश मिलता है” साइराक्यूज़ की कौन्सिल के चित्त पर निकोलास के कहने का ऐसा असर हुआ कि सब एथीनियन्स तत्काल छोड़ दिये गए”

“आप जानते हैं कि शरीर के घाव औषधि से रुज जाते हैं

परंतु दुखती बातों का घाव कलेजे पर सै किसी तरह नहीं मिटता” मुन्शी चुन्नीलाल नें कहा.

“क्षमाशील के कलेजे पर ऐसा घाव क्यों होने लगा है ? वह अपने मन में समझता है कि जो किसी नें मेरा सच्चा दोष कहा तो बुरे मान्ने की कौन्सी बात हुई ? और मेरे मतलब को बिना पहुँचे कहा तो नादान के कहने सै बुरा मानने की कौन्सी बात रही ? और जान बूझ कर मेरा जी दुखाने के वास्तै मेरी झूटी निन्दा की तो मैं उचित रीति सै उसको झूटा डाल सका हूँ सज़ा दिवा सका हूँ फिर मन में द्वेष और प्रगट मैं गाली गलौज लड़ने की क्या ज़रूरत है ? आप बुरा हो और लोग अच्छा कहै इसकी निस्वत आप अच्छा हो और लोग बुरा कहै यह बहुत अच्छा है” लाला ब्रजकिशोर नें जवाब दिया.



## प्रकरण १६.



स्वतन्त्रता.

“स्तुति निन्दा कोऊ करहि लक्ष्मी रहहि कि जाय  
मैरे कि जियै न धीरजन धैरे कुमारग पाय ॥ ❀

प्रसंगरत्नावली.

“सच तो यह है कि आज लाला ब्रजकिशोर साहब ने बहुत अच्छी तरह भाईचारा निभाया इन्की बात चीत में यह बड़ी तारीफ़ है कि जैसा काम किया चाहते हैं वैसा ही असर सब के चित्त पर पैदा कर देते हैं” मासुर शिंभूदयाल ने मुस्करा कर कहा.

“हरगिज़ नहीं हरगिज़ नहीं, मैं इन्साफ़ के मामले में भाईचारे को पास नहीं आने देता जिस रीति से बरतने के लिये मैं और लोगों को सलाह देता हूँ उस रीति से बरतना मैं अपने ऊपर फ़र्ज़ समझता हूँ. कहना कुछ और, करना कुछ और नालायकों का काम है और सचाई की अमिट दलीलों को दलील करनेवाले पर झूटा दोषारोप करके उड़ा देनेवाले और होते हैं, लाला ब्रजकिशोर ने शेर की तरह गरज कर कहा और क्रोध के मारे उन्की आंखें लाल होगई.

लाला ब्रजकिशोर अभी मदनमोहन को क्षमा करने के लिये सलाह दे रहे थे इतने में एका एक शिंभूदयाल की ज़रासी बात

---

\* निन्दन् नूतिनिपुष्पा यदिवा स्तुवन्तु, लक्ष्मीः समाविशतु गच्छतु वा यथेष्टम्  
अदो व वा नरथमस्तु युगान्तरे वा न्याय्यात् पथः प्रविचलन्ति पदं न धीराः ॥

पर गुस्से में कैसे भर गए ? शिंभूदयाल ने तो कोई बात प्रगट में ब्रजकिशोर के अप्रसन्न होने लायक नहीं कही थी ? निस्सन्देह प्रगट में नहीं कही परन्तु भीतर सै ब्रजकिशोर का हृदय विदीर्ण करने के लिये यह साधारण वचन सबसे अधिक कठोर था. ब्रजकिशोर और सब बातों में निरभिमानी थे परन्तु अपनी ईमानदारी का अभिमान रखते थे इस लिये जब शिंभूदयाल ने उनकी ईमानदारी में बढ़ा लगाया तब उन्को क्रोध आप बिना न रहा. ईमानदार मनुष्य को इतना खेद और किसी बात सै नहीं होता जितना उसको बेईमान बताने सै होता है.

“आप क्रोध न करें. आप को यहां की बातों में अपना कुछ स्वार्थ नहीं है तो आप हरेक बात पर इतना ज़ोर क्यों देते हैं ? क्या आप को ये सब बातें किसी को याद रह सकती हैं ? और शुभचिन्तकी के विचार सै हानि लाभ जताने के लिये क्या एक इशारा काफी नहीं है ?” मुन्शी चुन्नीलाल ने मास्टर शिंभूदयाल की तरफ़दारी करके कहा.

“मैंने अबतक लाला साहब सै जो स्वार्थ की बात की होगी वह लाला साहब और तुम लोग जानते होगे. जो इशारे में काम होसक्ता तो मुझको इतने बढ़ा कर कहने सै क्या लाभ था ? मैंने कही हैं वह सब बातें निस्सन्देह याद नहीं रह सकीं परन्तु मन लगा कर सुन्न सै बहुधा उन्का मतलब याद रह सकता है और उस्समय याद न भी रहै तो समय पर याद आ जाता है. मनुष्य के जन्म सै लेकर वर्तमान समय तक जिस, जिस हालत में वह रहता है उस सबका असर बिना जाने उसकी तबियत में बना रहता है इस वास्ते मैंने ये बातें जुदे, जुदे अवसर पर यह

समझ कर कह दीं थीं कि अब कुछ फायदा न होगा तो आगे चल कर किसी समय काम आवेंगी” लाला ब्रजकिशोरने जवाब दिया.

“अपनी बातोंको आप अपने ही पास रहने दिजिये क्योंकि यहां इन्का कोई ग्राहक नहीं है” लाला मदनमोहन कहने लगे “आपके कहनेका आशय यह मालूम होता है कि आपके सिवाय सब लोग अनसमझ और स्वार्थपर हैं.”

“मैं सबके लिये कुछ नहीं कहता परंतु आपके पास रहने वालों मैं तो निस्संदेह बहुत लोग नालायक और स्वार्थपर हैं” लाला ब्रजकिशोर कहने लगे “ये लोग दिनरात आपके पास बैठे रहते हैं, हरवात मैं आपकी बड़ाई किया करते हैं, हर काम मैं अपनी जान हथेली पर लिये फिरते हैं पर यह आपके नहीं ; आप के रुपये के दोस्त हैं, परमेश्वर न करे जिस दिन आपके रुपये जाते रहेंगे इन्का कोसों पता न लगेगा. जो इज्जत दौलत, और अधिकारके कारण मिलती है वह वह उस मनुष्य की नहीं होती. जो लोग रुपयेके कारण आपको झुक, झुक कर सलाम करते हैं वही अपने घर बैठकर आपकी बुद्धिमानीका ठट्टा उडाते हैं ! कोई काम पूरा नहीं होता जबतक उसमें अनेक प्रकारके नुकसान होनेकी संभावना रहती है पूरे होने की उम्मेद पर दस काम उठाये जाते हैं जिनमें मुश्किल सै दो पूरे पड़ते हैं परंतु आपके पास वाले खाली उम्मेद पर बल्कि भीतरकी नाउम्मेदी पर भी आपको नफ़े का सब्ज बाग़ दिखा कर बहुतसा रूपया खर्च करा देते हैं ! मैं पहले कह चुका हूं कि आदमी की पहचान जाहिरी बातों सै नहीं होती उसके बरतावसै होती है. इन्में आपका सच्चा शुभचिंतक कौन

है? आपके हानि लाभका दर्शने वाला कौन है? आपके हानि लाभ का विचार करने वाला कौन है? क्या आपकी हमें हां मिलाने से सब होगया? मुझको तो आपके मुसाहिबोंमें सिवाय मसखरापनके और किसी बातकी लियाकत नहीं मालूम होती कोई फवतियां कहकर इनाम पाता है, कोई छेड़ छाड़कर गालियें खाता है, कोई गाने वजाने का रङ्ग जमाता है, कोई धोलघण्टे लड़कर, हंसता हंसाता है पर ऐसे आदमियोंसे किसी तरह की उम्मेद नहीं हो सकती”

“मेरी दिल्ली की आदत है मुझसे तो हंसी दिल्ली बिना रोती सूरत बना कर दिनभर नहीं रहा जाता परन्तु इन बातोंसे कामकी बातोंमें कुछ अन्तर आया हो तो बताईये” लाला मदन-मोहनने पूछा.

“आपके पिताका परलोक हुआ जबसे आपकी पूंजीमें क्या घटाबढ़ी हुई? कितनी रकम पैदा हुई? कितनी अहंड हुई कितनी गलत हुई, कितनी खर्च हुई इनबातोंका किसीने विचार किया है? आमदनीसे अधिक खर्च करनेका क्या परिणाम है? कौन्सा खर्च वाजबी है, कौन्सा गैरवाजबी है, मामूली खर्चके बराबर बंधी आमदनी कैसे होसकी है? इनबातों पर कोई दृष्टि पहुंचाता है? मामूली आमदनी पर किसीकी निगाह है? आमदनी देखकर मामूली खर्चके वास्ते हरेक सीगेका अन्दाजा पहलेसे कभी किया गया है, गैर मामूली खर्चोंके वास्ते मामूली तौरपर सीगेवार कुछ रकम हरसाल अलग रक्खी जाती है? बिनाजाने नुकसान, खर्च और आमदनी कमहोनेके लिये कुछ रकम हरसाल बचाकर अलग रक्खी जाती है? पैदावार बढ़ानेके लिये वर्तमान समयके

अनुसार अपने बराबर वालों की काररवाई, देशदेशांतर का वृत्तान्त और होनहार बातों पर निगाह पहुंचाकर अपने रोज़-गार धंदेकी बातोंमें कुछ उन्नति की जाती है ? व्यापारके तत्व क्या हैं. थोड़े खर्च, थोड़ी महनत और थोड़े समयमें चीज तैयार होनेसँकितना फ़ायदा होता है, इन बातोंपर किसीने मन लगाया है ? उगाहीमें कितने रुपये लेने हैं, पटनेकी क्या सूरत है, देनदारों की कैसी दशा है, मयादके कितने दिन बाक़ी है इन बातोंपर कोई ध्यान देता है ? व्योपार सिगाके मालपर कितनी रक़म लगती है, माल कितना मौजूद है किस्समय बेचनेमें फ़ायदा होगा इन बातों पर कोई निगाह दौड़ाता है ? खर्च सीगाके मालकी कभी विध मिलाई जाती है ? उसकी कमीबेशीके लिये कोई जिम्मेदार है ? नौकर कितने हैं, तनख्वाह क्या पाते हैं, काम क्या करते हैं, उन्की लियाक़त कैसी है, नीयत कैसी है, काररवाई कैसी है, उन्की सेवाका आप पर क्या हक़ है, उन्के रखने न रखनेमें आपका क्या नफ़ा नुक़सान है इनबातोंको कभी आपने मन लगा कर सोचा है ?”

“मैं पहले ही जान्ता था कि आप हिर फिरकर मेरे पासके आदमियोंपर चोट करेंगे परन्तु अब मुझको यह बात असह्य है. मैं अपना नफ़ा नुक़सान समझता हूं आप इस विषयमें अधिक परिश्रम न करें” लाला मदनमोहनने रोककर कहा.

“मैं क्या कहूंगा पहलेसँ बुद्धिमान कहते चले आए हैं” लाला ब्रजकिशोर कहने लगे “वल्लियम कूपर कहता है. :—

“जिन नृपनको शिशुकालसँ सेवहिं छली तनमनदिये ॥

तिनकी दशा अबिलोक करुणाहोत अति मेरे हिये ॥



आजन्मसों अभिषेकलों मिथ्या प्रशंसा जनकरैं ॥  
 बहु भांत अस्तुति गाय, गाय सराहि सिर स्हेरा धरैं ॥  
 शिशुकालते सीखत सदा सजधज दिखावन लोक मैं ॥  
 तिनको जगावत मृत्यु बहुतिक दिनगए इहलोक मैं ॥  
 मिथ्या प्रशंसी बैठ घुटनन, जोड़कर, मुस्कावहीं ॥  
 छलकी सुहाती बातकहि पापहि धरम दरसावहीं ॥  
 छविशालिनी, मृदुहासिनी अरुधानिक नितघेरै रहैं ॥  
 झूटी झलक दरसाय मनहि लुभाय कछु दिनमैं लहैं ॥  
 जे हेम चित्रित रथन चढ़, चंचल तुरंग भजावहीं ॥  
 सेना निरख अभिमानकर, यों व्यर्थ दिवस गमावहीं ॥  
 'तिनकी दशा अबिलोक भाखत फेरहुं मनदुख लिये ॥  
 नृपकी अधमगति देख 'करुणा होत अति मेरे हिये' ॥' \*

"लाला साहब अपने सरल स्वभाव सै कुछ नहीं कहते इस  
 वास्ते आप चाहे जो कहते चले जाय परन्तु कोई तेज़ स्वभाव का  
 मनुष्य होता तो आप इक तरह हगिरज न कहने पाते" मास्टर  
 शिंभूदयाल ने अपनी ज्ञात दिखाई.

---

\* I pity kings whom worship waits upon,  
 Obsequious from the cradle to the throue ;  
 Before whose infant eyes the flatterer bows,  
 And binds a wreath about their baby brows ;  
 Whom education stiffens into state,  
 And death awakens from that dream too late.  
 Oh ! if servility with supple knees,  
 Whose trade it is to smile, to crouch, to please ;  
 If smooth dissimulation, skill'd to grace,  
 A devil's purpose with an angel's face ;

“सच है ! विदुरजी कहते हैं “दयावन्त लज्जा सहित मृदु अरु सरल सुभाई ॥ ता नर को असमर्थ गिन लेत कुबुद्धि दवाइ ॥+” इस लिये इन गुणोंके साथ सावधानी की बहुत ज़रूरत है सादगी और सीधेपन से रहनें मैं मनुष्यकी सच्ची अशराफ़त मालूम होती है मनुष्य की उन्नति का यह सीधा मार्ग है परन्तु चालाक आदमियोंकी चालाकी से बचनें के लिये हर तरह की वाक्फ़ियत भी ज़रूर होनी चाहिये” लाला ब्रजकिशोर ने जवाब दिया,

“दोषदर्शी मनुष्यों के लिये सब बातों में दोष मिल सकते हैं क्योंकि लाला साहबके सरल स्वभाव की बड़ाई सब संसार में हो रही है परन्तु लाला ब्रजकिशोर को उस्में भी दोष ही दिखाई दिया !” पंडित पुरुप्रोत्तमदास बोले.

“द्रव्य के लाल्चियों की बड़ाई पर मैं क्या विश्वास करूँ ?

---

If smiling peeresses, and simp'ring peers,  
 Encompassing his throne a few short years;  
 If the gilt carriage, and the pamper'd steed,  
 That wants no driving, and disdains the lead ;  
 If guards, mechanically form'd in ranks,  
 Playing, at beat of drum, their martial pranks,  
 Should'ring and standing as if stuck to stone,  
 While condescending majesty looks on—  
 If monarchy eonsist in such base things,  
 Sighing I say again, ¶ pity kings, !

William Cowper.

+ आज वन नरं युक्तं राजं वात् सव्यपवपम् ॥

अशक्तं मन्यमानास्तु, धर्षयन्ति कुबुद्धयः ॥

विदुरजी कहते हैं कि “जाहि सराहत हैं सब ज्वारी । जाहि सराहत चंचल नारी ॥ जाहि सराहत भाट वृथा ही । मानहु सो नर जीवत नाही ॥” लाला ब्रजकिशोर ने जवाब दिया,

“मैं अच्छा हूँ या बुरा हूँ आपका क्या लेता हूँ ? आप क्यों हात धोकर मेरे पीछे पड़े हैं ? आपको मेरी रीति भांति अच्छी नहीं लगती तो आप मेरे पास न आंय” लाला मदनमोहन ने विगाड़ कर कहा,

“मैं आपका शत्रु नहीं ; मित्र हूँ परन्तु आपको ऐसा ही जचता है तो अब मैं भी आपको अधिक परिश्रम नहीं दिया चाहता मेरी इतनी ही लालसा है कि आपके बड़ों की बदौलत मैंने जो कुछ पाया है वह मैं आपकी भेट करता जाऊँ” लाला ब्रजकिशोर लायकी सै कहने लगे “मैंने आपके बड़ोंकी कृपा सै विद्या धन पाया है जिस्का बड़ा हिस्सा मैं आपके सन्मुख रख चुका तथापि जो कुछ बाकी रहा है उसको आप कृपा करके और अंगीकार कर लें, मैं चाहता हूँ कि मुझसै आप भले ही अप्रसन्न रहें मुझको हरगिज़ अपने पास न रक्खें परन्तु आपका मंगल हो, यदि इस विगाड़ सै आपका कुछ मंगल होता हो तो मैं इसै ईश्वर की कृपा समझूंगा, आप मेरे दोषोंकी ओर दृष्टि न दें मेरी थोथी बातों मैं जो कुछ गुण निकलता हो उसे ग्रहण करें, हज़रत सादी कहते हैं “भींत लिख्यो उपदेशजु कोऊ ॥ सादर ग्रहण कीजिये सोऊ ॥ + ” इस लिये आप स्वपक्ष और विपक्ष का

‡ यं प्रशंसन्ति कितवः यं प्रशंसन्ति चारुणाः ॥

यं प्रशंसन्ति बन्धको न सजीवति मानवः ॥

+ मर्द्रं वायद कि गीरद अन्दरगोश ॥

वर नविगतस्त्वं पन्द्वर दीवार

विचार छोड़ कर गुण संग्रह करने पर दृष्टि रखें. आपका बरताव अच्छा होगा तो मैं क्या हूँ? बड़े, बड़े लायक आदमी आपको सहज में मिल जायेंगे परन्तु आपका बरताव अच्छा न हुआ तो जो होंगे वह भो जाते रहेंगे. एक छोटेसे पखेरू की क्या है? जहां रात हो जाय वहीं उसका रैन बसेरा हो सकता है परन्तु वह फलदार वृक्ष सदा हरा भरा रहना चाहिये जिस्के आश्रय बहुत से पक्षी जीते हों”

“बहुत कहने से क्या है? आपको हमसे संबन्ध रखना हो तो हमारी मर्जी के मूजिव बरताव रखो नहीं तो अपना रस्ता लो हमसे अब आपके ताने नहीं सहे जाते लाला मदन-मोहन ने ब्रजकिशोर को नरम देख कर ज्यादः दवाने की तजबीज़ की.

“बहुत अच्छा ! मैं जाता हूँ बहुत लोग जाहरी इज्जत बनाने के लिये भीतरी इज्जत खो बैठते हैं परन्तु मैं उन्मेंका नहीं हू तुलसीकृतरामायण में रघुनाथजीने कहा है “जो हम निदरहि विप्र-बद्ध सत्यसुनहु भृगुनाथ ॥ तो अस को जग सुभटतिहिं भय बस नावहिं मांथ ॥” सोई प्रसंग इस्समय मेरे लिये बर्तमान है. एथेन्समें जिन दिनों तीस अन्याइयोंकी कौन्सिल का अधिकार था एकबार कौन्सिलने सेक्रिटरीज़ को बुलाकर हुक्मदिया कि तुम लिओं नामी धनवान को पकड़लाओ जिस्से उसका माल ज़प्त किया जाय” सेक्रिटरीज़ने जबाब दिया कि “एक अनुचित काममें मैं अपनी प्रसन्नतासे कभी सहायता न करूंगा” कौन्सिलके प्रेसिडन्टने धमकी दी कि “तुम को आज्ञा उल्लंघन करनेके कारण कठोर दंड मिलेगा” सेक्रिटरीज़ने कहा कि “यह तो मैं

पहले हीसँ जानता हूँ परन्तु मेरे निकट अनुचित काम करनेके बराबर कोई कठोर दंड नहीं है” लाला ब्रजकिशोर बोले.

“जब आप हमको छोड़ने हीका पक्का विचार कर चुके तो फिर इतना वादाविवाद करने सँ क्या लाभ है? हमारे प्रारब्धमें होगा वह हम भुगतलेंगे, आप अधिक परिश्रम न करें” लाला मदनमोहनने ल्योरो बदल कर कहा.

“अब मैं जाता हूँ ईश्वर आपका मंगल करे. बहुत दिन पास रहनेके कारण जाने विना जाने अबतक जो अपराध हुए हैं वह क्षमा करना” यह कह कर लाला ब्रजकिशोर तत्काल अपने मकानको चले गए.

लाला ब्रजकिशोरके गए पीछे मदनमोहनके जीमें कुछ, कुछ पछतावासा हुआ वह समझे कि “मैं अपने हटसँ आज एक लायक आदमीको खो बैठा परन्तु अब क्या? अब तो जो होना था हो चुका. इस्समय हार मार्चसँ सबके आगे लज्जित होना पड़ेगा और इस्समय ब्रजकिशोरके बिना कुछ हर्ज भी नहीं, हां ब्रजकिशोरने हरकिशोरको सहायता दी तो कैसी होगी? क्या करें? हमको लज्जित होना न पड़े और सफाई की कोई राह निकल आवे तो अच्छा हो” लाला मदनमोहन इसी सोच विचार में बड़ी देर बैठे रहे परन्तु मनकी निर्बलता सँ कोई बात निश्चय न कर सके.

## प्रकरण २०



कृतज्ञता.

वृणहु उतारे जनगनत कोटि सुहर उपकार  
प्राण दियेहु दुष्टजन करत बैर व्यवहार ॥ +

भोजप्रबंधसार.

लाला ब्रजकिशोर मदनमोहन के पास सै उठकर घर को जानें लगे उस्समय उन्का मन मदनमोहन की दशा देखकर दुःख सै विवस हुआ जाता था वह बारम्बार सोचते थे कि मदनमोहन नें केवल अपना ही नुक्सान नहीं किया. अपने वाल बच्चों का हक भी डबो दिया मदनमोहन नें केवल अपनी पूंजी ही नहीं खोई अपने ऊपर कर्ज भी कर लिया.

भला ! लाला मदनमोहनको कर्ज करनेकी क्या ज़रूरत थी? जो यह पहलै ही सै प्रबंध करने की रीति जानकर तत्काल अपने आमद खर्च का बंदोबस्त कर लेते को इन्को क्या ? इन्के बेटे पोतों को भी तंगी उठाने की कुछ ज़रूरत न थी. मैं आप तकलीफ़ सै रहने को, निर्लज्जता सै रहने को, बदइन्तज़ामी सै रहने को, अथवा किसी हकदार के हक मैं कमी करने को पसंद नहीं करता, परंतु इन्को तो इन बातों के लिये उद्योग करने की भी कुछ ज़रूरत न थी यह तो अपनी आमदनी का बंदोबस्त

+ सन्न सृष्टोत्तारणस्यतमांगात् सुवर्षकोव्यर्पणभां मनन्ति ॥

प्राणव्यवेनापि कृतोपकाराः खलाः परस्वैरमिवोद्वहन्ति ॥

करके असल पूंजी के हाथ लगाए बिना अमीरी ठाठ सँ उमरभर चैन कर सके थे. विदुरजी नें कहा है “फल अपक जो वृक्ष ते तोर लेत नर कोय ॥ फल को रस पावै नहीं नास बीजको होय ॥ नासबीज को होय यहै निज चित्त विचारै ॥ पके, पके फललेइ समय परिपाक निहारै ॥ पके, पके फललेइ स्वाद रस लहै वृद्धिवल ॥ फलते पावै बीज, बीजते होइ बहुरिफल ॥ †” यह उपदेश सब नीतिका सार है परन्तु जहां मालिक को अनुभव न हो, निकटवर्ती स्वार्थपर हों वहां यह बात कैसे हो सकती है? “जैसे माली बाग को राखत हितचित चाहि ॥ तैसे जो कोला करत कहा दरद है ताहि ? ॥”

लाला मदनमोहन अबतक कर्जदारी की दुर्दशा का वृत्तान्त नहीं जानते.

जिस्समय कर्जदार वादे पर रुपया नहीं दे सकता उसी समय सँ लेनदार को अपने कर्ज के अनुसार कर्जदार की जाय-दाद और स्वतन्त्रता पर अधिकार हो जाता है. वह कर्जदार को कठोर से कठोर वाक्य “बेईमान” कह सकता है, रस्ता चलते में उसका हाथ पकड़ सकता है. यह कैसी लज्जा की बात है कि एक मनुष्य को देखते ही डर के मारे छाती धड़कनें लगे और शर्म के मारे आंखें नीची हो जायें, सब लोग लाला मदनमोहन की तरह फिज़ूल खर्ची और झूठी ठसक दिखाने में बरवाद नहीं होते सौ

† वनस्पतेरपक्वानि फलानिप्रचिन्तेति यः ॥

सनाप्रोति रसं तेभ्यो बीजं चास्य विनश्याति

यस्तु पक्वमुपादत्ते काले परिणतं बलं ॥

फलाद्रसं सलभते बीजं चैव फलं पुनः ॥

में दो, एक समझवार भी किसी का काम बिगड़ जानें सै, या किसी की जामनी कर दें सै या किसी और उचित कारण सै इस आफत में फंस जाते हैं परंतु बहुधा लोग अमीरों कीसी ठसक दिखानें में और अपने बूते सै बढ़कर चलने में कर्जदार होते हैं.

कर्जदारी में सबसे बड़ा दोष यह है कि जो मनुष्य धर्मात्मा होता है वह भी कर्ज में फंसकर लाचारी सै अधर्म की राह चलने लगता है. जब सै कर्ज लेने की इच्छा होती है तब ही सै कर्ज लेनेवाले को ललचाने, और अपनी साहूकारी दिखाने के लिये तरह, तरह की वनावट की जाती है. एकवार कर्ज लिये पीछे कर्ज लेने का चस्का पड़ जाता है और समय पर कर्ज नहीं चुका सक्ता तब लेनदार को धीर्य देने और उसकी दृष्टि में साहूकार दीखने के लिये ज्यादा: ज्यादा: कर्ज में जकड़ता जाता है और लेनदार का कड़ा तकाज़ा हुआ तो उसका कर्ज चुकाने के लिये अधर्म करने की भी रुचि हो जाती है कर्जदार झूट बोलने सै नहीं डरता और झूट बोले पीछे उसकी साख नहीं रहती वह अपने वाल बच्चों के हक में दुश्मन सै अधिक बुराई करता है. मित्रों को तरह, तरह की जोखों में फंसाता है अपनी घड़ी भर की मौज के लिये आप जन्मभर के बंधन में पड़ता है और अपनी अनुचित इच्छा को सजीवन करने के लिये आप मर मिटता है.

बहुत सै अविचारी लोग कर्ज चुकाने की अपेक्षा उदारता को अधिक समझते हैं इसका कारण यह है कि उदारता सै यश मिलता है, लोग जगह, जगह उदार मनुष्य की बड़ाई करते फिरते



हैं परंतु कर्ज चुकाना केवल इन्साफ है इसलिये उसकी तारीफ़ कोई नहीं करता इन्साफ़ को लोग साधारण नेकी समझते हैं इस कारण उसकी निस्वत उदारता की ज्यादा क़दर करते हैं जो बहुधा स्वभाव की तेज़ी और अभिमान से प्रगट होती है परंतु बुद्धिमानी से कुछ संबंध नहीं रखती किसी उदार मनुष्य से उसका नौकर जाकर कहै कि फ़लाना लेनदार अपने रुपेका तकाज़ा करने आया है और आप के फ़लाने ग़रीब मित्र अपने निर्वाह के लिये आप की सहायता चाहते हैं तो वह उदार मनुष्य तत्काल कह देगा कि लेनदार को टाल दो और उस ग़रीब को रुपे देदो क्योंकि लेनदार का क्या ? वह तो अपने लेने' लेता इसके देने' से वाह वाह होगी.

परंतु इन्साफ़ का अर्थ लोग अच्छी तरह नहीं समझते क्योंकि जिसके लिये जो करना चाहिये वह करना इन्साफ़ है इसलिये इन्साफ़ में सब नेकियें आगई इन्साफ़ का काम वह है जिस्में ईश्वर की तरफ़ का कर्तव्य, संसार की तरफ़ का कर्तव्य, और अपनी आत्मा की तरफ़ का कर्तव्य अच्छी तरह सरपन्न होता हो. इन्साफ़ सब नेकियों की जड़ है और सब नेकियां उसकी शाखा प्रशाखा हैं इन्साफ़ की सहायता बिना कोई बात मध्यम भाव से न होगी तो सरलता अविबेक, बहादरी दुराग्रह, परोपकार अन्समझी और उदारता फिज़ूलखर्ची हो जायंगीं.

कोई स्वार्थ रहित काम इन्साफ़ के साथ न किया जाय तो उसकी सूरत ही बदल जाती है और उसका परिणाम बहुधा भयंकर होता है. सिवाय की रकम में से अच्छे कामों में लगाए

पीछे कुछ रुपया बचे और वो निर्दोष दिल्ली की बातों में खर्च कियाजाय तो उसको कोई अनुचित नहीं बता सकता परन्तु कर्तव्य कामों को अटका कर दिल्ली की बातों में रुपया या समय खर्च करना कभी अच्छा नहीं हो सकता. अपने बूते मूजब उचित रीति से औरों की सहायता करनी मनुष्य का फ़र्ज़ है परन्तु इस्का यह अर्थ नहीं है कि अपने मन की अनुचित इच्छाओं को पूरी करने का उपाय करे अथवा ऐसी उदारता पर कमर बांधे कि आगे को अपना कर्तव्य संपादन करने के लिये और किसी अच्छे काम में खर्च करने के लिये अपने पास फूटी कौड़ी न बचे बल्कि सिवाय में कर्ज़ होजाय.

अफ़सोस ! लाला मदनमोहन की इस्समय ऐसी ही दशा हो रही है. इन्पर चारों तरफ़ से आफत के बादल उमड़े चले आते हैं परन्तु इन्हें कुछ ख़बर नहीं है बिदुरजी ने सच कहा है:—  
“बुद्धिभ्रंशते लहत बिनासहि ॥ ताहि अनीति नोतिसी भासहि ॥+”

इस तरह से अनेक प्रकार के सोच विचार में डूबे हुए लाला ब्रजकिशोर अपने मकान पर पहुंचे परन्तु उनके चित्त को किसी बात से ज़रा भी धैर्य न हुआ.

लाला ब्रजकिशोर कठिन से कठिन समय में अपने मन को स्थिर रख सकते थे परंतु इस्समय उनका चित्त ठिकाने न था उन्हें यह काम अच्छा किया कि बुरा किया ? इस बात का निश्चय वह आप नहीं कर सकते थे वह कहते थे कि इस दशा में मदन-मोहन का काम बहुत दिन नहीं चलेगा और उस्समय ये सब

+ बुद्धौ कलुषभूतायां विनाशे प्रत्युपस्थिते ॥

अनयो नयसंकाशो हृदयान्नापसर्पति ॥

रूपे के मित्र मदनमोहन को छोड़कर अपने, अपने रस्ते लगे परंतु मैं क्या करूँ ? मुझको कोई रस्ता नहीं दिखाई देता और इस्समय मुझ सँ मदनमोहन की कुछ सहायता न हो सकी तो मैंने संसार में जन्म लेकर क्या किया ?

फ्रान्स के चौथे हेनरी ने डी ला ट्रेमाइल को देशनिकाला दिया था और काउन्ट डी आविग्नी उससे मेल रखता था इस्पर एक दिन चौथे हेनरी ने डी आविग्नी सँ कहा कि “तुम अबतक डी ला ट्रेमाइल की मित्रता कैसे नहीं छोड़ते” ? डी आविग्नी ने जवाब दिया कि “मैं ऐसी हालत में उसकी मित्रता नहीं छोड़ सकता क्योंकि मेरी मित्रता के उपयोग करने का काम तो उसको अभी पडा है.”

पृथ्वीराज महोबेकी लड़ाई में बहुत घायल होकर मुर्दों के शामिल पडे थे और संजमराय भी उनके बराबर उसी दशा में पडा था. उससमय एक गिद्ध आके पृथ्वीराज की आंख निकालने लगा पृथ्वीराजको उसके रोकनेकी सामर्थ्य न थी इसपर संजमराय पृथ्वीराजको बचानेके लिये अपने शरीर का मांस काट, काट कर गिद्धके आगे फेंकने लगा जिस्से पृथ्वीराजकी आंखें बच गईं और थोडी देर में चन्द वगैरे आ पहुंचे.

हेनरी रिचमन्ड पीटरके भयसे ब्रीटनी छोड कर फ्रान्सको भागने लगा उससमय उसके सेवक सीमारने उसके वस्त्र पहन कर उसकी जोखों अपने सिर ली और उसको साफ निकाल दिया.

क्या इस्तरहसे मैं मदनमोहन की कुछ सहायता इस्समय नहीं कर सका ! यदि इस काममें मेरी जान भी जाती रहै तो

कुछ चिन्ता नहीं जब मैं उनको अनसमझ जान कर उनके कहनें सै उन्हें छोड आया तो मैंने कौन्सी बुद्धिमानी की ? पर मैं रह कर क्या करता ? हां मैं हां मिला कर रहना रोगी को कुपथ्य देनें सै कम न था और ऐसे अवसर पर उनका नुक्सान देख कर चुप हो रहना भी स्वार्थ परता सै क्या कम था ? मेरा बिचार सदैव सै यह रहता है कि काम करना तो बिधी पूर्वक करना. न होसके तो चुप हो रहना, बेगार तक को बेगार न समझना परन्तु वहां तो मेरे वाजबी कहनें सै उल्टा असर होता था और दिनपर दिन जिद बढ़ती जाती थी मैंने बहुत धैर्य सै उनको राह पर लाने के अनेक उपाय किये पर उन्नो किसी हालत मैं अपनी हद्द सै आगै बढ़ना मंजूर न किया.

असल तो ये है कि अब मदनमोहन बच्चे नहीं रहे उनकी उम्र पक गई, किसीका दबाव उनपर नहीं रहा लोगोंने हां मैं हां मिला कर उनकी भूलों को और दूढ कर दिया रुपे के कारण उनकी अपनी भूलों का फल न मिला और संसारके दुःख सुखका अनुभव भी न होने पाया बस रंग पक्का होगया विदुरजी कहते हैं कि “सन्त असन्त तपस्वी चोर । पापी सुकृती हृदय कठोर ॥ तैसो होय बसे जिहि संग । जैसो होत बसन मिल रंग ॥” \*

यदि वह सावधान हों तो अंगद हनुमान की तरह उनकी आज्ञा पालन करने में सब कर्तव्य संपादन हो जाते हैं परन्तु जहां ऐसा नहीं होता वहां बड़ी कठिनाई पड़ती है. सकड़ी गली में हाथी नहीं चल्ता तब महावत कूढ बाजता है वृन्द कहता है

---

\* यदि सन्तं सेवति यद्यसन्तं तपस्विनं यदि वा क्लमसेव ॥

वाको यथा रंगवशं प्रयाति तथा सतेषां वशमभ्युपैति ॥

कि "ताकों ल्यों समझाइये जो समझे जिहिं बानि ॥ वैन कहत मग अन्धकों अरु बहरेको पानि ॥" जिस तरह सुग्रीव भोग बिलास में फंस गया तब रघुनाथजी केवल उसको धमकी देकर राह पर ले आए थे इस तरह लाला मदनमोहन के लिये क्या कोई उपाय नहीं होसक्ता ? हे जगदीश ! इस कठिन काम में तू मेरी सहायता कर.

लाला ब्रजकिशोर इन्बातों के विचार में ऐसे डूबे हुए थे कि उनको अपना देहानुसन्धान न था. एक बार वह सहसा कलम उठा कर कुछ लिखने लगे और किसी जगह को पूरा महसूल देकर एक ज़रूरी तार तत्काल भेज दिया. परन्तु फिर उन्हीं बातों के सोच विचार में मग्न होगए. इस्समय उनके मुखसै अनायास कोई, कोई शब्द बेजोड़ निकल जाते थे जिनका अर्थ कुछ समझ में नहीं आता था. एक बार उन्हीं कहा "तुलसीदासजी सच कहते हैं "घट्टरस बहु प्रकार व्यंजन कोउ दिन अरु रैन बखाने ॥ विन बोले सन्तोष जनित सुख खाय सोई पै जाने ॥" थोड़ी देर पीछै कहा "मुझको इस्समय इस वचन पर बरताव रखना पड़ेगा ( वृन्द ) झूट्टहु ऐसो बोलिये सांच बराबर होय ॥ जो अंगुरी सों भीत पर चन्द्र दिखावे कोए ॥" परन्तु पानी जैसा दूध सै मिल जाता है तेल सै नहीं मिलता. विक्रमोर्वशी नाटक में उर्वशी के मुख सै सच्ची प्रीति के कारण पुरुषोत्तम की जगह पुरूरवा का नाम निकल गया था इसी तरह मेरे मुख सै कुछका कुछ निकल गया तो क्या होगा ? थोड़ी देर पीछै कहा "लोक निन्दा सै डरना तो बृथा है जब वह लोग जगत जननी जनक नन्दिनी की झूटी निन्दा किये बिना नहीं रहे ! श्रीकृष्णचन्द्र को जाति वालों के अपवाद

का उपाय नारदजी सँ पूछना पड़ा ! तो हम जैसे तुच्छ मनुष्यों की क्या गिन्ती है ? सादीनें लिखा है “एक विद्वान सँ पूछा गया था कि कोई मनुष्य ऐसा होगा जो किसी रूपवान सुन्दरी के साथ एकांत में बैठा हो दरवाज़ा बन्द हो, पहरे वाला सोता हो मन ललचा रहा हो काम प्रबल हो + + और वह अपने शम दम के बल सँ निर्दोष बच सकै ?” उसने कहा कि “हां वह रूपवान सुन्दरी सँ बच सकता है परन्तु निन्दकों की निन्दासँ नहीं बच सकता” फिर लोक निन्दा के भय सँ अपना कर्तव्य न करना बड़ी भूल है धर्म औरों के लिये नहीं अपने लिये और अपने लिये भी फल की इच्छा सँ नहीं, अपना कर्तव्य पूरा करने के लिये करना चाहिये परन्तु धर्म अधर्म होजाय, नेकी करते बुराई पड़े पड़े, औरों को निकालती बार आप गोता खाने लगे तो कैसा हो ? रुपका लालच बड़ा प्रबल है और निर्धनोंको तो उनके काम निकालने की चाबी होने के कारण बहुत ही ललचाता है” थोड़ी देर पीछै कहा “हलधरदास ने कहा है “बिन काले मुख नहिं पलाश को अरुणाई है ॥ बिन बूडे न समुद्र काहु मुक्ता पाई है ॥ इसी तरह गोल्ड स्मिथ कहता है कि “साहस किये बिना अलभ्य वस्तु हाथ नहीं लग सकती” इसलिये ऐसे साहसी कामों में अपनी नीयत अच्छी रखनी चाहिये यदि अपनी नीयत अच्छी होगी तो ईश्वर अवश्य सहायता करेगा और डूब भी जायेंगे तो अपनी स्वरूप हानि न होगी.”

## प्रकरण २१.

### पतिव्रता.

पतिके संग जीवन मरण पति हवें हर्षाय  
स्नेहमई कुलनारि की उपमा लखी न जाय +

शारेगधरे.

लाला ब्रजकिशोर न जानें कब तक इसी भँवर जाल में फंसे रहते परन्तु मदनमोहन की पतिव्रता स्त्री के पास सै उसके दो नन्हें, नन्हें बच्चों को लेकर एक बुढ़िया आ पहुँची इस्सै ब्रजकिशोर का ध्यान बट गया.

उन बालकों की आंखों में नींद घुलरही थी उन्को आतेही ब्रजकिशोर नें बड़े प्यार सै अपनी गोद में बिठा लिया और बुढिया सै कहा “इन्को इस्समय क्यों हैरान किया ? देख इन्की आंखों में नींद घुल रही है जिस्सै ऐसा मालूम होता है कि मानो यह भी अपने बाप के काम काज की निर्बल अवस्था देखकर उदास हो रहे हैं” उन्को छाती सै लगा कर कहा “शाबास ! बेटे शाबास ! तुम अपने बाप की भूल नहीं समझते तोभी उदास मालूम होते हो परन्तु वह सब कुछ समझता है तोभी तुम्हारी हानि लाभ का कुछ विचार नहीं करता झूटी ज़िद अथवा हठधर्मी सै तुम्हारा वाजबी हक़ खोए देता है तुम्हारे बाप को लोग बड़ा

---

+ जीवति जीवति नाथि मृतेमृता या मुदायुता मुदिते ॥

सहजस्यै ह रसाला कुलवनिता केन तुल्यासयात् ॥

उदार और दयालु बताते हैं परन्तु वह कैसा कठोर चित्त है कि अपने गुलाब जैसे कोमल, और गंगाजल जैसे निर्मल बालकों के साथ विश्वासघात करके उनको जन्म भर के लिये दरिद्री बनाए देता है वह नहीं जानता कि एक हकदार का हक छीन कर मुफ्त-खोरों को लुटा देने में कितना पाप है ! कहो अब तुम्हारे वास्तै क्या मंगवायँ ?”

“खिनौंन” ( खिलौंन ) छोटे नें कहा “बप्पी” ( बर्फी ) बड़े बोले और दोनों ब्रजकिशोर की मूर्छें पकड़ कर खेंचनें लगे. ब्रजकिशोर नें बड़े प्यार सै उनके गुलाबी गालों पर एक, एक मीठी चूमी लेली और नौकरों को आवाज़ देकर खिलौंन और बरफी लाने का हुक्म दिया.

“जी ! इन्की मानें ये बच्चे आप के पास भेजे हैं” बुढ़िया बोली “और कह दिया है कि इन्को आप के पांओं में डाल कर कह देना कि मुझ को आप के क्रोधित होकर चले जानें का हाल सुन्कर बड़ी चिन्ता हो रही है मुझ को अपने दुःख सुख का कुछ विचार नहीं मैं तो उनके साथ रहनें मैं सब तरह प्रसन्न हूँ परन्तु इन छोटे, छोटे बच्चों की क्या दशा होगी ? इन्को विद्या कौन पढ़ायगा ? नीति कौन सिखायगा ? इन्की उमर कैसे कटेगी ? मैं नहीं जान्ती कि आप को इस कठिन समय में अपना मन मार कर उन्की बुद्धि सुधारनी चाहिये थी अथवा उन्को अधर धार में लटका कर चले जाना चाहिये था ? खैर ! आप उनपर नहीं तो अपने कर्तव्य पर दृष्टि करे, अपने कर्तव्य पर नहीं तो इन छोटे, बच्चों पर दया करे ये अपनी रक्षा आप नहीं कर सक्ते इन्का बोझ आपके सिर है आप इन्की खबर न लेंगे तो संसार



मैं इन्का कहीं पता न लगेगा और ये बिचारे योंही झुर कर मर जायेंगे ?”

यह बात सुनकर ब्रजकिशोर की आंखें भर आई थोड़ी देर कुछ नहीं बोला गया फिर चित्त स्थिर कर के कहनें लगे “तुम वहन सै कह देना कि मुझको अपना कर्तव्य अच्छी तरह याद है परन्तु क्या करूँ ? मैं विवस हूँ काल की कुटिल गति सै मुझ को अपने मनोर्थ के विपरीति आचरण ( बरताव ) करना पड़ता है तथापि वह चिन्ता न करे. ईश्वर का कोई काम भलाई सै खाली नहीं होता उसनें इस्में भी अपना कुछ न कुछ हित ही सोचा होगा” लड़कों की तरफ़ देखकर कहा “बेटे ! तुम कुछ उदास मत हो जिस तरह सूर्य चन्द्रमा को ग्रहण लग जाता है इसी तरह निर्दोष मनुष्यों पर भी कभी, कभी अनायास विपत्ति आपड़ती है परन्तु उस समय उन्हें अपनी निर्दोषता का विचार कर के मन में धैर्य रखना चाहिये”

उन अनसमझ बच्चों को इन बातों की कुछ परवा न थी बरफ़ी और खिलोनों के लालच सै उनकी नींद उड़ गई थी इस वास्ते वह तो हरेक चीज़ की उठाया धरी मैं लग रहे थे और ब्रजकिशोर पर तकाजा जारी था.

थोड़ी देर मैं बरफ़ी और खिलोनें भी आपहुंचे इस्समय उनकी खुशी की हद न रही. ब्रजकिशोर दोनों को बरफ़ी वांटा चाहते थे इतनें मैं छोटा हाथ मार कर सब ले भागा और बड़ा उससै छीन्ने लगा तो सब की सब एकबार मुंह मैं रख गया. मुंह छोटा था इसलिये वह मुंह मैं नहीं समाती थी परन्तु यह खुशी भी कुछ थोड़ी न थी कनअंखियों सै बड़े की तरफ़ देखकर

मुस्कराता जाता था और नाचता जाता था वह भोली, भोली सूरत, ठुमक, ठुमक कर नाचना, छिप, छिप कर बड़े की तरफ़ देखना, सैन मारना. उसके मुस्कराने में दूध के छोटे. छोटे दांतों की मोती की सी झलक देखकर थोड़ी देर के लिये ब्रज-किशोर अपने सब चारा विचार भूल गए परन्तु इस्को नाचता कूदता देखकर अब लडा मचल पडा उसने सब खिलोनें अपने कब्जे में कर लिये और ठिनक, ठिनक कर रोनें लगा. ब्रजकिशोर उसको बहुत समझाते थे कि "वह तुम्हारा छोटा भाई है तुम्हारे हिस्से की बरफ़ी खाली तो क्या हुआ ? तुम ही जानें दो" परन्तु यहां इन्वातों की कुछ सुनाई न थी इधर छोटे खिलोनों की छीना झपटी में लग रहे थे ! निदान ब्रजकिशोर को बड़े के वास्तै बरफ़ी और छोटे के वास्तै खिलोनें फिर मगानें पड़े. जब दोनों की रज़ामन्दी हो गई तो ब्रजकिशोर ने बड़े प्यार से दोनों की एक, एक मिट्टी ( मीट्टी चूमी ) लेकर उन्हें विदा किया और जाती बार बुढिया को समझा दिया कि "बहन को अच्छी तरह समझा देना वह कुछ चिन्ता न करे."

परन्तु बुढिया मकान पर पहुँची जितने वहां की तो रंगत ही बदल गई थी मदनमोहन के साले जगजीवनदास अपनी बहन को लिवा लेजाने के लिये मेरठ से आए थे वह अपनी मा अर्थात् ( मदनमोहन की सास ) की तवियत अच्छी नहीं बताते थे और आज ही रात की रेल में अपनी बहनको मेरठ लिवा ले जाने की तैयारी करा रहे थे मदनमोहन की स्त्री के मनमें इस्समय मदन-मोहन को अकेले छोड़ कर जाने की बिल्कुल न थी परन्तु एक तो वह अपने भाई से लज्जाके मारे कुछ नहीं कह सकती थी दूसरे

मा की मांदगीका मामला था तीसरे मदनमोहन हुकम दे चुके थे इस लिये लाचार होकर उखें दो, एक दिन के वास्ते जानें की तैयारी की थी.

मदनमोहन की स्त्री अपने पतिकी सच्ची प्रीतिमान, शुभचिंतक, दुःख सुखकी साथन, और आज्ञा में रहनेवाली थी और मदनमोहन भी प्रारंभ में उससे बहुत ही प्रीति रखता था परन्तु जबसै वह चुन्नीलाल और शिंभूदयाल आदि नए मित्रोंकी संगति में बैठने लगा नाचरंग की धुनलगी, बेश्याओंके झूठे हावभाव देखकर लोट पोट होगया ? “अय ! सुभानअल्लाह ! क्या जोबन खिल-रहा है !” “वल्लाह ! क्या बहार आरही है ?” “अश्रम बद्दूर क्या भोली, भोली सुरत है !” “अय ! परे हटो !” “मैं सदकै ! मैं कुर्बान मुझे न छोड़ो !” “खुदाको क्रसम ! मेरी तरफ़ तिरछी नज़र सै न देखो !” वस यह चोचलेकी बातें चित्तमें चुभगईं किसी बातका अनुभव तो था ही नहीं तरुणाई की तरंग, शिंभूदयाल और चुन्नीलाल आदिकी संगति, द्रव्य और अधिकार के नशे में ऐसा चकचूर हुआ कि लोक परलोक की कुछ खबर न रही.

यह विचारी सीधी सादी सुयोग्य स्त्री अब गंवारी मालूम होने लगी पहले, पहले कुछ दिन यह बात छिपी रही परन्तु प्रीति के फूलमें कीड़ा लगे पीछै वह रस कहां रहसक्ता है ? उस्समय परस्पर के मिलाप सै किसी का जी नहीं भरताथा, बातोंकी गुल-झटी कभी सुलझने नहीं पातीथी, आधी बात मुख में और आधी होटोंही में हो जातीथी, आंखसै आंख मिलतेही दोनोंको अपने आप हँसी आजाती थी केवल हँसी नहीं उस हँसी में धूप छाया

की तरह आधी प्रीति और आधी लज्जाकी झलक दिखाई देती थी और सच्ची प्रीतिके कारण संसार की कोई वस्तु सुन्दरतामें उससे अधिक नहीं मालूम होती थी. एककी गुप्त दृष्टि सदा दूसरे की ताक झाक में लगी रहती थी क्या चित्रपट देखने में, क्या रमणीक स्थानों की सैर करने में, क्या हँसी दिल्लगी की बातों में कोई मौका नोक शोक सै खाली नहीं जाताथा और संसार के सब सुख अपने प्राण जीवन बिना उन्को फीके लगते थे परन्तु अब वह बातें कहां हैं ? उसकी स्त्री अबतक सब बातों में वैसोही दूढ है बल्कि अज्ञान अवस्था की अपेक्षा अब अधिक प्रीति रखती है परन्तु मदनमोहन का चित्त वह न रहा वह उस विचारी सै कोसों भागता है उसको आफ्त समझता है क्या इन् बातों सै अनसमझ तरुणों की प्रीति केवल आंखों में नहीं मालूम होती ? क्या यह उसकी बेकदरी और झूटी हिंसका सबसे अधिक प्रमाण नहीं है ? क्या यह जाने पीछे कोई बुद्धिमान ऐसे अनसमझ आदमियों की प्रतिज्ञाओंका विश्वास कर सकता है ? क्या ऐसी पवित्र प्रीतिके जोड़े में अंतर डालनेवालों को बाल्मीकि ऋषि का शाप + भस्म न करेगा ? क्या एक हकदार की सच्ची प्रीति के ऐसे चोरों को परमेश्वर के यहां सै कठिन दंड न होगा ?

मदनमोहन की पतिव्रता स्त्री अपने पतिपर क्रोध करना तो सीखीही नहीं है मदनमोहन उसकी दृष्टि में एक देवता है वह अपने ऊपर के सब दुःखों को मदनमोहन की सूरत देखते ही भूल जाती है और मदनमोहन के बड़े सै बड़े अपराधों को सदा

+ मानिषाद प्रतिष्ठां त्वपगमः साश्रुतैः सनाः ॥

यत्क्रौंचमिथुना दिकमवधीः काममोहितम् ॥

जाना न जाना करती रहती है मदनमोहन महीनों उसकी याद नहीं करता परंतु वह केवल मदनमोहन को देखकर जीती है वह अपना जीवन अपने लिये नहीं ; अपने प्राणपति के लिये समझती है जब वह मदनमोहन को कुछ उदास देखती है तो उसके शरीर का रुधिर सूख जाता है जब उसको मदनमोहन के शरीर में कुछ पीड़ा मालूम होती है तो वह उसकी चिन्ता से बावली बन जाती है मदनमोहन की चिन्ता से उसका शरीर सूखकर कांटा हो गया है उसको अपने खाने पीने की बिल्कुल लालसा नहीं है परंतु वह मदनमोहन के खाने पीने की सब से अधिक चिन्ता रखती है वह सदा मदनमोहन की बड़ाई करती रहती है और जो लोग मदनमोहन की ज़रा भी निन्दा करते हैं वह उनकी शत्रु बन जाती है वह सदा मदनमोहन को प्रसन्न रखने के लिये उपाय करती है उसके सन्मुख प्रसन्न रहती है अपना दुःख उसको नहीं जताती और सच्ची प्रीति से बड़प्पन का विचार रखकर भय और सावधानी के साथ सदा उसकी आज्ञा प्रतिपालन करती रहती है.

थोड़े खर्च में घर का प्रबंध ऐसी अच्छी तरह कर रक्खा है कि मदनमोहन को घर के कामों में ज़रा परिश्रम नहीं करना पड़ता जिस्पर फुर्सत के समय खाली बैठकर और लोगों की पंचायत और स्त्रियों के गहने गांठे की थोथी बातों के बदले कुछ, कुछ लिखने पढ़ने, कसीदा काढ़ने और चित्रादि बनाने का अभ्यास रखती है वच्चे बहुत छोटे हैं परंतु उनको खेल ही खेल में अभी से नीति के तत्व समझाए जाते हैं और बेमालूम रीति से धीरे, धीरे हरेक वस्तु का ज्ञान बढ़ाकर ज्ञान बढ़ाने की उनकी

स्वाभाविक रुचिको उत्तेजन दिया जाता है परन्तु उनके मनपर किसी तरह का बोझ नहीं डाला जाता उनके निर्दोष खेलकूद और हंसने बोलने की स्वतन्त्रता में किसी तरहकी बाधा नहीं होने पाती.

मदनमोहन की स्त्री अपने पतिको किसी समय मौकेसै नेक सलाह भी देती है परन्तु बड़ोंकी तरह दबाकर नहीं ; बराबर वालों की तरह झगड़ कर नहीं, छोटों की तरह अपने पतीकी पदवीका विचार करके, उनके चित्त दुःखित होनेका विचार करके, अपनी अज्ञानता प्रगट करके, स्त्रियोंकी ओछी समझ जता कर धीरजसै अपना भाव प्रगट करती है परन्तु कभी लोटकर जवाब नहीं देती, विवाद नहीं करती. वह बुद्धिमती चुन्नीलाल और शिंभूदयाल इत्यादि की स्वार्थपरतासै अच्छी तरह भेदी है परन्तु पतिकी ताबेदारी करना अपना कर्तव्य समझ कर समयकी वाट देख रही है और ब्रजकिशोर को मदनमोहनका सच्चा शुभचिंतक जानकर केवल उसी सै मदनमोहनकी भलाईकी आशा रखती है. वह कभी ब्रजकिशोर सै सन्मुख होकर नहीं मिली परन्तु उसको धर्मका भाई मानती है और केवल अपने पतिकी भलाईके लिये जो कुछ नया वृत्तान्त कहलाने के लायक मालूम होता है वह गुपचुप उंस्सै कहला भेजती है. ब्रजकिशोर भी उसको धर्म की बहन समझता है इस कारण आज ब्रजकिशोरके अनायास क्रोध करके चले जानेपर उंस्ने मदनमोहनके हकमें ब्रजकिशोरकी दया उत्पन्न करने के लिये इस्समय अपने नन्हें बच्चोंको टहलनीके साथ ब्रजकिशोरके पास भेज दिया था परन्तु वह लोटकर आए जितने अपनी ही मेरठ जाने की तैयारी होगी और रातों रात वहां जाना पड़ा.

## प्रकरण २२.

संशय

अज्ञपुरुष श्रद्धा रहित संशय युत विनशाय ॥  
त्रिनाश्रद्धा दुहुं लोकमें ताकों सुख न लखाय ॥ ❀

श्रीमद्भगवद्गीता ॥

लाला ब्रजकिशोर उठकर कपड़े नहीं उतारनें पाए थे इतनें  
में हरकिशोर आ पहुंचा.

“क्यों! भाई! आज तुम अपनें पुरानें मित्रसै कैसें लड़  
आए?” ब्रजकिशोरनें पूछा.

“इस्से आपको क्या? आपके हां तो घीके दिए जल गए  
होंगे” हरकिशोरने जवाब दिया.

“मेरे हां घीके दिये जलनें की इस्में कौन्सी बात थो?”  
ब्रजकिशोरनें पूछा.

“आप हमारी मित्रता देखकर सदैव जला करते थे आज वह  
जलन मिट गई”

“क्या तुम्हारे मनमें अबतक यह झूटा वहम समा रहा है?”  
ब्रजकिशोरने पूछा.

“इस्में कुछ संदेह नहीं” हरकिशोर हुज्जत करनें लगा. “में  
उठसै देखता आता हूं कि आप मुझको देखकर जलते हैं मेरी

\* अज्ञथाश्रद्धानय संशयात्मा विनश्यति ॥

नायंलोकी स्तिनपरो नसुखं संशयात्मनः ॥

और मदनमोहनकी मित्रता देखकर आपकी छातीपर सांप लोटता है. आपने हमारा परस्पर बिगाड़ कराने के लिये कुछ थोड़े उपाय किये ? मदनमोहनके पिताको थोड़ा भड़काया ? जिस दिन मेरे लड़के की बरातमें शहरके सब प्रतिष्ठित मनुष्य आए थे उन्को देखकर आपके जीमें कुछ थोड़ा दुःख हुआ ? शहरके सब प्रतिष्ठित मनुष्योंसँ मेरा मेल देखकर आप नहीं कुढ़ते ? आप मेरी तारीफ़ सुनकर कभी अपने मनमें प्रसन्न हुए ? आपने किसी काममें मुझको सहायता दी जब मैंने अपने लड़के के विवाहमें मजलिस की थी आपने मजलिस करनेसँ मुझे नहीं रोका ? लोगोंके आगे मुझको बावला नहीं बताया ? बहुत कहनेसँ क्या है ? आज ही मदनमोहनका मेरा बिगाड़ सुनकर कचहरीसँ वहां झटपट दौड़गए और दो घंटे एकांतमें बैठकर उस्को अपनी इच्छानुसार पढ़ी पढ़ा दी परन्तु मुझको इन बातोंकी क्या परवा है ? आप और वह दोनों मिलकर मेरा क्या करसके हो ? मैं सब समझलूंगा”

लाला ब्रजकिशोर ये बातें सुन, सुनकर मुस्कराते जाते थे. वह अब धीरज सँ बोले “भाई ! तुम वृथा वहम का भूतबनाकर इतना डरते हो. इस वहमका कुछ ठिकाना है ? तुम तत्काल इन बातोंकी सफ़ाई करते चलेजाते तो मनमें इतना वहम सर्वथा नहीं रहता. क्या स्वच्छ अंतःकरण का यही अर्थ है ? मुझकी जलन किस बात पर होती ? तुम अपना सब काम छोड़कर दिन भर लोगोंकी हाज़री साथते फ़िरोगे, उन्की चाकरी करोगे, उन्को तोहफ़ा तहायफ़ दोगे ? दस, दस बार मसाल लेकर उन्के घर बुलाने जाओगे तो वह क्यों न आवेंगे ? अपने गांठ की



दौलत खर्च करके उनको नाच दिखाओगे तो वह क्यों न तारीफ़ करेंगे ? परन्तु यह तारीफ़ कितनी देरकी, वाह वाह कितनी देरकी ? कभी तुमपर आफ़त आ पड़ेगी तो इन्मैसै कोई तुम्हारी सहायता को आवेगा ? इस खर्चसै देशका कुछ भला हुआ ? तुम्हारा कुछ भला हुआ ? तुम्हारी संतान का कुछ भला हुआ ? यदि इस फ़िज़ूल खर्चके बदले लड़के के पढ़ाने लिखाने में यह रुपया लगाया जाता, अथवा किसी देश हितकारी काममें खर्च होता तो निस्संदेह बड़ाई की बात थी परन्तु मैं इस्में क्या तारीफ़ करता, क्या प्रसन्न होता क्या सहायता करता मुझको तुम्हारी भोली, भोली बातोंपर बड़ा आश्चर्य था इसी वास्ते मैंने तुमको फ़िज़ूल खर्चसै रोका था, तुमको बावला बताया था परन्तु तुम्हारी तरफ़की मेरी मनकी प्रीतिमें कुछ अंतर कभी नहीं आया, क्या तुम यह विचारते हो कि जिस्सै संबंध हो उसकी उचित अनुचित हरेक बातका पक्षपात करना चाहिये ? इन्साफ़ अपने वास्ते नहीं केवल औरोंके वास्ते है ? क्या हाथ मैं डिम-डिमी लेकर सब जगह डोंडी पीटे बिना सच्ची प्रीति नहीं मालूम होती ? इन सब बातोंमें कोई बात तुम्हारी बड़ाईके लायक हो तो घर फूंक तमाशा देखना है. इसी तरह इन सब बातोंमें कोई बात मेरे प्रसन्न होने लायक हो तो तुमको प्रसन्न देखकर प्रसन्न होना है मैं यह नहीं कहता कि मनुष्य ऐसे कुछ काम न करे समय, समय पर अपने बूते मूजिब सबकाम करने योग्य हैं परन्तु यह मामूली काररवाई है जितनबू वैभव अधिक होता है उतनी ही धूमधाम बढ़ जाती है इस लिये इस्में कोई खास बात नहीं पाई जाती है. मैं चाहता हूँ कि तुम सै कोई देश हितैषी ऐसा

काम बनें जिसमें मैं अपने मन की उमंग निकाल सकूँ मनुष्य को जलन उस मौके पर हुआ करती है जब वह आप उस लायक न हो परन्तु तुम को जो बड़ाई बड़े परिश्रम सँ मिली है वह ईश्वर की कृपा सँ मुझ को बेमहनत मिल रही है फिर मुझ को जलन क्यों हो ? तुम्हारी तरह खुशामद कर के मदनमोहन सँ मेल किया चाहता तो मैं सहज मैं करलेता परन्तु मैंने आप यह चाल पसंद न की तो अपनी इच्छा सँ छोड़ी हुई बातों के लिये मुझ को जलन क्यों हो ? जलन की वृत्ति परमेश्वर ने मनुष्य को इसलिये दी है कि वह अपने सँ ऊँची पदवी के लोगों को देखकर उचित रीति सँ अपनी उन्नति का उद्योग करे परन्तु जो लोग जलन के मारे औरों का नुकसान कर के उन्हें अपनी बराबर का बनाया चाहते हैं वह मनुष्य के नाम को धब्बा लगाते हैं. मुझ को तुम सँ केवल यह शिकायत थी और इसी विषय में तुम्हारे विपरीत चर्चा करनी पड़ी थी कि तुमने मदनमोहन सँ मित्रता कर के मित्र के करने का काम न किया तुम को मदनमोहन के सुधारने का उपाय करना चाहिये था परन्तु मैंने तुम्हारे बिगाड की कोई बात नहीं की. हां इस वहम का क्या ठिकाना है ? खाते, पीते, बैठते, उठते, बिना जानें ऐसी सँकड़ों बातें बन जाती हैं कि जिन्का विचार किया करें तो एक दिन मैं बावले बन जायँ. आए तो आए क्यों, गए तो गए क्यों, बैठे तो बैठे क्यों हँसे तो हँसे क्यों, फलानें सँ क्या बात की फलानें सँ क्यों मिले ? ऐसी निरर्थक बातों का विचार किया करें तो एक दिन काम न चले. छुटभैये सँकड़ों बातें बीच की बीच में बनाकर नित्य लड़ाई करा दिया करें पर नहीं अपने मन को

सदैव दृढ़ रखना चाहिये निर्बल मन के मनुष्य जिस तरह की ज़रा ज़रासी बातों में बिगड़ खड़े होते हैं दृढ़ मन के मनुष्य को वैसी बातों की खबर भी नहीं होती इसलिये छोटी, छोटी बातों पर विशेष विचार करना कुछ तारीफ़ की बात नहीं है और निश्चय किए बिना किसी की निंदित बातों पर विश्वास न करना चाहिये. किसी बात में संदेह पड़ जाय तो स्वच्छ मन से कह सुनकर उसकी तत्काल सफ़ाई कर लेनी अच्छी है क्योंकि ऐसे झूटें, झूटें बहम संदेह और मनःकलियत बातों से अबतक हज़ारों घर बिगड़ चुके हैं.”

“खैर ! और बातों में आप चाहें जो कहें परन्तु इतनी बात तो आप भी अंगीकार करते हैं कि मदनमोहन की और मेरी मित्रता के विषय में आप नें मेरे विपरीत चर्चा की बस इतना प्रमाण मेरे कहनें की सचाई प्रगट करने के लिये बहुत है” हर-किशोर कहनें लगा “आप का यह बरताव केवल मेरे संग नहीं है बल्कि सब संसार के संग है आप सब की नुक़्तेचीनी किया करते हैं”

“अब तो तुम अपनी बात को सब संसारके साथ मिलानें लगे परंतु तुम्हारे कहनें से यह बात अंगीकार नहीं हो सकी जो मनुष्य आप जैसा होता है वैसाही सब संसार को समझता है मैंने अपना कर्तव्य समझकर अपने मन के सच्चे, सच्चे विचार तुम से कह दिए अब उनको मानों या न मानों तुम्हें अधिकार है” लाला ब्रजकिशोर ने स्वतन्त्रता से कहा.

“आप सच्ची बात के प्रगट होनें से कुछ संकोच न करें सम्बन्धी हो अथवा बिगाना हो जिस्से अपनी स्वार्थ हानि होती है

उस्सै मन में अन्तर तो पडही जाता है” हरकिशोर कहनें लगा “स्यमन्तक मणि के सन्देह पर श्रीकृष्ण बलदेव जैसे भाईयों में भी मन चाल पड़ गई ब्रह्मसभा में अपमान होने पर दक्ष और महादेव ( ससुर जँवाई ) के बीच भी विरोध हुए विना न रहा.”

“तो यों साफ़ क्यों नहीं कहते कि मेरी तरफ़ सै अबतक तुम्हारे मन में वही विचार बन रहे हैं, मुझको कहना था वह कह चुका अब तुम्हारे मन में आवे जैसे समझते रहो” लाला ब्रजकिशोर ने बेपरवाई सै कहा.

“चालाक आदमियों की यह तो रीति ही होती है कि वह जैसी हवा देखते हैं वैसी वात करते हैं. अबतक मदनमोहन सै आप की अनवन रहती थी अब मुकदमों का समय आते ही मेल हो गया ! अबतक आप मदनमोहन सै मेरी मित्रता छुड़ाने का उपाय करते थे अब मुझको मित्रता रखने के लिये समझाने लगे ! सच है बुद्धिमान मनुष्य जो करना होता है वही करता है परन्तु औरों का ओलंभा मिटाने के लिये उन्के सिर मुफ्त का छप्पर जरूर धर देता है. अच्छा ! आप को लाला मदनमोहन की नई मित्रता के लिये बधाई है और आप के मनोर्थ सफल करने का उपाय बहुत लोग कर रहे हैं” हरकिशोर ने भरमा भरमी कहा.

“यह तुम क्या बक्ते हो मेरा मनोर्थ क्या है ? और मैंने हवा देखकर कौन्सी चाल बदली ?” लाला ब्रजकिशोर कहनें लगे “जैसे नाव में बैठने वाले को किनारे के वृक्ष चलते दिखाई देते हैं इसी तरह तुम्हारी चाल बदल जानें सै तुमको मेरी चाल में अन्तर मालूम पड़ता है. तुम्हारी तबियत को जाचने के लिये तुमने पहले सै कुछ नियम स्थिर कर रखे होते तो तुमको ऐसी भ्रान्ति कभी न

होती मैं ठेठ सै जिस्तरह मदन मोहन को चाहता था, जिस तरह तुमको चाहता था, जिस्तरह तुम दोनों की परस्पर प्रीति चाहता था उसी तरह अब भी चाहता हूँ परन्तु तुम्हारी तबियत ठिकाने नहीं है इस्सै तुम को बारबार मेरी चाल पर सन्देह होता है सो खैर ! मुझै तो चाहै जैसा समझते रहो परन्तु मदनमोहन के साथ बैर भाव मत रक्खो तुच्छ बातों पर कलह करना अनुचित है और बैरी सै भी बैर वढाने के बदले उसके अपराध क्षमा करने मैं बड़ाई मिलती है.”

“ जी हां ! पृथ्वीराज ने शहाबुद्दीन गोरीको क्षमा करके जैसी बड़ाई पाई थी वह सब को प्रगट है ” हरकिशोर ने कहा.

“ आगे की हानि का सन्देह मिटे पीछे पहले के अपराध क्षमा करने चाहिये परन्तु पृथ्वीराज ने ऐसा नहीं किया था इसी सै धोका खाया और—”

“ वस, वस यहीं रहने दीजिये. मेरा मतलब निकल आया आप अपने मुख से ऐसी दशा मैं क्षमा करना अनुचित बता चुके उस्सै आगे सुन्कर मैं क्या करूंगा ? ” यह कह कर हरकिशोर, ब्रजकिशोर के बुलाते, बुलाते उठ कर चला गया.

और ब्रजकिशोर भी इनही बातों के सोच विचार मैं वहां सै उठ कर पलंगपर जा लेटे.

## प्रकरण २३.

—6119—

प्रामाणिकता.

“एक प्रामाणिक मनुष्य परमेश्वर की सर्वोत्कृष्ट रचना है” ÷

पोप.

ब्रजकिशोर कौन हैं ? मदनमोहन की क्यों इतनी सहानुभूति (हमदर्दी) करते हैं ?

अच्छा ! अब थोड़ी देर और कुछ काम नहीं है जितने थोड़ा सा हाल इन्का सुनिये.

लाला ब्रजकिशोर गरीब मा बाप के पुत्र हैं परन्तु प्रामाणिक, सावधान, विद्वान और सरल स्वभाव हैं इन्की अवस्था छोटी है तथापि अनुभव बहुत है यह जो कहते हैं उसी के अनुसार चलते हैं इन्की बहुत सी बातें अब तक इस पुस्तक में आ चुकी हैं इसलिये कुछ विशेष लिखने की जरूरत नहीं है तथापि इतना कहे बिना नहीं रहा जाता कि यह परमेश्वर की सृष्टि का एक उत्तम पदार्थ हैं यह वकील हैं परन्तु अपनी तरफ के मुकद्दमेवालों का झूटा पक्षपात नहीं करते झूटे मुकद्दमे नहीं लेते बूते सै ज्यादा काम नहीं उठाते, परन्तु जो मुकद्दमे लेते हैं उनकी पैरवी बाजबी तौर पर बहुत अच्छी तरह करते हैं. और बहुधा अन्याय सै सताए हुए गरीबों के मुकद्दमों में बेमहत्ताना लिये पैरवी किया

---

x An honest man's the noblest work of God.

Alexander Pope

करते हैं हाकिम और नगरनिवासियों को इन्की बात पर बहुत विश्वास है. यह स्वतन्त्र मनुष्य हैं परन्तु स्वेच्छाचारी और अहंकारी नहीं हैं अपनी स्वतन्त्रता को उचित मर्यादा से आगे नहीं बढ़ने देते परमेश्वर और स्वधर्म पर दृढ़ विश्वास रखते हैं. बात सच कहते हैं परन्तु ऐसी चतुराई से कहते हैं कि इन्का कहना किसी को बुरा नहीं लगता और किसी की हक तल्फ़ी भी नहीं होने पाती. यह थोथी बातों पर विवाद नहीं करते और इन्के कर्तव्य में अन्तर न आता हो तो ये दूसरे की प्रसन्नता के लिये अकारण भी चुप हो रहते हैं अथवा केवल संकेत सा कर देते हैं. जहां तक औरों के हक में अन्तर न आय ; ये अपने ऊपर दुःख उठा कर भी परोपकार करते हैं बैरी से सावधान रहते हैं परन्तु अपने मन में उसकी तरफ़ का बैर भाव नहीं रखते. अपनी ठसक किसी को नहीं दिखलाया चाहते. यह मध्यम भाव से रहने को प्रसन्न करते हैं और इन्की भलमनसात से सब लोग प्रसन्न हैं परन्तु मदनमोहन को इन्की बातें अच्छी नहीं लगतीं और लोगों से यह केवल इतनी बात करते हैं जिसमें वह प्रसन्न रहें और इन्हें झूट न बोलनी पड़े परन्तु मदनमोहन से ऐसा सम्बन्ध नहीं है. उसकी हानि लाभ को यह अपनी हानि लाभ से अधिक समझते हैं इसी वास्तै इन्की उरसे नहीं बन्ती. यह कहते हैं कि "जब तक कुछ काम न हो ; अपने पल्ले में किसी तरह का दाग लगाए बिना हर तरह के आदमी से अच्छी तरह मित्रता निभ सकती है परन्तु काम पड़े पर उच्चित रीति बिना काम नहीं चलता"

यह अपनी भूल जानते ही प्रसन्नता से उसको अंगीकार करके उसके सुधारने का उद्योग करते हैं इसी तरह जो बात नहीं

जान्ते उसमें अपनी झूंटी निपुणता दिखाने पर काम पड़ने पर उसका अभ्यास करके जेम्सवाट की तरह अपनी सच्ची सावधानी से लोगों को आश्चर्य में डालते हैं.

( बहुधा लोग जान्ते होंगे कि जेम्सवाट कलों के काम में एक प्रसिद्ध मनुष्य हो गया है उसके समान काल में उसकी अपेक्षा बहुत लोग अधिक विद्वान् थे परन्तु अपने ज्ञान को काम में लाने के वास्ते जेम्सवाट ने जितनी महनत की उतनी और किसी ने नहीं की. उसने हरेक पदार्थ की वारीकियों पर दृष्टि पहुंचाने के लिये खूब अभ्यास बढ़ाया वह बढई का पुत्र था जब वह बालक था तब ही अपने खिलोनों में से विद्या विषय ढूँड निकालता था. उसके बाप की दुकान में ग्रहों के देखने की कलें रखी थीं जिस्से उसको प्रकाश और जोतिष विद्या का व्यसन हुआ. उसके शरीर में रोग उत्पन्न होने से उसको वैद्यक सीखने की रुचि हुई और बाहर गांव में एकान्त फिरने की आदत से उसने बनस्पति विद्या और इतिहास का अभ्यास किया. गणित शास्त्र के औजार बनाते, बनाते उसको एक आर्गन बाजा बनाने की फ़र्मायश हुई परन्तु उसको उस्समय तक गाना नहीं आता था इसलिये उसने प्रथम संगीत विद्या का अभ्यास करके पीछे से एक आर्गन बाजा बहुत अच्छा बना दिया. इसी तरह एक बाफ़ की कल उसकी दुकान पर सुधरने आई तब उसने गर्मी और बाफ़ विषयक वृत्तान्त सीखने पर मन लगाया और किसी तरह की आशा अथवा किसी के उत्तेजन बिना इस काम में दसू बरस परिश्रम करके बाफ़ की एक नई कल ढूँड निकाली जिस्से उसका नाम सदा के लिये अमर होगया ।



लाला ब्रजकिशोर को संसारी सुख भोगने की तृष्णा नहीं है और द्रव्य की आवश्यकता यह केवल सांसारिक कार्य निर्वाह के लिये समझते हैं इस्वास्तै संसारी कामों की ज़रूरत के लायक परिश्रम और धर्म सँ रुपया पैदा किये पीछे बाकी का समय यह विद्याभ्यास और देशोपकारी बातों में लगाते हैं.

इन्के निकट उन गरीबों की सहायता करने में सच्चा पुन्य है जो सचमुच अपना निर्वाह आप नहीं कर सके, या जिन रोगियों के पास इलाज कराने के लिये रुपया अथवा सेवा करने के लिये कोई आदमी नहीं होता. ये उन अन्समझ बच्चों को पढ़ाने लिखाने में, अथवा कारीगरी इत्यादि सिखा कर कमाने खाने के लायक बना देने में, सच्चा धर्म समझते हैं जिनके मा वाप दरिद्रता अथवा मूर्खता सँ कुछ नहीं कर सके. ये अपने देश में उपयोगी विद्याओं की चर्चा फैलाने, अच्छी, अच्छी पुस्तकों का और भाषाओं सँ अनुवाद करवा कर अथवा नई बनवा कर अपने देश में प्रचार करने, और देश के सच्चे शुभचिन्तक और योग्य पुरुषों को उत्तेजन देने, और कलों की अथवा खेती आदि की सच्ची देश हितकारी बातों के प्रचलित करने में सच्चा धर्म समझते हैं. परन्तु शर्त यह है कि इन सब बातों में अपना कुछ स्वार्थ न हो, अपनी नामवरी का लालच न हो, किसी पर उपकार करने का बोझ न डाला जाय बल्कि किसी को ख़बर हीन होने पाय.

इन्हें थोड़ी आमद सँ अपने घरका प्रबन्ध बहुत अच्छा बांध रक्खा है इन्की आमदनी मामूली नहीं है तथापि जितनी आमदनी आती है उससँ खर्च कम किया जाता है और उसी खर्च में

भावी विवाह आदि का खर्च समझ कर उनके वास्तविक क्रम; क्रम से सींगेवार रकम जमा होती जाती है विवाहादि के खर्चों का मामूल बन्ध रहा है उन्हें फ़िजूल खर्चों सर्वथा नहीं होने पाती परन्तु वाजबी बातोंमें कसर भी नहीं रहती, इनके सिवाय जो कुछ थोडा बहुत बचता है वह बिना बिचारे खर्च और नुकसानादि के लिए अमानत रक्खा जाता है और विश्वास योग्य फायदे के कामों में लगाने से उसकी वृद्धि भी की जाती है.

इनके दो छोटे भाइयों के पढ़ाने लिखाने का बोझ इनके सिर है इस लिये ये उनको प्रचलित विद्याभ्यास की रूढ़ी के सिवाय उनके मानसिक बिचारों के सुधारने पर सब से अधिक दृष्टि रखते हैं. ये कहते हैं कि "मनुष्य के मनके बिचार न सुधरे तो पढ़ने लिखने से क्या लाभ हुआ ?" इन्हें इतिहास और वर्तमान काल की दशा दिखा, दिखा कर भले बुरे कामों के परिणाम और उनकी धारीकी उनके मन पर अच्छी तरह बैठे दी है तथापि ये अपनी दूर दृष्टि से अपनी सम्हाल में गुफ़लत नहीं करते उन्हें कुसंगति में नहीं बैठने देते. यह उनके संग ऐसी युक्ति से बरतते हैं जिसमें न वो उद्धत होकर डिठाई करने योग्य होने पावें न भय से उचित बात करने में संकोच करें. ये जानते हैं कि बच्चों के मनमें गुरु के उपदेश से इतना असर नहीं होता जितना अपने बड़ों का आचरण देखने से होता है इस लिये ये उनको मुखसे उपदेश देकर उतनी बात नहीं सिखाते जितनी अपनी चाल चलन से उनके मन पर बैठते हैं.

ब्रजकिशोर को सब्जी सावधानी से हरेक काममें सहायता मिलती है. सब्जी सावधानी मानों परमेश्वरकी तरफ़से इन्को

हरेक कामकी राह बताने'वाली उपदेशा है परन्तु लोग सच्ची सावधानी और चालाकीका भेद नहीं समझते. क्या सच्ची सावधानी और चालाकी एक है. ?

मनुष्यकी प्रकृतिमें बहुतसी उत्तमोत्तम वृत्ति मौजूद हैं परन्तु सावधानीके बराबर कोई हितकारी नहीं है. सावधान मनुष्य केवल अपनी तवियत पर ही नहीं औरोंकी तवियत पर भी अधिकार रखसक्ता है वह दूसरेसँ बात करते ही उसका स्वभाव पहचान जाता है और उससँ काम निकालने' का ढंग जान्ता है. यदि मनुष्यमें और गुण साधारण हों और सावधानी अधिक हो तो वह अच्छी तरह काम चला सक्ता है परन्तु सावधानी बिना और गुणोंसे काम निकालना बहुत कठिन है.

जिस्तरह सावधानी उत्तम पुरुषोंके स्वभावमें होती है इसी तरह चालाकी तुच्छ और कमीने आदमियोंकी तवियतमें पाई जाती है. सावधानी हमको उत्तमोत्तम बातें बताती है और उनके प्राप्त करने'के लिये उचित मार्ग दिखाती है वह हर कामके परिणाम पर दृष्टि पहुंचाती है और आगे कुछ विगाड़की सूत्र मालूम हो तो झूटे लालचके कामों को प्रारंभ सँ पहले ही अटका देती है परन्तु चालाकी अपने आसपास की छोटी, छोटी चीजों को देख सकती है और केवल वर्तमान समयके फ़ायदोंका विचार रखती है. वह सदा अपने' स्वार्थ की तरफ झुकती है और जिस तरह हो सके, अपने' काम निकाल लेने'पर दृष्टि रखती है. सावधानी आदमी की दृढ बुद्धिकी कहते हैं और वह जाँ, जाँ लोगोंमें प्रगट होती जाती है, सावधान मनुष्यकी प्रतिष्ठा बढ़ती जाती है परन्तु चालाकी प्रगट हुए पीछे उसकी बातका असर नहीं रहता.

चालाकी होशियारीकी नक़ल है और वह बहुधा जानवरों की सी प्रकृतिके मनुष्योंमें पाई जाती है इस लिये उसमें मनुष्य जन्मको भूषित करनेके लायक कोई बात नहीं है वह अज्ञानियोंके निकट ऐसी समझी जाती है जैसे ठट्टेवाजी, चतुराई और भारी भरकम पना बुद्धिमानी समझे जायं.

लाला ब्रजकिशोर सच्ची सावधानी के कारण किसी के उपकार का बोझ अपने ऊपर नहीं उठाया चाहते, किसी से सिफ़ारश आदि की सहायता नहीं लिया चाहते, कोई काम अपने आग्रह से नहीं कराया चाहते, किसी को कच्ची सलाह नहीं देते, ईश्वर के सिवाय किसी भरोसे पर काम नहीं उठाते, अपने अधिकार से बढ़कर किसी काम में दस्तदाज़ी नहीं करते. औरों की मारफ़त मामला करने के बदले रोबरू बातचीत करने को अधिक पसंद करते हैं वह लेनदेन में बड़े खरे हैं परंतु ईश्वर के नियमानुसार कोई मनुष्य सब के उपकारों से उन्नत नहीं हो सक्ता. ईश्वर, गुरु और माता पितादि के उपकारों का बदला किसी तरह नहीं दिया जा सक्ता परंतु ब्रजकिशोर पर केवल इन्हीं के उपकार का बोझ नहीं है वह इससे सिवाय एक और मनुष्य के उपकार में भी बँध रहे हैं.

ब्रजकिशोर का पिता अत्यंत दरिद्री था अपने पास से फ़ीस देकर ब्रजकिशोर की मदरसे में पढ़ाने की उसकी सामर्थ्य न थी और न वह इतने दिन खाली रखकर ब्रजकिशोर को विद्या में निपुण किया चाहता था परन्तु मदनमोहन के पिता ने ब्रजकिशोर की बुद्धि और आचरण देखकर उसे अपनी तरफ से ऊंचे दर्जे तक विद्या पढ़ाई थी उसकी फ़ीस अपने पास से दी थी

उस्की पुस्तकें अपने पास सँ ले दी थीं बल्कि उस्के घर का खर्च तक अपने पास सँ दिया था और यह सब बातें ऐसी गुप्त रीति सँ हुईं कि इन्का हाल स्पष्ट रीति सँ मदनमोहन को भी मालूम न होने पाया था ब्रजकिशोर उसी उपकार के बंधन सँ इस्समय मदनमोहन के लिये इतनी कोशिश करते हैं.

## प्रकरण २४.

— ७१७ —

{ हाथसँ पैदा करने वाले }  
{ और पोतड़ों के अमीर }

अमिल द्रव्यहू यत्नते मिलै छ अवसर पाय ।  
संचितहू रत्नाविना स्वतः नष्ट होजाय ॥÷

हितोपदेशे.

मदनमोहन का पिता पुरानी चाल का आदमी था वह अपना वृत्ता देखकर काम करता था और जो करता था वह कहता नहीं फिरता था उसने केवल हिन्दी पढ़ी थी वह बहुत सीधा सादा मनुष्य था परन्तु व्यापार में बड़ा निपुण था साहूकारे में उस्की बड़ी साख थी. वह लोगों की देखा देखी नहीं; अपनी बुद्धि सँ व्यापार करता था उसने थोड़े व्यापार में अपनी सावधानी सँ

+ अलम्बमिच्छतोर्थयोगार्थस्य प्राप्तिरेव ॥

लभ्यस्याप्यरक्षितस्य निघे रपिस्वयं विनाशः ॥

बहुत दौलत पैदा की थी इस्समय जिस्तरह बहुधा मनुष्य तरह, तरह की बनावट और अन्याय सै औरों की जमा मारकर साहू-कार बन बैठते हैं सोनें चान्दी के जगमगाहट के नीचे अपनें घोर पापों को छिपाकर सज्जन बन्नें का दावा करते हैं धनको अपनी पाप बासना पूरी करनें का एक साधन समझते हैं ऐसा उस्नें नहीं किया था. वह व्यापार में किसी को कसर नहीं देता था पर आप भी किसी सै कसर नहीं खाता था. उन दिनों कुछ तो मार्ग की कठिनाई आदि के कारण हरेक धुने जुलाहे को व्यापार करनें का साहस न होता था इसलिये व्यापार में अच्छा नफ़ा था दूसरे वह वर्तमान दशा और होनहार बातों का प्रसंग समझकर अपनी सामर्थ्य मूजिव हरवार नए रोज़गार पर दृष्टि पहुँचाया करता था इसलिये मक्खन उस्के हाथ लग जाता था, छाछ में और रह जाते थे. कहते हैं कि एकवार नई खानके पन्नेंकी खड़ बाज़ार में विकनें आई परन्तु लोग उस्की असलियत को न पहचान सके और उस्सै खरीद कर नगीना बनवानें का किसी को हौसला न हुआ परन्तु उस्की निपुणाई सै उस्की दृष्टि में यह माल जच गया था इसलिये उस्नें बहुत थोड़े दामों में खरीद लिया और उस्के नगीनें बनावाकर भली भांत लाभ उठाया उसी समय सै उस्की जडजमी और पीछै वह उसै और, और व्यापार में बढ़ाता गया. परन्तु वह आप कभी बढ़कर न चला. वह कुछ तकलीफ़ सै नहीं रहता था परन्तु लोगों को झूटी भड़क दिखाने के लिये फिज़ूलखर्ची भी नहीं करता था उस्की सवारी में नागोरी बैलोंका एक सुशोभित तांगा था और वह खासे मलमल सै बढ़कर कभी वस्त्र नहीं पहनता था वह अपनें स्थान

को झाड़ पोंछकर स्वच्छ रखता था परन्तु झाड़फनूस आदि को फिजूलखर्ची में समझता था उसके हां मकान और दुकानपर बहुत थोड़े आदमी नोकर थे परन्तु हरेक मनुष्य का काम बट रहा था इसलिये बड़ी सुगमता सँ सब काम अपने अपने समय पर होता चला जाता था. वह अपने धर्म पर दृढ था ईश्वर में बड़ी भक्ति रखता था. प्रतिदिन प्रातःकाल घंटा डेढ़ घंटा कथा सुन्ता था और दरिद्री, दुखिया, अपाहजों की सहायता करने में बड़ी अभिरुचि रखता था परन्तु वह अपनी उदारता किसी को प्रगट नहीं होने देता था. वह अपने काम धंदे में लगा रहता था इसलिये हाकिमों और रहींसों सँ मिलने का उसे समय नहीं मिल सका था परन्तु वह वाजवी राह सँ चलता था इसलिये उसै बहुधा उन्सै मिलने की कुछ आवश्यकता भी न थी क्योंकि देशोन्नतिका भार पुरानी रूढी के अनुसार केवल राजपुरुषों पर समझा जाता था. वह महन्ती था इसलिये तन्दुरुस्त था वह अपने काम का बोझ हरगिज़ औरों के सिर नहीं डालता था ; हां यथाशक्ति वाजवी बातों में औरों की सहायता करने को तैयार रहता था.

परन्तु अब समय बदल गया इससमय मदनमोहन के विचार और ही होरहे हैं, जहां देखो ; अमीरी ठाठ, अमीरी कारखाने, वागकी सजावट का कुछ हाल हम पहले लिख चुके हैं मकान में कुछ उससे अधिक चमत्कार दिखाई देता है, बैठक का मकान अंग्रेज़ी चालका बनवाया गया है, उसमें बहुमूल्य शीशे बरतन के सिवाय तरह, तरह का उम्दा सँ उम्दा सामान मिसल सँ लगा हुआ है. सहन इत्यादि में चीनीकी ईंटोंका सुशोभित फ़र्श कश्मीर

के गलीचोंको मात करता है. तबेलेमें अच्छी से अच्छी विलायती गाड़ियें और अरबी, केप, वेलर, आदिकी उम्दा उम्दा जोड़ियें अथवा जोनसवारी के घोड़े बहुतायत सँ मौजूद हैं. साहब लोगों की चिठियें नित्य आती जाती हैं. अंग्रेजी तथा देसी अखबार और मासिकपत्र बहुतसे लिये जाते हैं और उनमें सँ खबरें अथवा आर्टिकलों को कोई देखे या न देखे परन्तु सौदागरों के इश्तहार अवश्य देखे जाते हैं, नई फ़ैशन की चीज़ें अवश्य मंगवाई जाती हैं, मित्रोंका जल्लासा सदैव बना रहता है और कभी कभी तो अंग्रेजों को भी बाल दिया जाता है, मित्रोंके सत्कार करने में यहां किसी तरह को कसर नहीं रहती और जो लोग अधिक दुनियादार होते हैं उनकी तो पूजा बहुतही विश्वास पूर्वक की जाती है ! मदनमोहन की अवस्था पच्चीस, तीस वरस सँ अधिक न होगी. वह प्रगट में बड़ा विवेकी और विचारवान मालूम होता है नए आदमियों सँ बड़ी अच्छी तरह मिलता है उसके मुखपर अमोरी झलकती है वह वख सादे परन्तु बहुमूल्य पहनता है उसके पिता को व्यापारी लोगोंके सिवाय कोई नहीं जान्ता था परन्तु उसकी प्रशंसा अखबारों में बहुधा किसी न किसी बहाने छपती रहती है और वह लोग अपनी योग्यता सँ प्रतिष्ठित होनेका मान उसे देते हैं.

अच्छा ! मदनमोहन ने उन्नति की अथवा अवनति की इस बिषय में हम इस्समय विशेष कुछ नहीं कहा चाहते परन्तु मदनमोहन ने यह पदवी कैसे पाई ? पिता पुत्र के स्वभाव में इतना अन्तर कैसे होगया ? इसका कारण इस्समय दिखाया चाहते हैं.



मदनमोहन का पिता आप तो हरेक बात को बहुत अच्छी तरह समझता था परन्तु अपने विचारों को दूसरे के मन में (उस्का स्वभाव पहिचान कर) बैठा देने की सामर्थ्य उसे न थी उसने मदनमोहन को बचपन में हिन्दी, फारसी, और अंग्रेजी भाषा सिखाने के लिये अच्छे, अच्छे उस्ताद नौकर रख दिये थे परन्तु वह क्या जानता था कि भाषा ज्ञान विद्या नहीं; विद्या का दरवाजा है विद्या का लाभ तो साधारण रीति सँ बुद्धि के तीक्ष्ण होने पर और मुख्य कर के विचारों के सुधरने पर मिलता है. जब उसको यह भेद प्रगट हुआ उसने मदनमोहन को धमका कर राह पर लाने की युक्ति विचारी परन्तु वह नहीं जानता था कि आदमी धमकाने सँ आंख और मुख वन्द कर सकता है, हाथ जोड़ सकता है, पैरों में पड़ सकता है, कहो जैसे कह सकता है, परन्तु चित्त पर असर हुए बिना चित्त नहीं बदलता और सत्संग बिना चित्त पर असर नहीं होता जब तक अपने चित्त में अपनी हालत सुधारने की अभिलाषा न हो औरों के उपदेश सँ क्या लाभ हो सकता है? मदनमोहन का पिता मदनमोहन को धमका कर उसके चित्त का असर देखने के लिये कुछ दिन चुप हो जाता था परन्तु मदनमोहन के मन दुखने के विचार सँ आप प्रवन्ध न करता था और इस देरदार का असर उल्टा होता था. हरकिशोर, शिंभूदयाल, चुन्नीलाल, वगैरे मदनमोहन की बाल्यावस्था को इसी झमेल में निकाला चाहते थे क्योंकि एक तो इस अवकाश में उन लोगों के संग का असर मदनमोहन के चित्त पर दृढ़ होता जाता था दूसरे मदनमोहन की अवस्था के संग उसकी स्वतन्त्रता बढ़ती जाती थी इसलिये मदनमोहन के सुधरने का

के गलीचोंको मात करता है. तबेलेमें अच्छी से अच्छी विलायती गाड़ियें और अरबी, कैप, वेलर, आदिकी उम्दा उम्दा जोड़ियें अथवा जोनसवारी के घोड़े बहुतायत से मौजूद हैं. साहब लोगों की चिट्ठियें नित्य आती जाती हैं. अंग्रेजी तथा देसी अखबार और मासिकपत्र बहुतसे लिये जाते हैं और उनमें से खबरें अथवा आर्टिकलों को कोई देखे या न देखे परन्तु सौदागरों के इश्तहार अवश्य देखे जाते हैं, नई फ़ैशन की चीज़ें अवश्य मंगाई जाती हैं, मित्रोंका जल्सा सदैव बना रहता है और कभी कभी तो अंग्रेजों को भी बाल दिया जाता है, मित्रोंके सत्कार करने में यहां किसी तरह को कसर नहीं रहती और जो लोग अधिक दुनियादार होते हैं उनकी तो पूजा बहुतही विश्वास पूर्वक की जाती है ! मदनमोहन की अवस्था पच्चीस, तीस वरस से अधिक न होगी. वह प्रगट में बड़ा विवेकी और विचारवान मालूम होता है नए आदमियों से बड़ी अच्छी तरह मिलता है उसके मुखपर अमोरी झलकती है वह वस्त्र सादे परन्तु बहुमूल्य पहनता है उसके पिता को व्यापारी लोगोंके सिवाय कोई नहीं जानता था परन्तु उसकी प्रशंसा अखबारों में बहुधा किसी न किसी बहाने छपती रहती है और वह लोग अपनी योग्यता से प्रतिष्ठित होनेका मान उसे देते हैं.

अच्छा ! मदनमोहन ने उन्नति की अथवा अवनति की इस विषय में हम इस्समय विशेष कुछ नहीं कहा चाहते परन्तु मदनमोहन ने यह पदवी कैसे पाई ? पिता पुत्र के स्वभाव में इतना अन्तर कैसे होगया ? इसका कारण इस्समय दिखाया चाहते हैं.

मदनमोहन का पिता आप तो हरेक बात को बहुत अच्छी तरह समझता था परन्तु अपने विचारों को दूसरे के मन में (उस्का स्वभाव पहिचान कर) बैठा देने की सामर्थ्य उसे न थी उसने मदनमोहन को बचपन में हिन्दी, फारसी, और अंग्रेजी भाषा सिखाने के लिये अच्छे, अच्छे उस्ताद नौकर रख दिये थे परन्तु वह क्या जानता था कि भाषा ज्ञान विद्या नहीं; विद्या का दरवाजा है विद्या का लाभ तो साधारण रीति सँ बुद्धि के तीक्ष्ण होने पर और मुख्य कर के विचारों के सुधरने पर मिलता है. जब उसको यह भेद प्रगट हुआ उसने मदनमोहन को धमका कर राह पर लाने की युक्ति विचारी परन्तु वह नहीं जानता था कि आदमी धमकाने सँ आंख और मुख वन्द कर सकता है, हाथ जोड़ सकता है, पैरों में पड़ सकता है, कहो जैसे कह सकता है, परन्तु चित्त पर असर हुए बिना चित्त नहीं बदलता और सत्संग बिना चित्त पर असर नहीं होता जब तक अपने चित्त में अपनी हालत सुधारने की अभिलाषा न हो औरों के उपदेश सँ क्या लाभ हो सकता है? मदनमोहन का पिता मदनमोहन को धमका कर उसके चित्त का असर देखने के लिये कुछ दिन चुप हो जाता था परन्तु मदनमोहन के मन दुखने के विचार सँ आप प्रवन्ध न करता था और इस देरदार का असर उल्टा होता था. हरकिशोर, शिंभूदयाल, चुन्नीलाल, वगैरे मदनमोहन की बाल्यावस्था को इसी झमेल में निकाला चाहते थे क्योंकि एक तो इस अवकाश में उन लोगों के संग का असर मदनमोहन के चित्त पर दृढ़ होता जाता था दूसरे मदनमोहन की अवस्था के संग उसकी स्वतन्त्रता बढ़ती जाती थी इसलिये मदनमोहन के सुधरने का

यह रस्ता न था. मदनमोहन के विचार प्रति दिन दृढ़ होते जाते थे परन्तु वह अपने पिता के भय से उन्हें प्रगट न करता था. खुलासा यह है कि मदनमोहन के पिता ने अपनी प्रीति अथवा मदनमोहन की प्रसन्नता के विचार से मदनमोहन के वचन में अपने रक्षक भाव पर अच्छी तरह बरताव नहीं किया अथवा यों कहो कि अपना कुदरती हक छोड़ दिया इसलिये इन्के स्वभाव में अन्तर पड़ने का मुख्य ये ही कारण हुआ.

ब्रजकिशोर ठेठ से मदनमोहन के विरुद्ध समझा जाता था. ब्रजकिशोर को वह लोग कपटी, चुगल, द्वेषी और अभिमानी बताते थे उनके निकट मदनमोहन के पिता का मन बिगाड़ने वाला वह था. चुन्नीलाल और शिंभूदयाल उसकी सावधानी से डर कर मदनमोहन का मन उसकी तरफ से बिगाड़ते रहते थे और मदनमोहन भी उसपर पिता की कृपा देखकर भीतर से जलता था हरकिशोर जैसे मुंह फट तो कुछ, कुछ भरमा भरमी उसको सुना भी दिया करते थे परन्तु वह उचित जवाब देकर चुप हो जाता था और अपनी निर्दोष चाल के भरोसे निश्चिन्त रहता था हां उसको इन्की चाल अच्छी नहीं लगती थी और इन्के मन का पाप भी मालूम था इसलिये वह इन्से अलग रहता था इन्का वृत्तान्त जानने से जान बूझ कर बेपरवाई करता था उसने मदनमोहन के पिता से इस विषय में बात चीत करना बिल्कुल बन्द कर दिया था मदनमोहन के पिता का परलोक हुए पीछे निस्सन्देह उसको मदनमोहन के सुधारने की चटपटी लगी उसने मदनमोहन को राह पर लाने के लिये समझाने में कोई बात

वाकी नहीं छोड़ी परन्तु उसका सब श्रम व्यर्थ गया उसके सम-  
झानेँ सै कुछ काम न निकला.

अब आज हरकिशोर और ब्रजकिशोर दोनों इज्जत खोकर  
मदनमोहन के पास सै दूर हुए हैं इन्में सै आगै चलकर देखें कौन  
कैसा बरताव करता है ?

## प्रकरण १८.

साहसी पुरुष.

सानुबन्ध कारज करे सब अनुबन्ध निहार  
करै न साहस, बुद्धि बल पंडित करै विचार +

विदुरप्रजागरे.

हम प्रथम लिख चुके हैं कि हरकिशोर साहसी पुरुष था और  
दूर के सम्बन्ध में ब्रजकिशोर का भाई लगता था अब तक उसके  
काम उसकी इच्छानुसार हुए जाते थे वह सब कामों में बड़ा  
उद्योगी और दृढ़ दिखाई देता था उसका मन बढ़ता जाता था  
और वह लड़ाई झगड़े वगैरे के भयंकर और साहसिक कामों में  
बड़ी कारगुजारी दिखलाया करता था. वह हरेक काम के अंग  
प्रत्यंग पर दृष्टि डालने या सोच विचार के कामों में माथा  
खाली करने और परिणाम सोचने या कागज़ी और हिसाबी

+ अनुबन्धानपेक्षेत सानुबन्धेषु कर्मसु ।

संप्रधार्य च कुर्वीत न वगेन समाचरेत् ॥

मामलों में मन लगाने' के बदले ऊपर, ऊपर सै इन्को देख भाल कर केवल बड़े, बड़े कामों में अपने ताँई लगाये रखने' और बड़े आदमियों में प्रतिष्ठा पाने' की विशेष रुचि रखता था. उसने' हरेक अमीर के हां अपनी आवा जाई कर ली थी और वह सबसे मेल रखता था. उसके स्वभाव में जल्दी होने' के कारण वह निर्मूल बातों पर सहसा विश्वास कर लेता था और झट पट उन्का उपाय करने' लगता था उसके बिना बिचारे कामों सै जिस्तरह बिना बिचारा नुकसान होजाता था इसी तरह बिना बिचारे फ़ायदे भी इतने' हो जाते थे जो बिचार कर करने' सै किसी प्रकार संभव न थे. जब तक उसके काम अच्छी तरह सम्पन्न हुए जाते थे, उस्को प्रति दिन अपनी उन्नति दिखाई देती थी, सब लोग उस्की बात मान्ते थे, उस्का मन बढ़ता जाता था और वो अपना काम सम्पन्न करने' के लिये अधिक, अधिक परिश्रम करता था परन्तु जहां किसी बात में उस्का मन रुका उस्की इच्छानुसार काम न हुआ किसीने' उस्की बात दुलख दी अथवा उस्को शाबासी न मिली वहां वह तत्काल आग हो जाता था हरेक काम को बुरी निगाह सै देखने' लगता था उस्की कारगुजारी में फ़र्क आजाता था और वह नुकसान सै खुश होने' लगता था इसलिये उस्की मित्रता भय सै खाली न थी.

कोई साहसी पुरुष स्वार्थ छोड़ कर संसार के हितकारी कामों में प्रवृत्त हो तो कोलम्बसकी तरह बहुत उपयोगी होसका है और अब तक संसार की बहुत कुछ उन्नति ऐसे ही लोगों सै हुई है इस लिये साहसी पुरुष परित्याग करने' के लायक नहीं

हैं परन्तु युक्ति सै काम लेने के लायक हैं हां ! ऐसे मनुष्यों सै काम लेने में उन्का मन बराबर बढ़ाते जांय तो आगै चल कर काबू सै बाहर होजाने का भय रहता है इसलिये कोई बुद्धिमान तो उन्का मन ऐसी रीति सै घटाते बढ़ाते रहते हैं कि न उन्का मन विगडने पावै न हद्सै आगै बढ़ने पावै कोई अनुभवी मध्यम प्रकृति के मनुष्यों को बीचमें रखते हैं कि वह उन्को वाजवी राह बताते रहैं, परन्तु लाला मदनमोहन के यहां ऐसा कुछ प्रवन्ध न था दूसरे उसके विचार मूजिव मदनमोहन नें अपने झूटे अभिमान सै भलाई के बदले जान बूझ कर उसकी इज्जत ली थी इस्कारण हरकिशोर इस्समय क्रोध के आवेश में लाल होरहा था और बदला लेनेके लिये उसके मनमें तरंगें उठती थीं. उस्नें मदनमोहन के मकान सै निकलते ही अपने जी का गुबार निकालना आरम्भ किया.

पहलै उस्को निहालचन्द मोदी मिला उस्नें पूछा “आज कितने की बिक्री की ?”

“खरीदारी की तो यहां कुछ हद ही नहीं है परन्तु माल बेच कर दाम किससै लें जिस्को बहुत नफे का लालच हो वह भले ही बेचै मुझको तो अपनी रकम डबोनी मंजूर नहीं” हरकिशोरनें जवाब दिया.

“हैं ! यह क्या कहते हो ? लाला साहब की रकम में कुछ धोका है ?”

“धोके का हाल थोड़े दिन में खुल जायगा मेरे जान तो होना था वह हो चुका.”

“तुम यह बात क्या समझ कर कहते हो ?” मोदीनें घबरा

कर पूछा “कम सै कम लाख, पचास हजार का तो शीशा बर्तन इस्समय इन्के मकान में होगा”

“समय पर शीशे बर्तन को कोई नहीं पूछता उसकी लागत में रुपये के दो आने नहीं उठते इन्हीं चीजों की खरीदारी में तो सब दौलत जाती रहा मैंने निश्चय सुना है कि इन चीजों की कीमत बाबत पचास हजार रुपये तो ब्राइट साहबके देन हैं और कल एक अंग्रेज दस हजार रुपये मागनें आया था न जानें उसके लेनें थे कि कर्ज मांगता था परन्तु लाला साहब नें किसी सै उधार मंगा कर देनें का करार किया है ? फिर जहां उधार के भरोसे सब काम भुगतनें लगा वहां बाकी क्या रहा ? मैंने अपनी रकम के लिये अभी बहुत तकाजा किया पर वे फूटी कौड़ी नहीं देते इसलिये मैं तो अपने रुपों की नालिश अभी दायर करता हूं तुम्हारी तुम जानों.”

यह बात सुन्ते ही मोदी के होश उड़ गए वह बोला “मेरे भी पांच हजार लेनें हैं मैंने कई बार तगादा किया पर कुछ सुनाई न हुई मैं अभी जाकर अपनी रकम मांगता हूँ जो सूधी तरह देंगे तो ठीक है नहीं तो मैं भी नालिश कर दूंगा. ब्योहार में मुला-हिजा क्या ?

इस्तरह बतला कर दोनों अपने, अपने रस्ते लगे. आगे चल कर हरकिशोर को मिसुर ब्राइट का मुन्शी मिला वह अपने घर भोजन करने जाता था उसै देख कर हरकिशोर अपने आप कहने लगा “मुझे क्या है ? मेरे तो थोड़ेसे रुपये हैं मैं तो अभी नालिश करके पटा लूंगा. मुश्किल तो पचास, पचास हजार वालों की है देखें वह क्या करते हैं ?”



“लाला हरकिशोर किस्पर नालिश की तैयारी कर रहे हैं?”  
मुन्शी नें पूछा.

“कुछ नहीं साहब ! मैं आप से कुछ नहीं कहता. मैं तो विचारे मदनमोहन का विचार कर रहा हूँ हा ! उसकी सब दौलत थोड़े दिन में लुट गई अब उसके काम मैं हल चल हो रही है लोग नालिश करने को तैयार हैं मैंने भी कम्बख्ती के मारे हजार दो एक का कपड़ा दे दिया था इसलिये मैं भी अपने रुपये पटाने की राह सोच रहा हूँ. विचारा मदनमोहन कैसा सीधा आदमी था ?”

“क्या सचमुच उसपर तकाज़ा हो गया ? उसपर तो हमारे साहब के भी पचास हजार रुपये लेने हैं आज सवेरे तो लाला मदनमोहन की तरफ़ सै बड़े काचों सी एक जोड़ी खरीदने के लिये मासुर शिंभूदयाल हमारे साहब के पास गए थे फिर इतनी देर में क्या होगया ? तुमने यह बात किस्से सुनी ?”

“मैं आप वहां सै आता हूँ कल सै गड़बड़ हो रही है कल एक साहब दस हजार रुपये मांगने आए थे इस्पर मदनमोहन नें स्पष्ट कह दिया कि मेरे पास कुछ नहीं है मैं कहीं सै उधार लेकर दो एक दिन मैं आप का बंदोबस्त कर दूंगा. मैंने अपने रुपये के लिये बहुत ताकीद की पर मुझको भी कोरा जवाब ही मिला अब मैं नालिश करने जाता हूँ और निहालचन्द मोदी अभी पांच हजार के लिये पेट पकड़े गया है वह कहता था कि मेरे रुपये इससमय न देंगे तौ मैं भी अभी नालिश कर दूंगा जिस्की नालिश पहलै होगी उसको पूरे रुपये मिलेंगे.”

“तो मैं भी जाकर साहब सै यह हाल कह दूँ तुम्हारी रकम

तो खेरोज है परंतु साहब का कर्जा बहुत बड़ा है जो साहब की इस रकम में कुछ धोका हुआ तो साहब का काम चलना कठिन हो जायगा." ये कहकर मिस्र ब्राइट का मुन्शी घर जानें के बदले साहब के पास दौड़ गया.

लाला हरकिशोर आगे बढ़े तो मार्ग में लाला मदनमोहन की पचपनसो की खरीद के तीन घोड़े लिये हुए आगाहसनजान लाला मदनमोहन के मकान की तरफ जाता मिला उसके देखकर हरकिशोर कहने लगे "ये ही घोड़े लाला मदनमोहन ने कल खरीदे थे माल तो बड़े फ़ायदे से बिका पर दाम पट जाय तब जानिये."

"दामों की क्या है ? हमारा हज़ारों रुपये का काम पहलै पड़ चुका है" आगाहसनजान ने जवाब दिया और मन में कहा "हमारी रकम तो अपने लालच से चुन्नीलाल और शिंभूदयाल घर बैठे पहुंचा जायंगे"

"वह दिन गए आज लाला मदनमोहन का काम डिगमिगा रहा है. उसके ऊपर लोगों का तगादा जारी है जो तुम किसी के भरोसे रहोगे तो थोका खाओगे जो काम करो; अच्छी तरह सोच समझकर करना."

"कल शाम को तो लाला साहब ने हमारे यहां आकर ये घोड़े पसंद किये थे फिर इतनी देर में क्या होगया ?"

जब तेल चुक जाता है तो दिये बुझने में क्या देर लगती है ? चुन्नीलाल, शिंभूदयाल सब तेल चार्ट गए ऐसे चूहों की घात लगे पीछे भला क्या बाकी रह सका था ?"

"मैं जान्ता हूँ कि लाला साहब का बहुतसा रुपया लोग

खागए परंतु उनके काम बिगडनें की बात मेरे मन में अबतक नहीं बैठती तुमनें यह हाल किस्से सुना है ?”

“मैं आप वहां से आया हूं मुझको झूट बोलने से क्या फायदा है ? मैं तो अभी जाकर नालिश करता हूं निहालचन्द मोदी नालिश करने को तैयार है ब्राइट साहव का मुन्शी अभी सब हकीकत निश्चय करके साहव के पास दौड़ा गया है तुमको भरोसा न हो निस्संदेह न मानो तुम न मानोगे इस्से मेरी क्या हानि होगी” यह कहकर हरकिशोर वहां से चल दिया.”

पर अब मदनमोहन की तरफ से आगाहसनजान को धैर्य न रहा. असल रुपे का लालच उसको पीछे हटाता था और नफेका लालच आगे बढ़ाता था पहले रुपे के विचार से तवियत और भी घबराई जाती थी निदान यह राह ठैरी कि इस्समय घोड़ों को फेर ले चलो मदनमोहन का काम बना रहैगा तो पहले रुपे वसूल हुए पीछे ये घोड़े पहुंचा देंगे नहीं तो कुछ काम नहीं.”

इधर हरकिशोरको मार्गमें जो मिलता था उससे वह मदनमोहन के दिवाले का हाल बराबर कहता चला जाता था और यह सब बातें बाज़ार में होती थीं इसलिये एक से कहनें में पांच और सुन लेते थे और उन पांच के मुख से पचासों को यह हाल तत्काल मालूम हो जाता था फिर पचास से पांच सौ में और पांच सौ से पांच हजार में फैलते क्या देर लगती थी ? और अधिक आश्चर्य की बात यह थी कि हरेक आदमी अपनी तरफ से भी कुछ, न कुछ नोन मिर्च लगाही देता था जिस्को एक के कहनें से भरोसा न आया दो के कहनें से आगया, दो के कहनेंसे

न आया चार के कहनें सै आगया मदनमोहन के चालू चलन सै अनुभवी मनुष्य तो यह परिणाम पहले ही सै समझ रहे थे जिस्पर मासूर शिंभूदयाल नें मदनमोहन की तरफ सै एक दो जगह उधार लेनें की बात चीत की थी इसलिये इस चर्चा में किसी को संदेह न रहा. बारूद विछ रही थी बत्ती दिखाते ही तत्काल भमक उठी.

परंतु लाला मदनमोहन या ब्रजकिशोर वगैरे को अबत इस्का कुछ हाल मालूम न था.

## प्रकरण २६.

दिवाला.

कीज समझ, न कीजिए विन विचार व्यवहार ॥

आय रहत जानत नहीं ? सिरको पायन भार ॥

बृद.

लाला मदनमोहन प्रातःकाल उठते ही कुतब जानें की तैयारी कर रहे थे. साथ जानेंवाले अपनें, अपनें कपड़े लेकर आते जाते थे इतनें में निहालचन्द मोदी कई तक्राजगीरों को साथ लेकर आ पहुँचा.

इस्नें हरकिशोर सै मदनमोहन के दिवाले का हाल सुना था उसी समय सै इस्को तलामली लूम रही थी कल कई बार यह मदनमोहन के मकान पर आया पर किसी नें इस्को मदनमोहन के पास तक न जानें दिया और न इस्के आनें की इत्तला की.

संध्या समय मदनमोहन के सवार होने के भरोसे वह दरवाजे पर बैठा रहा परंतु मदनमोहन सवार न हुए इस्सै इस्का संदेह और भी दृढ़ होगया. शहर में तरह, तरह की हज़ारों बातें सुनाई देती थीं इस्सै वह आज सवेरे ही कई लेनदारों को साथ लेकर एकदम मदनमोहन के मकान में घुस आया और पहुँचते ही कहनें लगा “साहब ! अपना हिसाब करके जितने रुपे हमारे बाकी निकलें हम को इसी समय दे दीजिये हमें आप का लेन देन रखना मंजूर नहीं है कल सै हम कई बार यहां आए परंतु पहरे वालों ने आप के पास तक नहीं पहुँचनें दिया.”

“हमारा रुपया खर्च करके हमारे तकाजे सै बचनें के लिये यह तो अच्छी युक्ति निकाली !” एक दूसरे लेनदार ने कहा “परंतु इस्तरह रक़म नहीं पच सकती नालिश करके दमभर में रुपया धरा लिया जायगा.”

“बाहर पहरे चौकी का बंदोबस्त करके भीतर आप अस्वाब बांध रहे हैं !” तीसरे मनुष्य ने कहा “जो दो, चार घड़ी हम लोग और न आते तो दरवाजे पर पहरा ही पहरा रह जाता लाला साहब का पता भी न लगता.”

“इस्में क्या संदेह है ? कल रात ही को लाला साहब अपने बाल बच्चों को तो मेरठ भेज चुके हैं” चौथे ने कहा “इन्साल-वन्सी के सहारे सै लोगों को जमा मारनें का इन दिनों बहुत होसला होगया है”

“क्या इस जमाने में रुपया पैदा करने का लोगों ने यही ढंग समझ रक्खा है ” एक और मनुष्य कहनें लगा “पहले अपनी साहूकारी, मातबरी, और रसाई दिखाकर लोगों के चित्त में

विश्वास बैठाना, अन्त में उन्की रक़म मारकर एक किनारे खे बैठना ”

“मेरी तो जन्म भर की कमाई यही है मैंने समझा था कि थोड़ीसी उमर बाकी रही है सो इसमें आराम सै कट जायगा परंतु अब क्या करूं ?” एक बुड्ढा आंखों में आंसू भरकर कहने लगा “न मेरो उमर महनत करने की है न मुझको किसी का सहारा दिखाई देता है जो तुम सै मेरी रक़म न पटेंगी तो मेरा कहां पता लगेगा ?”

“हमारे तो पांच हज़ार रुपे लेने हैं परंतु लाओ इस्समय हम चार हज़ार में फ़ैसला करते हैं” एक लेनदार ने कहा.

औरों की जमा मारकर सुख भोगने में क्या आनन्द आता होगा ?” एक और मनुष्य बोल उठा.

इतने में और बहुतसे लोगों की भीड़ आगई. वह चारों तरफ़ सै मदनमोहन को घेरकर अपनी, अपनी कहने लगे. मदनमोहन की ऐसी दशा कभी काहे को हुई थी ? उसके होश उड़ गए. चुन्नीलाल, शिंभूदयाल वगैरे लोगों को धैर्य देने की कोशिश करते थे परंतु उन्को कोई बोलने ही नहीं देता था जब कुछ देर खूब गड़बड़ हो चुकी लोगों का जोश कुछ नरम हुआ तब चुन्नीलाल पूछने लगा “आज क्या है ? सब के सब एका एक ऐसी तेजी में कैसे आ गए ? ऐसी गड़बड़ सै कुछ भी लाभ न होगा जो कुछ कहना हो धीरे सै समझा कर कहो”

“हम को और कुछ नहीं कहना हम तो अपनी रक़म चाहते हैं” निहालचन्द ने जवाब दिया.

“हमारी रकम हमारे पल्ले डालो फिर हम कुछ गड़बड़ न करेंगे” दूसरे ने कहा.

“तुम पहले अपने लेने का चिट्ठा बनाओ, अपनी, अपनी दस्तावेज़ दिखाओ, हिसाब करो, उस्समय तुम्हारा रुपया तत्काल चुका दिया जायगा” मुन्शी चुन्नीलाल ने जवाब दिया.

“यह लो हमारे पास तो यह ख़ा है” “हमारा हिसाब यह रहा” “इस रसीद को देखिये” “हमने तो अभी रकम भुगतार्ई है” इस तरह पर चारों तरफ से लोग कहने लगे.

“देखो जी! तुम बहुत हल्ला करोगे तो अभी पकड़ कर कोतवाली में भेज दिए जाओगे और तुम पर हतक इज़त की नालिश की जायगी नहीं तो जो कुछ कहना हो धीरज से कहो” मास्टर शिंभूदयाल ने अवसर पाकर दवाने की तजवीज की.

“हम को लड़ने झगड़ने की क्या ज़रूरत है? हम तो केवल जवाब चाहते हैं जवाब मिले पीछे आप से पहले हम नालिश कर देंगे” निहालचन्द ने सब की तरफ से कहा.

“तुम बूथा घबराते हो हमारा सब माल मता तुम्हारे साम्हने मौजूद है हमारे घर में घाटा नहीं है व्याज समेत सब को कौड़ी, कौड़ी चुका दी जायगी” लाला मदनमोहन ने कहा.

“कोरी बातोंसे जी नहीं भरता” निहालचन्द कहने लगा “आप अपना वही खाता दिखादें. क्या लेना है? क्या देना है? कितना माल मौजूद है? जो अच्छी तरह हमारा मन भर जायगा तो हम नालिश नहीं करेंगे”

“कागज़ तो इस्समय तैयार नहीं है” लाला मदनमोहन ने लजा कर कहा.

“ तो खातरी कैसे हो ? ऐसी अँधेरी कोठरी मैं कोन रहूँ ? ( वृन्द ) जो पहले करिये जतन तो पीछे फल होय । आग लगे खोदे कुआ कैसे पावे तोय ॥ इस काठ कवाड़ के तो समय पर रुपे मैं दो आनें भो नहीं उठते ” एक लेनदार नें कहा.

“ ऐसे ही अनसमझ आदमी जल्दी करके बेसबब दूसरों का काम बिगाड़ दिया करते हैं ” मास्टर शिंभूदयाल कहनें लगे.

इतनें मैं हरकिशोर अदालत के एक चपरासी को लेकर मदनमोहन के मकान पर आ पहुँचे और चपरासी नें सम्मन पर मदनमोहन से कायदे मूजिव इत्तला लिखा ली.

उस्को गए थोड़ी देर न वीतनें पाई थी कि आगा हसनजान के वकील की नोटिस आ पहुँची उस्में लिखा था कि “ आगा हसनजान की तरफ से मुझको आपके जताने के लिये यह फर्मा-यश हुई है कि आप उस्के पहले की खरीद के घोड़ों की कीमत का रुपया तत्काल चुका दें और कल की खरीद के तीन घोड़ों की कीमत चौबीस घन्टे के भीतर भेज कर अपने घोड़े मंगवा लें जो इस मयाद के भीतर कुल रुपया न चुका दिया जायगा तो ये घोड़े नीलाभ कर दिये जायेंगे और इन्की कीमत मैं जो कमी रहै-गी पहले की बाकी समेत नालिश करके आप से वसूल की जायगी ”

थोड़ी देर पीछे मिस्टर ब्राइट का सम्मन और कच्ची कुरकी एक साथ आ पहुँची इस्से लोगों के घरबराहट की कुछ हद न रही घर में मामला होने की आशा जाती रही सबको अपनी, अपनी रकम गलत मालूम होने लगी और सब नालिश करने के लिये कचहरी को दौड गए.



“यह क्या है? किस दुष्ट की दुष्टता से हम पर यह गज़ब का गोला एक साथ आ पड़ा?” लाला मदनमोहन आंखों में आंसू भर कर बड़ी कठिनाई से इतनी बात कह सके.

“क्या कहें? कोई बात समझ में नहीं आती” मुन्शी चुन्नीलाल कहने लगे “कल लाला ब्रजकिशोर यहां से ऐसे बिगड़ कर गए थे कि मेरे मन में इसी समय खटका हो गया था शायद उन्हीं ने यह बखेड़ा उठाया हो बाज़े आदमियों को अपनी बात का ऐसा पक्ष होता है कि वह औरों की तो क्या? अपनी बरवादी का भी कुछ विचार नहीं करते. परमेश्वर ऐसे हटीलों से बचाय. हरकिशोर का ऐसा होसला नहीं मालूम होता और वह कुछ बखेड़ा करता तो उसका असर कल मालूम होना चाहिये था अब तक क्यों न हुआ?”

प्रथम तो निहालचन्द्र कल से अपने मन में घबराहट होनेका हाल आप कह चुका था, दूसरे हरकिशोर की तरफ से नालिश दायर होकर सम्मन आगया, तीसरे चुन्नीलाल ब्रजकिशोर के खभाव को अच्छी तरह जानता था इसलिए उसके मन में ब्रजकिशोर की तरफ से ज़रा भी संदेह न था परन्तु वह हरकिशोर की अपेक्षा ब्रजकिशोर से अधिक डरता था इसलिये उन्हें ब्रजकिशोर ही को अपराधी ठहराने का विचार किया अफ़सोस! जो दुराचारी अपने किसी तरह के स्वार्थ से निर्दोष और धर्मात्मा मनुष्यों पर झूटा दोष लगाते हैं अथवा अपना क्रूर उन्पर वरसाते हैं उनके बराबर पापी संसार में और कौन होगा?

लाला मदनमोहन के मन में चुन्नीलाल के कहने का पूरा विश्वास होगया उन्हें कहा “कि मैं अपने मित्रों को रूपा की

सहायता के लिये चिट्ठी लिखता हूँ मुझको विश्वास है कि उनकी तरफ़ से पूरी सहायता मिलेगी परन्तु सब से पहले ब्रजकिशोर के नाम चिट्ठी लिखूंगा कि अब वह मुझको अपना काला मुंह जन्म भर न दिखलाय ” यह कह कर लाला मदनमोहन चिट्ठियां लिखने लगे.

## प्रकरण २७.

लोक चर्चा ( अफ़वाह )

निन्दा, चुगली, झूठ अरु पर दुखदायक बात ।

जे न करहिं तिन पर द्रवहिं सबेश्वर बहुभांत ॥ +

विष्णुपुराणे.

उस तरफ़ लाला ब्रजकिशोर ने प्रातःकाल उठ कर नित्य नियम से निश्चिन्त होतेही मुन्शी हीरालाल को बुलाने के लिये आदमी भेजा.

हीरालाल मुन्शी चुन्नीलाल का भाई है यह पहले बंदोबस्त के महकमे में नौकर था जब से वह काम पूरा हुआ ; इसकी नौकरी कहीं नहीं लगी थी.

“ तुमने इतने दिन से आकर सूरत तक नहीं दिखाई घर बैठे क्या किया करते हो ? ” हीरालाल को आते ही ब्रजकिशोर कहनें.

+ परापवादपेयुष्य मनृतं च न भाषते ।

अन्यादिगणं चापि तोषते तेन केशवः ॥

लगे “ दफ्तर में जाते थे जब तक तो खैर अवकाश ही न था परन्तु अब क्यों नहीं आते ? ”

“ हुजूर ! मैं तो हरवक्त हाज़िर हूँ परन्तु बेकाम आनें मैं शर्म आती थी आज आपनें याद किया तो हाज़िर हुआ फ़रमाइये क्या हुकम है ? ” हीरालाल ने कहा.

“ तुम ख़ाली बैठे हो इस्की मुझे बड़ी चिन्ता है तुम्हारे विचार सुधरे हुए हैं इस्सै तुमको पुराने हक़ का कुछ ख़याल हो या न हो (!) परन्तु मैं तो नहीं भूल सकता तुम्हारा भाई जवानी की तरंग में आकर नौकरी छोड़ गया परन्तु मैं तो तुम्हें नहीं छोड़ सकता. मेरे यहां इन दिनों एक मुहरिंर की चाह थी सब सै पहले मुझको तुम्हारी याद आई ( मुस्करा कर ) तुम्हारे भाई को दस रुपे महीना मिलता था परन्तु तुम उस्सै बड़े हो इसलिये तुम को उस्सै दूनी तनख्वाह मिलेगी ”

“ जी हां ! फिर आप को चिन्ता न होगी तो और किस्को होगी ? आप के सिवाय हमारा सहायक कौन है ? चुन्नीलाल ने निस्संदेह मूर्खता की परन्तु फिर भी तो जो कुछ हुआ आप ही के प्रताप सै हुआ. ”

“ नहीं मुझको चुन्नीलाल की मूर्खता का कुछ विचार नहीं है मैं तो यही चाहता हूँ कि वह जहां रहै प्रसन्न रहै. हां मेरी उपदेश की कोई, कोई बात उस्को बुरी लगती होगी परन्तु मैं क्या करूँ ? जो अपना होता है उस्का दर्द आता ही है ”

“ इस्में क्या सन्देह है ? जो आप को हमारा दर्द न होता तो आप इस समय मुझको घर सै बुलाकर क्यों इतनी कृपा करते ? आपका उपकार मान्ने के लिये मुझ को कोई शब्द नहीं

मिलते परन्तु मुझ को चुन्नीलाल की समझ पर बड़ा अफ़सोस आता है की उन्नें आप जैसे प्रतिपालक के छोड़ जाने' की ढिठाई की. अब वह अपने किये का फल पावेगा तब उस्की आखें खुलेंगी ”

“ मैं उस्के किसी, किसी काम को निस्सन्देह नापसन्द करता हूँ परन्तु यह सर्वथा नहीं चाहता कि उस्को किसी तरह का दुःख हो ”

“ यह आप की दयालुता है परन्तु कार्य कारण के सम्बन्ध को आप कैसे रोक सकते हैं ? आज लाला मदनमोहन पर तकाजा होगया. जो ये लोग आप का उपदेश मानते तो ऐसा क्यों होता ? ”

“ हाय ! हाय ! तुम यह क्या कहते हो ? मदनमोहन पर तकाजा होगया ! तुमने यह बात किस्से सुनी ? मैं चाहता हूँ कि परमेश्वर करे यह बात झूट निकले ” लाला ब्रजकिशोर इतनी बात कह कर दुःख सागर में डूब गए उन्के शरीर में विजली का सा एक झटका लगा, आखों में आंसू भर आए, हाथ पांज शिथिल होगए. मदनमोहन के आचरण से बड़े दुःख के साथ वह यह परिणाम पहले ही समझ रहे थे इस लिये उन्को उस्का जितना दुःख होना चाहिये पहले होचुका था तथापि उन्को ऐसी जल्दी इस दुखदाई खबर के सुन्नें की सर्वथा आशा न थी इस लिये यह खबर सुन्ते ही उन्का जी एक साथ उमड आया परन्तु वह थोड़ी देर में अपने चित्तका समाधान करके कहने लगे:-

“ हा ! कल क्या था ! आज क्या होगया !! ; शृंगाररसका सुहावनां समां एका एक करुणा से बदलगया ! बेलजिअम की

राजधानी ब्रसेलस पर नैपोलियन नें चढाई कीथी उस्समय की दुर्दशा इस्समय याद आती है, लार्डबायरन लिखता है:-

“निशि मैं बरसेलस गाजि रह्यो ॥

बल, रूप बढाय विराजि रह्यो  
अति रूपवती युवती दरसैं ॥

बलवान सुजान जवान लसैं  
सब के मुख दीपनसों दमकैं ॥

सब के हिय आनंद सों धमकैं  
बहुभांति विनोद प्रमोद करैं ॥

मधुरे सुर गाय उमंग भरैं  
जब रागन की मृदु तान उड़ैं ॥

प्रियप्रीतम नैनन सैन जुड़ैं  
चहुंओर सुखी सुख छायरह्यो ॥

जनु ब्याहन घंट निनाद भयो  
पर मौनगहो ! अविलोक इतै ! ॥

यह होत भयानक शब्द कितै ?  
डरपौ जिन चंचल वायु बहै ॥

अथवा रथ दौरत आवत है  
प्रिय ! नाचहु, नाचहु ना ठहरो ॥

अपनैं सुख की अवधी न करो  
जब जोवन और उमंग मिलैं ॥

• सुख लुटन को दुहु दौर चलैं  
तब नींद कहुं निशआवतै है ? ॥

कुछ औरहु बात सुहावत है ?

पर कान लगा ; अब फेर सुनो ॥

वह शब्द भयानक है दुगनो !

घनघोरघटा गरजी अब ही ॥

तिहँ गूँज मनो दुहराय रही

यह तोप दनादन आवत हैं ॥

ढिंग आवत भूमि कँपावत हैं

“सब शस्त्रसजो, सब शस्त्रसजो” ॥

घबराट बढो सुख दूर भजो

दुखसों विलपैं कलपैं सबही ॥

तिनकी करुणा नहिं जाय कही

निज कोमलता सुनि लाज गए ॥

सुकपोल ततक्षण पीत भए

दुखपाय कराहि बियोग लहैं ॥

जनु प्राण बियोग शरीर सहैं

किहिं भांति करों अनुमान यह ॥

प्रिय प्रीतम नैन मिलैं कबहू ?

जब वा सुख चैनहि रात गई ॥

इहिं भांत भयंकर प्रात भई !!!” +

हां यह खबर तुमनें किस्सै सुनी ?”

- 
- x There was a sound of revelry by night,  
And Belgium's capital had gathered then  
Her Beauty and her Chivalry, and bright  
The lamps shone o'er fair women and brave men ;  
A thousand hearts beat happily ; and when  
Music arose with its voluptuous swell,

“चुन्नीलाल अभी घर भोजन करने आया था वह कहता था”

“वह अबतक घर ही तो उसे एक बार मेरे पास भेज देना हम लोग खुशी प्रसन्नतामै चाहे जितने लडते झगडते रहें परन्तु दुःख दर्द सबमै एक है. तुम चुन्नीलाल, सै कह देना कि मेरे पास आने मैं कुछ संकोच न करे मै उससै ज़रा भी अप्रसन्न नहीं हूँ”

Soft eyes look'd love to eyes which spake again,  
 And all went merry as a marriage bell ;  
 But, hush ! hark ! a deep sound strikes like a rising knell !  
 Did ye not hear it ?—No; 't was but the wind,  
 Or the car rattling o'er the stony street ;  
 On with the dance ! let joy be unconfined,  
 No sleep till morn, when, Youth and Pleasure meet  
 To chase the glowing hours with flying feet—  
 But hark !—that heavy sound breaks in once more,  
 As if the clouds its echo would repeat ;  
 And nearer, clearer, deadlier, than before !  
 Arm ! arm ! it is— it is— the canuon's opening roar !  
 Ah ! then and there was hurrying to and fro,  
 And gathering tears and tremblings of distress,  
 And cheeks all pale, which but an hour ago  
 Blush'd at the praise of their own loveliness ;  
 And there were sudden partings, such as press  
 The life from out young hearts, and choking sighs  
 Which ne'er might be repeated; who would guess  
 If ever more should meet those mutual eyes,  
 Since upon night so sweet such awful morn should rise !

Lord Byron.

“राम, राम ! यह हज़ूर क्या फरमाते हैं ? आप की अप्रसन्नता का विचार कैसे हो सकता है ? आप तो हमारे प्रतिपालक है. मैं जाकर अभी चुन्नीलाल को भेजता हूँ वह आकर अपना अपराध क्षमा करायगा और चला गया होगा तो शामको हाजिर होगा ” हीरालालनें उठते उठते कहा.

“अच्छा ! तुम कितनी देर मैं आओगे ?”

“मैं अभी भोजन करके हाजिर होता हूँ” यह कह कर हीरालाल खसत हुआ.

लाला ब्रजकिशोर अपने मनमें विचारनें लगे कि “अब चुन्नीलाल से सहज मैं मेल हो जायगा परन्तु यह तकाज़ा कैसे हुआ ? कल हरकिशोर क्रोधमें भर रहा था इससे शायद उसीनें यह अफवा फौलाई हो उसनें ऐसा किया तो उसके क्रोधनें बड़ा अनुचित मार्ग लिया और लोगोंनें उसके कहनें मैं आकर बड़ा धोका खाया.

“अफवा वह भयंकर वस्तु है जिस्से बहुत से निर्दोष दूषित बन जाते हैं. बहुत लोगोंके जोमें रंज पड जाते हैं बहुत लोगों के घर बिगड जाते हैं. हिन्दुस्थानियोंमें अबतक बिद्याका व्यसन नहीं है समय की क़दर नहीं है भले बुरे कामों की पूरी पहचान नहीं है इसी से यहांके निवासी अपना बहुत समय औरों के निज की बातों पर हाशिया लगाने में और इधर उधरकी ज़टल हांकने में खो देतेहैं जिस्से तरह, तरह की अफवाएँ पैदा होती हैं और भलेमानसोंकी झूटी निंदा अफवाकी ज़हरी पवनमें मिलकर उनके सुयशको धूंधला करती है इन अफवा फैलाने वालोंमें कोई, कोई दुर्जन खाने कमाने वाले हैं कोई कोई दुष्ट बैर और जलन से



औरों की निन्दा करने वाले हैं और कोई पापी ऐसे भी हैं जो आप किसी तरह की योग्यता नहीं रखते इस लिये अपना भरम बढ़ाने को बड़े बड़े योग्य मनुष्यों की साधारण भूलों पर टीका करके आप उनके बराबर के बना चाहते हैं अथवा अपना दोष छिपाने के लिये दुसरे के दोष ढुंढते फिरते हैं या किसी की निन्दित चर्चा सुनकर आप उस्सै जुदे बन्न के लिये उसकी चर्चा फैलाने में शामिल होजाते हैं या किसी लाभदायक वस्तु सै केवल अपना लाभ स्थिर रखने के लिये औरों के आगे उसकी निंदा किया करते हैं पर बहुतसै ठिलुप अपना मन बहलाने के लिये औरों की पंचायत ले बैठते हैं बहुतसै अन्समझ भोले भावसै बात का मर्म जाने बिना लोगोंकी बनावट में आकर धोका खाते हैं जो लोग औरों की निंदा सुनकर कांपते हैं वह आप भी अपने अजानपने में औरोंकी निंदा करते हैं ! जो लोग निर्दोष मनुष्यों की निंदा सुनकर उनपर दया करते हैं वह आप भी धीरे सै, कान में झुककर, औरों सै कहने के वास्तै मनै करकर, औरोंकी निंदा करते हैं ! जिन लोगोंके मुख सै यह वाक्य सुनाई देते हैं कि “बड़े खेद की बात है” “बड़ी बुरी बात है” बड़ी लज्जा की बात है” “यह बात मान्न योग्य नहीं” “इस्में बहुत संदेह है” “इन्वातों सै हाथ उठाओ” वह आप भी औरों की निंदा करते हैं ! वह आप भी अफ़वाह फैलाने वालोंकी बात पर थोड़ा बहुत विश्वास रखते हैं ! झूटी अफ़वाह सै केवल भोले आदमियों के चित्त पर ही बुरा असर नहीं होता वह सावधान सै सावधान मनुष्यों को भी टगती है. उस्का एक, एक शब्द भले मानसों की इज्जत लूटता है कल्पद्रु म में कहा है “होत चुगल संसर्ग ते सज्जन मनहुं विकार ॥

कमल गंध वाही गलिन धूर उड़ावत ब्यार ॥ १ \* ” जो लोग असली बात निश्चय किये बिना केवल अफवाके भरसे किसी के लिये मत बांध लेते हैं वह उसके हक में बड़ी बेइन्साफी करते हैं, अफवा के कारण अबतक हमारे देशको बहुत कुछ नुकसान हो चुका है नादिरशाहसँ हारमान्कर मुहम्मदशाह उसै दिल्ली में लिवा लाया तब नगर निवासियोंने यह झूटी अफवा उड़ा दी की नादिरशाह मरगया. नादिरशाह ने इस झूटी अफवा को रोकने के लिये बहुत उपाय किये परन्तु अफवा फैले पीछे कब रक-सक्ती थी ! लाचार होकर नादिरशाहने बिज़न बोल दिया. दोपहरके भीतर भीतर लाख मनुष्यों सँ अधिक मारे गए ! तथापि हिन्दुस्थानियों की आंख न खुली.

“हिन्दुस्थानियों को आज कल हर बात में अंग्रेजों की नक़ल करने का चस्का पड रहा है तो वह भोजन बख़्खादि निरर्थक बातों की नक़ल करने के बदले उनके सच्चे सद्गुणों की नक़ल क्यों नहीं करते ? देशोपकार, कारीगरी और व्यापारादि में उन्की सी उन्नति क्यों नहीं करते ? अपना स्वभाव स्थिर रखने में उन्का दृष्टांत क्यों नहीं लेते ? अंग्रेजों की बात चीत में किसी की निजकी बातों का चर्चा करना अत्यंत दूषित समझा जाता है. किसीकी तन्ख्वाह या किसी की आमदनी, किसी का अधिकार या किसी का रोज़गार, किसी की सन्तान या किसी के घर का वृतान्त पूछने में, पूछा होय तो कहने में कहा होय तो सुन्ने में वह लोग आनाकानी करते हैं और किसी समय तो किसी का

\* सुजनाना मपित्त्रदयं पिशुनपरिषवंगलि म मिह भवति ।

पवनः परामवाही रथ्यासुवहन् रजखलो भवति ॥

नाम, पता और उम्र पूछना भी ढिटाई समझा जाता है अपने निज के सम्बन्धियों की निज की बातों से भी अजान रहना वह लोग बहुधा पसंद करते हैं रेल में, जहाज़ में खाने पीने के जलसों में, पास बैठने में और बात चीत करने में जान पहचान नहीं समझी जाती. वह लोग किराए के मकान में बहुत दिन पास रहने पर बल्कि दुःख दर्द में साधारण रीति से सहायता करने पर भी दूसरे की निज बातों से अजान रहते हैं. जबतक जान पहचान स्थिर रखने के लिये दूसरे की तरफ़ से सवाल न हो, अथवा किसी तीसरे मनुष्य ने जान पहचान न कराई हो, नित्य की मिला भेट्टी और साधारण रीति से बात चीत होने पर भी जान पहचान नहीं समझी जाती और जान पहचान हुए पीछे भी मित्रता होने में बड़ी देर लगती है क्योंकि वह लोग स्वभाव पहचाने बिना मित्रता नहीं करते पर मित्रता हुए पीछे भी दूसरे की निज की बातों से अजान रहना अधिक पसन्द करते हैं. उनके यहां निज की बातों के पूछने की रीति नहीं है उनको देश सम्बन्धी बातें करने का इतना अभ्यास होता है कि निज के वृत्तान्त पूछने का अवकाश ही नहीं मिलता परंतु निज की बातों से अजान रहने के कारण उनकी प्रीति में कुछ अन्तर नहीं आता. मनुष्य का दुराचार साबित होने पर वह उसी तत्काल छोड़ देते हैं परंतु केवल अफ़वा पर वह कुछ ख्याल नहीं करते बल्कि उसका अपराध साबित न हो जबतक वह उसको अपना बचाव करने के लिये पूरा अवकाश देते हैं और उचित रीति से उसका पक्ष करते हैं.”

## प्रकरण २८.

\*—\*

फूटका काला मुह.

फूट गए हीरा की बिकानी कनी हाट, हाट ॥  
 काहू घाट मोल काहू बाढ मोल कों लयो ॥  
 दूट गई लंका फूट मिल्यो जो बिभीषण है ॥  
 रावन समेत बंस आसमान को गयो ॥  
 कहे कविगंग दुर्योधन सो छत्रधारी ॥  
 तनक के फूटेते गुमान वाको नै गयो ॥  
 फूटेते नर्द उठ जात बाजी चौपर की ॥  
 आपस के फूटे कहु कौन को भलो भयो ॥ ? ॥

गंग.

थोड़ी देर पीछे मुन्शी चुन्नीलाल आ पहुँचा परन्तु उसके चहरे का रंग उड़ रहा था लाज से उसकी आंख ऊँची नहीं होती थी प्रथम तो उसकी सलाह से मदनमोहन का काम बिगड़ा दूसरे उसकी कृतघ्नता पर ब्रजकिशोर ने उसके साथ ऐसा उपकार किया इसलिये वह संकोच के मारे धरती में समाया जाता था.

“तुम इतने क्यों लजाते हो ? मैं तुम से ज़रा भी अप्रसन्न नहीं हूँ बल्कि किसी, किसी बात में तो मुझको अपनी ही भूल मालूम होती है मैं लाला मदनमोहनकी हरेक बातपर हदसे ज्यादा ज़िद करने लगता था परन्तु मेरी वह ज़िद अनुचित थी. हरेक मनुष्य अपने विचार का आप धनी है मैं चाहता हूँ कि आगे को ऐसी सूरत न हो और हम सब एक चित्त होकर रहें परन्तु मैंने

तुम को इस्समय इस सलाह के लिये नहीं बुलाया इस विषय में तो जब तुम्हारी तरफ़ से चाहना मालूम होगी देखा जायगा” लाला ब्रजकिशोर कहने लगे “इस्समय तो मुझको तुम से हीरालाल की नौकरी बाबत सलाह करनी है यह बहुत दिन से खाली है और मुझको अपने यहां इस्समय एक मुहरिरे की जरूरत मालूम होती है तुम कहो तो इन्हें रख लूँ ?”

“इसमें मुझ से क्या पूछते हैं ? इसके लिये आप मालिक हैं” मुन्शी चुन्नीलाल कहने लगा “मेरी तो इतनी ही प्रार्थना है कि आप “मेरी सूर्यता पर दृष्टि न करें अपने बडप्पन का विचार रखें. पहली बातों के याद करने से मुझको अत्यन्त लज्जा आती है आप नें इस्समय लाला हीरालाल को नौकर रखकर मुझे मात कर दिया.”

“मैं तुम को लज्जित करने के लिये यह बात नहीं कहता मैंने अपने मन का निज भाव तुम को इसलिये समझा दिया है कि तुम मुझे अपना शत्रु न समझो” लाला ब्रजकिशोर कहने लगे “हिन्दुस्थान के सत्यानाश की जड़ प्रारम्भ से यही फूट है इसी के कारण कौरव पांडवों का घोर युद्ध हुआ, इसी के कारण नन्द वंश की जड़ उखड़ी, पृथ्वीराज और जयचन्द की फूट से हिन्दुस्थान में मुसलमानों का राज आया और मुसलमानों का राज भी अन्त में इसी फूट के कारण गया. सौ सत्रा सौ बरस से लेकर अबतक हिन्दुस्थानमें कुछ ऐसे अप्रबन्ध, फूट और स्वेच्छाचारकी हवा चली कि बहुधा लोग आपस में कट मरे. साहूजी नें ईस्ट इन्डियन कम्पनी को देवी कोटे का किला और ज़िला देकर उसके द्वारा अपने भाई प्रताप सिंह से तंजोर का राज छीन लिया.

बंगाल के सूबेदार सिराजुद्दौला सै अधिकार छीन्ने के लिये उसके बखशी मीर जाफ़र और दीवान राय दुल्लभ आदि ने' कंपनी को दक्षिण कालपी तक की जमींदारी एक किरोड़ रुपया नक़्द और कलकत्ते के अंग्रेजों को पचास लाख, फ़ौज़ को पचास लाख और और लोगों को चालीस लाख अनुमान देने' किये. जब मीर जाफ़र सूबेदार हुआ तब उससै अधिकार छीन्ने के लिये उसके ज़वाई क़ासम अलीखां ने' कंपनी को वर्दवान मेदनीपुर, चट गांव के ज़िले, पांच लाख रुपे नक़्द, और कौन्सिल वालों को बीस लाख रुपे देने' किये. जब क़ासम अलीखां सूबेदार होगया और महसूल बावत उसका कंपनी सै बिगाड़ हुआ तब मीर जाफ़र ने' कंपनी को तीस लाख रुपे नक़्द और बारह हज़ार सवार और बारह हज़ार पैदलों का खर्च देकर फिर अपना अधिकार जमा लिया. उधर अवध का सूबेदार शुजाउद्दौला कंपनी को चालीस लाख रुपे नक़्द और लड़ाई का खर्च देना करके उसकी फ़ौज़ रहेलों पर चढा लेगया. दखन में बालाजी राव पेशवा के मरते ही पेशवाओं के घराने' में फूट पडी दो थोक होगए. अब तक पंजाब बच रहा था रणजीत-सिंह की उन्नति होती जाती थी परन्तु रणजीतसिंह के मरते ही वहां फूटने' ऐसे पांव फैलाए कि पहले सब झगड़ों को मात कर दिया. राजा ध्यानसिंह मन्वी और उसके बेटे हीरासिंह आदि की स्वार्थपरता, लहनासिंह और अजीतसिंह सिंधां वालों का छल अर्थात् कुंवर शेरसिंह और राजा ध्यानसिंहके जी में एक दूसरे की तरफ सै सन्देह डालकर विरोध बढ़ाना, और अन्त में दोनों के प्राण लेना राजकुमार खडगसिंह उसका बेटा नोनिहालसिंह

राजकुमार शेरसिंह उसका बेटा प्रतापसिंह आदिकी अनुसमझी सै आपस मैं वह कटमकटा हुई कि पांच बरस के भीतर भीतर उसके बंश मैं सिवाय दिलीपसिंह नामी एक बालक के कोई न रहा और उसका राज भी कंपनी के राज मैं मिलगया. किसी नें सच कहा है, “अल्पसार हू बहुत मिल करैं बड़ो सो जोर ॥ जों गजको बंधन करे तृणकी निर्मित डोर ॥” + इसलिये मैं आपस की फूटको सर्वथा अच्छी नहीं समझता तुम मेरे पास सै गए थे इसलिये मुझ को तुम्हारे कामों पर विशेष दृष्टि रखनी पड़ती थी परन्तु तुम अपने जीमें कुछ और ही समझते रहे. चलो खैर! अब इन बातों की चर्चा करने सै क्या लाभ है ”

“आप यह क्या कहते हैं? आप मेरे बड़े हैं मैं आप का बरताव और तरह कैसे समझ सका था? ” चुन्नी लाल कहने लगा “आप नें बचपन सै मेरा पालन किया, मुझ को पढ़ा लिखा कर आदमी बनाया इससै बड़ कर कोई क्या उपकार करेगा? मैं अच्छी तरह जान्ता हूँ कि आप नें मुझ सै जो कुछ भला बुरा कहा; मेरी भलाई के लिये कहा. क्या मैं इतना भी नहीं जान्ता कि दंगा करने सै मां अपने बालक को मारती है दूसरे सै कुछ नहीं कहती यदि आप को हमारे प्रतिपालन की चिन्ता मन सै न होती तो ऐसे कठिन समय मैं लाला हीरा लाल को घर सै बुला कर क्यों नौकर रखते? ”

“भाई! अब तो तुम नें वही खुशामद की लच्छेदार बातें छेड़ दीं ” लाला ब्रजकिशोर नें हँस कर कहा.

+ वहनामत्प साराणां समवायोहि दुर्जयः ॥

तस्य विधीयते रज्जुबन्धनो दन्तिनरतया ॥

“आप के जी०में मेरी तरफ का संदेह हो रहा है इससे आप को ऐसा ही भ्यासता होगा परन्तु इन्में से कौन्सी बात आप को खुशामद की मालूम हुई ? ”

“मनुस्मृति में कहा है “ आकृति, चेष्टा, भाव, गति, वचन रीति, अनुमान ॥नैन सेन, मुखकांति लख मन की रुचि पहि-चान ॥ १ † ” लाला ब्रजकिशोर कहनें लगे “तुम कहते हो कि “ आप नें जो कुछ भला बुरा कहा मेरी भलाई के लिये कहा” परन्तु उस्समय तुम यह सर्वथा नहीं समझते थे तुम्हारे कामों से यह स्पष्ट जाना जाता था कि तुम मेरी बातोंसे अप्रसन्न हो और तुम्हारा अप्रसन्न होना अनुचित न था क्योंकि मेरी बातों से तुम्हारा नुकसान होता था मुझको इस्बातका पीछे विचार आया मुझको इस्समय इन बातों के जताने की ज़रूरत न थी परन्तु मैंने इसलिये जतादी कि मैं भी सच झूट को पहचानता हूँ सचाई बिना मुझ से सफाई न होगी ”

“ आप की मेरी सफाई क्या ? सफाई और बिगाड बराबर वालों में हुआ करता है, आप तो मेरे प्रतिपालक हैं आप की बराबरी में कैसे कर सकता हूँ ? ” मुन्शी चुन्नीलाल ने गंभीरता से कहा.

यह तो बहाने साजी की बातें हैं सफाई के ढंग और ही हुआ करते हैं मुझको तुम्हारा सब भेद मालूम है परन्तु तुमने अबतक कौन्सी बात खुल के कही ?” लाला ब्रजकिशोर कहनें लगे “मैं पूछता हूँ कि तुमने मदनमोहन के यहां से सिवाय तन-

† आकारे रिङ्गितैग्या चेष्टया भाषितेन च ॥

नेत्रवक्त्र विकारिश्च गृह्यतेन गंतमनः ॥



ख्वाह के और कुछ नहीं लिया तो तुम्हारे पास आठ दस हजार रुपे कहां सै आगए ? मिसुर ब्राइट इत्यादि सै तुम जो कमीशन लेते हो उसका हाल मैं उन्के मुख सै सुन चुका हूँ तुम्हारी और शिंभूदयाल की हिस्सा पत्ती का हाल मुझे अच्छी तरह मालूम है. हरकिशोर और निहालचन्द गली, गली तुम्हारी धूल उड़ाते फिरते हैं. मैं नहीं जान्ता कि जब इस्की चर्चा अदालत तक पहुँचेगी तो तुम्हारे लिये क्या परिणाम होगा ? मैंने केवल तुम सै सलाह करने के लिये यह चर्चा छोड़ी थी परन्तु तुम इस्के छिपाने मैं अपनी सब अकलमंदी खर्च करने लगे तो मुझको पूछने सै क्या प्रयोजन है ? जो कुछ होना होगा समय पर अपने आप हो रहेगा”

“आप क्रोध न करें मैंने हर काम मैं आप को अपना मालिक और प्रतिपालक समझ रक्खा है मेरी भूल क्षमा करें और मुझको इस्समय सै अपना सच्चा सेवक समझते रहें” मुन्शी चुन्नीलाल ने कुछ, कुछ डरकर कहा “आप जान्ते हैं कि कुन्वे का बड़ा खर्च है इस्के वास्तै मनुष्य को हजार तरह के झूट सच बोलने पड़ते हैं ( वृन्द ) “उदर भरन के कारने प्राणी करत इलाज ॥ नाचे, बांचे, रणभिरे, राचे काज अकाज ॥”

“संसार की यही रीति है. प्रसंग रत्नावली मैं लिखा है “ज्ञान वृद्ध तपवृद्ध अरु वयके वृद्ध सुजान ॥ धनवानन के द्वार कों सेवें भृत्य समान ॥ + ” लाला ब्रजकिशोर कहने लगे “तुमको मेरी एकाएक राय पलटनेका आश्चर्य होगा परन्तु आश्चर्य न करो. जिस

---

+ वयोवृद्धास्तपोवृद्धा ज्ञानवृद्धा सदापरे ॥

तेसवें धनवृद्धस्य द्वारि तिष्ठंति किंकरा :

तरह शतरंज में एक, एक चाल चलनेंसे बाज़ीका नक़्शा पलटता जाता है इसी तरह संसार में हरेक बात में काम काज की रीति भांति बदलती रहती है अबतक यह समझता था कि मुझको मदन-मोहनसे अवश्य इन्साफ़ मिलेगा परंतु वह समय निकल गया अब मैं फ़ायदा उठाऊं या न उठाऊं मदनमोहन को फ़ायदा पहुँचाना सहज नहीं, मेरा हाल तुम अच्छी तरह जान्ते हो मैं केवल अपनी हिम्मत के सहारे सब तरह का दुःख झेल रहा हूँ परन्तु मेरे कर्तव्य काम मुझको ज़रा भी नहीं उभरनें देते, कहते हैं कि अत्यंत विपत्तिकाल में महर्षि विश्वामित्र ने भी चंडाल के घर से कुत्ते का मांस चुराया था ! फिर मैं क्या करूँ ? क्या न करूँ कुछ बुद्धि काम नहीं करती”

“समय बीते पीछे आप इन सब बातों की याद करते हैं अब तो जो होना था हो चुका यदि आप पहले इन बातों को विचार करते तो केवल आप को ही नहीं आप के कारण हम लोगों को भी बहुत कुछ फ़ायदा हो जाता”

“तुम अपने फ़ायदे के लिये तो वृथा खेद करते हो !” लाला ब्रजकिशोर ने हंस कर जवाब दिया “अलबत्ता मैं मदनमोहन से साफ़ जवाब पाए बिना कुछ नहीं कर सक्ता था क्योंकि मुझ को प्रतिज्ञा भंग करना मंजूर न था क्या तुम को मेरी तरफ़ से अब तक कुछ संदेह है ?”

“जी नहीं, आप की तरफ़ का तो मुझ को कुछ संदेह नहीं है परन्तु इतना ही विचार है कि खल मैं से तेल आप किस तरह निकालेंगे !” मुन्शी चुन्नीलाल ने जीमें संदेह कर के कहा.

“इस्की चिन्ता नहीं, ऐसे काम के लिये लोग यह समय बहुत अच्छा समझते हैं”

“बहुत अच्छा ? अब मैं जाता हूँ परन्तु — — —” मुंशी चुन्नीलाल कहते, कहते रुक गया.

“परन्तु क्या ? स्पष्ट कहो, मैं जानता हूँ कि तुम्हारे मन का संदेह अब तक नहीं गया. तुम्हारी हज़ार बार राज़ी हो तो तुम सफ़ाई करो नहीं तो न करो अभी कुछ नहीं बिगड़ा मेरा कौन्सा काम अटक रहा है ? तुम अपना नफा नुकसान आप समझ सकते हो ”

“आप अप्रसन्न न हों, मुझको आपपर पूरा भरोसा है मैं इस कठिन समय में केवल आप पर अपने निस्तार का आधार समझता हूँ मेरी लायकी, नालायकी मेरे कामों से आप को मालूम हो जायगी परन्तु मेरी इतनीही विनती है कि आप भी जरा नरम ही रहें इन्को बातों में बढ़ावा देकर इन्सै सब तरह का काम ले सकते हैं परन्तु इन पर एतराज़ करने से यह चिड़ जाते हैं. कल के झगड़े के कारण आजके तकाज़े का सन्देह इन्को आप पर हुआ है परन्तु अब मैं जाते ही मिटा दूंगा” मुंशी चुन्नीलाल ने बात पलटकर कहा और उठकर जाने लगा.

“तुम किया चाहोगे तो सफ़ाई होनी कौन कठिन है ? (वृन्द) प्रेरक ही ते होत है कारज सिद्ध निदान ॥ चढ़े धनुष हू ना चले बिना चलाए बान ॥ १ सुजन बीच पर दुहुनको हरत कलह रस पूर ॥ करत देहरी दीप जौं घर आंगन तम दूर ॥ २” यह कहकर लाला ब्रजकिशोर ने चुन्नीलाल को रुखसत किया.

चुन्नीलाल के चित्त पर ब्रजकिशोर की कहन और हीरालाल

की नौकरी सै बड़ा असर हुआ था परन्तु अबतक ब्रजकिशोर की तरफ सै उस्का मन पूरा साफ़ न था. यह बाते ब्रजकिशोर के स्वभाव सै इतनी उल्टी थीं कि ब्रजकिशोर के इतने समझाने पर भी चुन्नीलाल का मन न भरा. वह सन्देह के झूले में झोटे खारहा था और बड़ा विचार करके उस्नें यह युक्ति सोची थी कि “कुछ दिन दोनों को दम मै रखूं, ब्रजकिशोर को मदनमोहन की सफ़ाई की उम्मेद पर ललचाता रहूं और इस काम की कठिनाई दिखा, दिखाकर अपना उपकार जताता रहूं. मदनमोहन को अदालत के मुकद्दमों मै ब्रजकिशोर सै मदद लेने की पट्टी पंढाऊं पर बेपरवाई जताने के बहाने सै दोनों मै परस्पर काम की बात खुल कर न होने दूं जिस्में दोनों का मिलाप होता रहै उन्के चित्त को धैर्य मिलने के लिये सफ़ाई के आसार, शिष्टाचार की बातें दिन, दिन बढ़ती जायं परन्तु चित्त की सफ़ाई न होने पाए, और दोनों की कुंजी मेरे हाथ रहै. ”

ब्रजकिशोर चुन्नीलाल की मुखचर्या सै उस्के मन की धुकड़ पुकड़ पहचान्ता था इसलिये उस्नें जाती बार हीरालाल के भेजेने की ताकीद कर दी थी वह जान्ता था कि हीरालाल बेरोजगारी सै तंग है वह अपने स्वार्थ सै चुन्नीलाल को सच्ची सफ़ाई के लिये विवस करेगा और उस्की ज़िद के आगे चुन्नीलाल की कुछ न चलेगी. निदान ऐसाही हुआ. हीरालाल ने ब्रजकिशोर की सावधानी दिखाकर चुन्नीलाल को बनावट के विचार सै अलग रक्खा, ब्रजकिशोर की प्रामाणिकता दिखाकर उसै ब्रजकिशोर सै सफ़ाई रखने के वास्तै पक्का किया, मदनमोहन के काम बिगडने का सूरत बताकर आगे को ब्रजकिशोर का ठिकाना बनाने की

सलाह दी और समझाकर कहा कि "एक ठिकाने पर बैठे हुए दस ठिकाने हाथ आ सकते हैं जैसे एक दिया जलता हो तो उससे दस दिये जल सकते हैं परंतु जब यह ठिकाना जाता रहेगा तो कहीं ठिकाना न लगेगा" अदालत में मदनमोहन पर नालिश होने से चुन्नीलालके भेद खुलने का भय दिखाया और अन्त में ब्रजकिशोर से चुन्नीलाल ने सच्ची सफाई न की तो हीरालाल ने आप ब्रजकिशोर के साथ होकर चुन्नीलाल की चोरी साबित करने की धमकी दी और इन बातों से परवस होकर चुन्नीलाल को ब्रजकिशोर से मन की सफाई रखने के लिये दृढ़ प्रतिज्ञा करनी पड़ी.

परन्तु आज ब्रजकिशोर की वह सफाई और सचाई कहाँ है ? हरकिशोर का कहना इस्समय क्या झूट है ? इसके आचरण से इस्को धर्मात्मा कोन बता सकता है ? और जब ऐसे खर्तल मनुष्यका अन्तमें यह भेद खुला तो संसार में धर्मात्मा किस्को कह सके हैं ? काम, क्रोध, लोभ, मोह का वेग कौन रोक सकता है ? परन्तु ठैरो ! जिस मनुष्य के जाहिरी बरताव पर हम इतना धोका खा गए कि सवेरे तक उसको मदनमोहन का सच्चा मित्र समझते रहे हर जगह उसकी सावधानी, योग्यता, चित्त की सफाई, और धर्मप्रवृत्ति की बड़ाई करते रहे उसके चित्त में और कितनी बातें गुप्त होंगी यह बात सिवाय परमेश्वर के और कौन जान सका है ? और निश्चय जाने बिना हमलोगों को पक्की राय लगाने का क्या अधिकार है ?

## प्रकरण २६.

—:(\*):—

बात चीत.

सीख्यो धन धाम सब कामके उधारिवेको  
 सीख्यो अभिराम बाम राखत हज़ूरमें ॥  
 सीख्यो सराजाम गढकोटके गिराइवेको  
 सीख्यो समसेर बांधि काटि अरि ऊरमें ॥  
 सीख्यो कुल जंत्र मंत्र तैलहूकी बात  
 सीख्यो पिंगल पुरान सीख बछ्यौ जात कूरमें ॥  
 कहै कृपाराम सब सीख्यो गयो निकाम  
 एक बोलवो न सीख्यो गयो धूरमें ॥

गुंगार संग्रह.

“आज तो मुझ सँ एक बड़ी भूल हुई” मुन्शी चुन्नीलाल ने लाला मदनमोहन के पास पहुँचते ही कहा “मैं समझा था कि यह सब बखेडा लाला ब्रजकिशोर ने उठाया है परन्तु वह तो इस्सै बिल्कुल अलग निकले यह सब करतूत तो हरकिशोर की थी. क्या आपने लाला ब्रजकिशोर के नाम चिट्ठी भेज दी ?”

“हां चिट्ठी तो मैं भेज चुका” मदनमोहन ने जवाब दिया.

“यह बड़ी बुरी बात हुई. जब एक निरपराधी को अपराधी समझ कर दंड दिया जायगा तो उसके चित्त को कितना दुःख होगा” मुन्शी चुन्नीलाल ने दया करके कहा (!)

“फिर क्या करें ? जो तीर हाथ सँ छुट चुका वह लौटकर नहीं आसक्ता” लाला मदनमोहन ने जवाब दिया.

“निस्सन्देह नहीं आसक्ता परन्तु जहां तक हो सके उस्का बदला देना चाहिये” मुन्शी चुन्नीलाल कहनें लगा “कहते हैं कि महाराज दशरथ ने धोके सै श्रवण के तीर मारा परन्तु अपनी भूल जान्ते ही बडे पस्तावे के साथ उस्सै अपना अपराध क्षमा कराया उस्सै उठाकर उस्के माता पिता के पास पहुँचाया उन्को सब तरह धैर्य दिया और उन्का शाप प्रसन्नता सै अपने सिर चढा लिया”

“ब्रजकिशोर की यह भूल हो या न हो परन्तु उस्ने पहले जो डिटाई की है वह कुछ कम नहीं है. गई बला को फिर घर में बुलाना अच्छा नहीं मालूम होता जो कुछ हुआ सो हुआ चलो अब चुप हो रहो” मास्टर शिंभूदयाल ने कहा.

“इस्समय ब्रजकिशोर सै मेल करना केवल उन्की प्रसन्नताके लिये नहीं है बल्कि उन्सै अदालत में बहुत काम निकलने की उम्मेद की जाती है” मुन्शी चुन्नीलाल ने मदनमोहन को स्वार्थ दिखाकर कहा.

“कल तो तुमनें मुझ सै कहा था कि उन्की विकालत अपने लिये कुछ उपकारी नही हो सकती” मदनमोहन ने याद दिवाई.

यह बात सुन्कर चुन्नीलाल एकबार ठिठका परन्तु फिर तत्काल सम्हल कर बोला “वह समय और था यह समय और है. मामूली मुकद्दमों का काम हम हरेक वकील सै ले सकते थे परन्तु इस्समय तो ब्रजकिशोर के सिवाय हम किसी को अपना विश्वासी नहीं बना सकते”

“यह तुम्हारी लायकी है परन्तु ब्रजकिशोर का दाव लगे तो

वह तुम को घड़ी भर जीता न रहनें दे” मास्टर शिंभूदयाल ने कहा.

“मैं अपने निज के सम्बन्ध का विचार करके लाला साहब को कच्ची सलाह नहीं दे सकता” चुन्नीलाल खरे बनें.

“अच्छा तो अब क्या करें ? ब्रजकिशोर को दूसरी चिट्ठी लिख भेजें या यहां बुलाकर उनकी खातिर कर दें ?” निदान लाला मदनमोहन ने चुन्नीलाल की राह से राह मिलाकर कहा.

“मेरे निकट तो आप को उनके मकान पर चलना चाहिये और कोई कीमती चीज़ तोहफ़ा में देकर ऐसे प्रीति बढ़ानी चाहिये जिससे उनके मनमें पहली गांठ बिल्कुल न रहे और आप के मुकद्दमों में सब्बे मन से पैरवी करें ऐसे अवसर पर उदारता से बड़ा काम निकलता है. सादी ने कहा है “द्रव्य दीजिये वीर कों तासों दे वह सीस ॥ प्राण बचावेगी सदा विनपाये बख-शीस ॥” + मुन्शी चुन्नीलाल ने कहा.

“लाला साहब को ऐसी क्या गरज पड़ी है जो ब्रजकिशोर के घर जायं और कल जिससे बेइज्जत करके निकाल दिया था आज उसकी खुशामद करते फिरें ?” मास्टर शिंभूदयाल बोले.

“असल मैं अपनी भूल है और अपनी भूलपर दूसरे को सताना बहुत अनुचित है” मुन्शी चुन्नीलाल संकेत से शिंभूदयाल को धमकाकर कहने लगा “बैठने उठने, और आने जाने की साधारण बातोंपर अपनी प्रतिष्ठा, अप्रतिष्ठा का आधार समझना संसार में अपनी बराबर किसी को न गिन्ना, एक तरह का

---

† जरविदह मदे सिपाहीरा तासर विदिहद ॥



जंगली विचार है. इसकी निस्वत सादगी और मिलनसारी सै रहनें को लोग अधिक पसंद करते हैं, लाला ब्रजकिशोर कुछ ऐसे अप्रतिष्ठित नहीं हैं कि उनके हां जाने' सै लाला साहब की स्वरूप हानि हो”

“यह तो सच है परन्तु मैंने उनका दुष्ट स्वभाव समझ कर इतनी बात कही थी” मास्टर शिंभूदयाल चुन्नीलाल का संकेत समझ कर बोले.

“ब्रजकिशोरके मकान पर जाने'मैं मेरी कुछ हानि नहीं है परन्तु इतना ही विचार है कि मेलके बदले कहीं अधिक बिगाड़ न हो जाय” लाला मदनमोहनने कहा.

“जी नहीं, लाला ब्रजकिशोर ऐसे अनसमझ नहीं हैं मैं जानता हूं कि वह क्रोधसै आग हो रहे होंगे तो भी आपके पहुंचते ही पानी हो जायंगे क्योंकि गरमीमें धूपके सताए मनुष्य को छाया अधिक प्यारी होती है” मुन्शी चुन्नीलाल ने' कहा.

निदान सबकी सलाहसै मदनमोहनका ब्रजकिशोरके हां जाना ठैर गया चुन्नीलालने' पहलेसै खबर भेजदी, ब्रजकिशोर वह खबर सुन्कर आप आने' को तैयार होते थे इतने' मैं चुन्नीलाल के साथ लाला मदनमोहन वहां जा पहुंचे ब्रजकिशोर ने' बड़ी उमंगसै इन्का आदर सत्कार किया.

इस छोटोसी बात सै मालूम हो सका है कि लाला मदनमोहन की तबियत पर चुन्नीलाल का कितना अधिकार था.

“आपनें क्यों तकलीफ की ? मैं तो आप आने' को था” लाला ब्रजकिशोर ने' कहा.

“हरकिशोर के धोके मैं आज आप के नाम एक चिट्ठी

भूल सै भेज दी गई थी इसलिये लाला साहब चलाकर यह बात कहने आए हैं कि आप उसका कुछ खयाल न करें” मुन्शी चुन्नीलाल ने कहा.

“जो बात भूल सै हो और वह भूल अंगीकार कर ली जाय तो फिर उसमें खयाल करने की क्या बात है? और इस छोटेसे काम के वास्तै लाला साहब को परिश्रम उठाकर यहां आने की क्या जरूरत थी?” लाला ब्रजकिशोर ने कहा.

“केवल इतना ही काम न था मुझ सै कल भी कुछ भूल हो गई थी और मैं उसका भी एवज दिया चाहता था” यह कहकर लाला मदनमोहन ने एक बहुमूल्य पाकटचेन ( जो थोडे दिन पहले हमल्टन कंपनी के हां सै फर्मायशी बनकर आई थी ) अपने हाथ सै ब्रजकिशोर की घड़ीमे लगा दी.

“जी! यह तो आप मुझ को लज्जित करते हैं मेरा एवज तो मुझ को आप के मुख सै यह बात सुन्ते ही मिल चुका. मुझ को आपके कहने का कभी कुछ रंज नहीं होता इसके सिवाय मुझे अवसर पर आप की कुछ सेवा करनी चाहिये थी सो मैं उल्टा आप सै कैसे लूँ? जिस मामले में आप अपनी भूल बताते हैं केवल आपही की भूल नहीं है आप सै बढ़कर मेरी भूल है और मैं उसके लिये अंतःकरणसै क्षमा चाहता हूँ” लाला ब्रजकिशोर कहने लगे “मैं हर बात में आप सै अपनी मर्जी मूजिव काम करानेके लिये आग्रह करता था परंतु वह मेरी बड़ी भूल थी. वृन्दन सच कहा है “सबको रसमें राखिये अंत लीजिये नाहिं ॥ विष निकस्यो अति मथनते रत्नाकरहू मांहिं ॥” मुझको विकालतके कारण बढ़ाकर बात करनेकी आदत पड़ गई है और

मैं कभी, कभी अपना मतलब समझानेके लिये हरेक बात इतनी बढ़ाकर कहता चला जाता हूँ कि सुन्ने वाले उखता जाते हैं. मुझको उस अवसरपर जितनी बातें याद आती हैं मैं सब कह डालता हूँ परन्तु मैं जान्ता हूँ कि यह रीति बात चीतके नियमों से विपरीति है और इन्का छोड़ना मुझ पर फ़र्ज़ है वल्कि इन्हें छोड़ने के लिये मैं कुछ, कुछ उद्योग भी कर रहा हूँ ”

“ क्या बातचीत के भी कुछ नियम हैं ? ” लाला मदनमोहन ने आश्चर्य से पूछा-

“ हां ! इस्को बुद्धीमानो ने बहुत अच्छी तरह वरणन किया है ” लाला ब्रजकिशोर कहने लगे “ सुलभा नाम तपस्विनी ने राजा जनक से वचन के यह लक्षण कहे हैं अर्थ सहित, संशय रहित, पूर्वापर अविरोध ॥ उचित, सरल, संक्षिप्त पुनि कहीं वचन परिशोध ॥ १ ॥ प्राय कठिन अक्षर रहित, घृणा, अमंगल हीन ॥ सत्य, काम, धर्मार्थयुत शुद्धनियम आधीन ॥ २ ॥ संभव कूट न अरुचिकर, सरस, युक्ति दरसाय ॥ निष्कारण अक्षर रहित खंडितहू न लखाय ॥ ३ ॥ \* ”संसार मैं देखा जाता है कि कितने ही मनुष्यों को थोड़ीसी मामूली बातें याद होती हैं जिन्हें वह अदल

\* उपेताथे मभिन्नार्थं न्यायवचनं न चाधिकं ॥

नाश्लक्ष्णं नचसंदिग्धं वक्ष्यमि परमततः १ ॥

नगुर्वचनं संयुक्तं पराङ्मुखं सुखंनच ॥

नामृतं नद्विवर्गेण विरुद्धं नाप्यसंस्कृतम् २ ॥

नन्यूनं कष्टशब्दं वा विक्रमाभिद्रितंनच ॥

नशेषमनुकल्पे न निष्कारणमद्वैतुकम् ३ ॥

बदलकर सदा सुनाया करते हैं जिस्से सुन्नेवाला थोड़ी देरमें उखता जाता है बातचीत करने की उत्तम रीति यह है कि मनुष्य अपनी बातको मौकेसँ पूरी करके उत्पर अपना अपना, विचार प्रगट करने के लिये औरोंको अवकाश दे और पीछेसँ कोई नई चर्चा छोड़े. और किसी विषय में अपना विचार प्रगट करे तो उसका कारण भी साथही समझाता जाय, कोई बात सुनी सुनाई होतो वह भी स्पष्ट कहदे हँसीकी बातों में भी सचाई और गंभीरता को न छोड़े, कोई बात इतनी दूरतक खेंचकर न ले जाय जिस्से सुन्ने वालों को थकान मालूम हो धर्म, दया, और प्रबन्धकी बातों में दिल्लगी न करे. दूसरेके मर्मकी बातोंको दिल्लगी में ज़बान पर न लाय, उचित अवसर पर वाजबी राह सँ पूछ पूछकर साधारण बातों का जान लेना कुछ दूषित नहीं है परन्तु टेढ़े और निरर्थक प्रश्न करके लोगों को तंग करना अथवा बकवाद करके औरोंके प्राण खा जाना, बहुत बुरी आदत है. बातचीत करनेकी तारीफ़ यह है कि सबका स्वभाव पहिचान कर इस ढबसँ बात कहै जिस्में सब सुन्ने वाले प्रसन्न रहैं. जची हुई बात कहना मधुर भाषण सँ बहुत बढ़कर है खासकर जहां मामलेकी बात करनी हो. शब्द विन्यास के बदले सोच विचार कर बातचीत करना सदैव अच्छा समझा जाता है और सवाल जवाब बिना मेरी तरह लगातार बात कहते चले जाना कहने वाले की सुस्ती और अयोग्यता प्रगट करता है. इसी तरह असल मतलब पर आनेके लिये बहुतसी भूमिकाओं सँ सुन्ने वालेका जी घबरा जाता है परन्तु थोड़ी सी भूमिका बिना भी बातकारंग नहीं जमता इसलिये अब मैं बहुतसी भूमिकाओं के बदले आप सँ प्रयोजन

मात्र कहता हूँ कि आप गई बीती बातोंका कुछ खयाल न करें ? ”

“जो कुछ भी खयाल होता तो लाला साहब इस तरह उठकर क्या चले आते ? अब तो सब का आधार आप की कारगुजारी ( अर्थात् कार्य कुशलता ) पर है” मुन्शी चुन्नीलाल ने कहा.

“मेरे ऐसे भाग्य कहां ?” लाला ब्रजकिशोर प्रेम विवस होकर बोले.

“दिलो हरकिशोर ने कौसा नीचपन किया है !” लाला मदनमोहन ने आंसू भरकर कहा.

“इस्सै बढ़कर और क्या नीचपन होगा ?” लाला ब्रजकिशोर कहने लगे “मैंने कल उसके लिये आप को समझाया था इस्सै मैं बहुत लज्जित हूँ मुझको उस्समय तक उसके यह गुन मालूम न थे अब ये अफवा किसी तरह झूट हो जाय तो मैं उसै मज़ा दिखाऊँ”

“निस्संदेह आप की तरफ सै ऐसीही उम्मेद है ऐसे समय मैं आप साथ न दोगे तो और कौन देगा ?” लाला मदनमोहन ने करुणा सै कहा.

“इस्समय सब सै पहले अदालत की जवाब दिहीका बंदोबस्त होना चाहिये क्योंकि मुकद्दमों की तारीखें बहुत पास, पास लगी हैं” मुन्शी चुन्नीलाल ने कहा.

“अच्छा ! आप अपना कागज़ तैयार कराने के वास्ते तीन चार गुमाश्ते तत्काल बढ़ा दें और अदालत की कार्रवाई के वास्ते मेरे नाम एक मुख्त्यार नामा लिखते जायें वस फिर मैं समझ लूँगा” लाला ब्रजकिशोर ने कहा.

निदान लाला मदनमोहन ब्रजकिशोर के नाम मुख्त्यार नामा लिखकर अपने मकान को रवाने हुए.

## प्रकरण ३०.

नैराश्य ( नाउम्मेदी ).

फलहीन महीरुह कों खगचन्द्र तजै वन कों मृग भस्म भए ।  
मकरन्द पिए अरविन्द मिलिन्द तजै सर सारस सूख गए ॥  
धन हीन मनुष्य तजै गणिका नृपकों सठ सेवक राज हए ।  
बिन स्वारथ कौन सखा जग में ? सब कारज के हित हीत भए ॥ +

भर्तृहरि.

सन्ध्या समय लाला मदनमोहन भोजन करने गए तब मुंशी चुन्नीलाल और मास्टर शिंभूदयाल को खुलकर बात करने का अवकाश मिला. वह दोनों धीरे, धीरे बतलाने लगे.

“मेरे निकट तुमने ब्रजकिशोरसे मेल करने में कुछ बुद्धिमानी नहीं की. बैरी के हाथ में अधिकार देकर कोई अपनी रक्षा कर सकता है ?” मास्टर शिंभूदयाल ने कहा.

“क्या करूं ? इस्समय इस युक्ति के सिवाय अपने बचाव का कोई रस्ता न था. लोगों की नालिशें हो चुकीं, अपने भेद

+ इत्थं क्षीणफलं त्यजन्ति विहगा दग्धं वनान्तं स्रगाः ।

पुष्पं पीतसं त्यजन्ति नर्पुडा युष्कं सरः सारसाः ॥

निर्द्रव्यं पुरुषं त्यजन्ति गणिका स्रष्टं वृषं सन्निषः ।

सर्वः कार्यवशज्जनो भिरमते कः कस्यने दल्लभः ॥

खुलनें का समय आगया, ब्रजकिशोर सब बातों सै भेदी थे इसलिये मैंनें उन्हीं के ज़िम्मे इन बातों के छिपाने का बोझ डाल दिया कि वह अपने विपरीति कुछ न करनें पायं !” मुन्शी चुन्नीलाल नें हीरालाल की बात उड़ा कर कहा.

“परन्तु अब ब्रजकिशोर तुम्हारा भेद खोल दें तो तुम कैसे अपना बचाव करो ? हर काम मैं आदमी को पहले अपने निकास का रस्ता सोचना चाहिये, अभिमन्यु की तरह धुन बांध कर चकावू मैं घुसे चले जाओगे तो फिर निकलना बहुत कठिन होगा, पतंग उड़ाकर डोर अपने हाथ न रक्खोगे तो उसके हाथ लगनेंकी क्या उम्मेद रहेगी ?” मास्टर शिंभूदयाल नें कहा.

“मैंनें अपने निकास की उम्मेद केवल ब्रजकिशोर के विश्वास पर बांधी है परन्तु उन्की दो एक बातों सै मुझको अभी सन्देह होनें लगा, प्रथम तो उन्हींनें इस गण बीते समय मैं मदन-मोहन सै मेल करनें मैं क्या फायदा विचारा ? और महन्ताने के लालच सै मेल किया भी था तो ऐसी जलदी कागज़ तैयार करनें की क्या ज़रूरत थी ? मैं जान्ता हूँ कि वह नालिश करनेंवालों सै जवाबदिही करनें के वास्तै यह उपाय करते होंगे परन्तु जब वह जवाबदिही करेंगे तो नालिश करनेंवालों की तरफ़ सै हमारा भेद अपने आप खुल जायगा और जिस बात को हम दूर फेंका चाहते हैं वही पास आजावेगी” मुन्शी चुन्नीलाल नें कहा.

“वकीलों के यही तो, पेच होते हैं जिस बात को वह अपनी तरफ़ सै नहीं कहा चाहते उल्टै सीधे सवाल करके दूसरे के मुख सै कहा लेते हैं और आप भलेके भले बनें रहते हैं, विचारो

तो सही हमनें ब्रजकिशोर को साथ कौन्सी भलाई की है जो वह हमारे साथ भलाई करेंगे ? वकीलों के ढंग बड़े पेचीदा होते हैं वह एक मुकद्दमे में तुम्हारे वकील बनते हैं तो दूसरे में तुम्हारे बैरी के वकील बन जाते हैं परन्तु अपना मतलब किसी तरह नहीं जाने देते।”

“सच है इस काम में लाला ब्रजकिशोर की चाल पर अवश्य सन्देह होता है परन्तु क्या करें ? अपने वकील न करेंगे तो वह प्रतिपक्षी के वकील हो जायेंगे और अपना भेद खोलने में किसी तरह की कसर न रखेंगे” मुन्शी चुन्नीलाल कहने लगा “असल तो यह है कि अब यहां रहने में कुछ मज़ा नहीं रहा प्रथम तो आगे को कोई बुर्द नहीं दिखाई देती फिर जिन लोगों से हजारों रुपये खाए पीए हैं उन्हीं के सामने होकर विवाद करना पड़ेगा और जब हम उनसे विवाद करेंगे तो वह हमसे मुलाहजा क्यों रखेंगे, हमारा भेद क्यों छिपावेंगे ? कभी, कभी हम उनसे लाला साहब के हिसाब में लिखाकर बहुतसी चीज़ें घर लेगए हैं इसी तरह उनके यहां जमा कराने के वास्ते लाला साहब से जो रुपये लेगए थे वह उनके यहां जमा नहीं कराए, ऐसी रकमों की बाबत पहले, पहले तो यह विचार था कि इस्समय अपना काम चला लें फिर जहांकी तहां पहुंचा देंगे परन्तु पीछे से न तो अपने पास रुपये की समाई हुई न कोई देखने भालने वाला मिला बस सब रकमें जहां की तहां रह गई अब अदालत में यह भेद खुलेगा तो कैसी आफत आवेगी ? और हम लाला साहब की तरफ से विवाद करेंगे तो यह भेद कैसे छिप सकेगा ? क्या करें ? कोई सीधा रस्ता नहीं दिखाई देता”



यदि ऐसे ही पाप करके लोग बच जाया करते तो संसार में पाप पुण्यका विचार काहेको रहता ?

“मुझको तो अब सीधा रस्ता यही दिखाई देता है कि जो हाथ लगे ; ले लिवा कर यहां सै रफूचकर हो ब्रजकिशोर तुम्हारे भाग्य सै इस्समय आफसा है इसके सिर मुफ्त का छप्पर रख कर अलग हो बैठो” मासूर शिंभूदयाल कहने लगा “जिस तरह अलिफ़लैला में अबुलहसन और शम्सुल्निहार के परस्पर प्रेम विबस हुए पीछे बखेड़ा उठने की सूरत मालूम हुई तब उन्का मध्यस्थ इन्नतायर उन्को छिटकाकर अलग हो बैठा और एक जौहरी ने मुफ्त में वह आफत अपने सिर लेकर अपने आप को जंजाल में फंसा दिया. इसी तरह इस्समय तुम्हारी और ब्रजकिशोर की दशा है. ब्रजकिशोर को काम सोंप कर तुम इस्समय अलग हो जाओ तो सब बदनामी का ठीकरा ब्रजकिशोर के सिर फूटेगा और दूध मलाई चखनेवाले तुम रहोगे !”

“यह तो बड़े मज़े की बात है ब्रजकिशोर पर तो हम यह बोझ डालेंगे कि तुम्हारे लिये हम अलग होते हैं पीछे से हमारा भेद न खुलने पाय लेनदारों सै यह कहेंगे कि तुम्हारे वास्ते लाला साहब सै हमारी तकरार होगई उन्हीं हमार कहा नहीं माना अब तुम भी कहीं हमको धोका न देना ” मुन्शो चुन्नीलाल ने कहा.

“आज तो दोनों में बड़ी घूट, घूट कर बातें हो रही हैं” लाला मदनमोहन ने आतेही कहा. “तुम्हारी सलाह कभी पूरी नहीं होती न जानें कौनसे किले लेनेका विचार किया करते हो !”

जी हुजूर ! कुछ नहीं, मिस्टर रसल के मामले की चर्चा थी उसकी जायदाद के नीलाम की तारीख मैं केवल दो दिन बाकी हैं परन्तु अब तक रुपये का कुछ बंदोबस्त नहीं हुआ ” मुन्शी चुन्नीलाल ने तत्काल बात पलट कर कहा.

“इस बिना विचारी आफत का हाल किस्को मालूम था ? तुम उन्हें लिख दो कि जिस तरह होसके थोड़े दिन की मुहलत लेलें. हम उसके भीतर, भीतर रुपये का प्रबन्ध अवश्य कर देंगे” लाला मदनमोहन ने कहा.

“मुहलत पहले कई बार लेचुके हैं इस्सै अब मिलनी कठिन है परन्तु इस्समय कुछ गहना गिरवी रख कर रुपये का प्रबन्ध कर दिया जाय तो उसकी जायदाद बनी रहै और धीरे, धीरे रुपया चुका कर गहना भी छुडा लिया जाय ” मास्टर शिंभूदयाल ने जाते जाते सिप्पा लगाने की युक्ति की. उस्का मनोर्थ था कि यह रकम हाथ लगजाय तो किसी लेनदार को देकर भली भांति लाभ उठायें. अथवा मदनमोहन मांगने योग्य न रहै तो सबकी सब रकम आप ही प्रआद कर जायें. अथवा किसी के यहां गिरवी भी धरें तो लेनदारों को कुर्की कराने के लिए उस्का पता बता कर उनसै भली भांति हाथ रंगें. अथवा माल अपने नीचे दबे पीछे और किसी युक्ति सै भर पूर फायदे की सूरत निकालें. परन्तु मदनमोहन के सौभाग्य सै इस्समय लाला ब्रजकिशोर आ पहुंचे इस लिये उसकी कुछ दाल न गली.

“ क्याहै ? किस काम के लिये गहना चाहते हो ? ” लाला ब्रजकिशोर ने शिंभूदयाल की उछटतीस्मी बात सुनी थी इस्पर आतेही पूछा.

“जी कुछ नहीं, यह तो मिस्टर रसल की चर्चा थी ” मुन्शी चुन्नीलाल ने बात उड़ाने के वास्ते गोल कहा.

“उस्का क्या देनलेन है ? उस्का मामला अब तक अदालत में तो नहीं पहुंचा ? ” लाला ब्रजकिशोर पूछने लगे.

“वह एक नीलका सौदागर है और उस्पर बीस, पच्चीस हजार रूपे अपने लेने हैं इस्समय उस्की नीलकी कोठी और कुछ बिस्वे बिस्वान्सी दूसरे की डिक्री में नीलाम पर चढे हैं और नीलाम की तारीख में केवल दो दिन बाकी हैं नीलाम हुए पीछे अपने रूपे पटने की कोई सूरत नहीं मालूम होती इस लिये ये लोग कहते थे कि गहना गिरवी रखकर उस्का कर्ज चुका दो परन्तु इतना बंदोबस्त तो इस्समय किसी तरह नहीं होसक्ता ” लाला मदनमोहन ने लजाते, लजाते कहा.

“अभी आप को अपने कर्जेका प्रबन्ध करना है और यह मामला केवल मुहलत लेने से कुछ दिन टल सक्ता है ” लाला ब्रजकिशोर ने अपने मनका संदेह छिपाकर कहा.

“मैं जान्ता हूं कि मेरा कर्ज चुकाने के लिये तो मेरे मित्रों की तरफ से आज कल मैं बहुत रुपया आ पहुंचेगा ” लाला मदनमोहन ने अपनी समझ मूजिव जवाब दिया.

“और मुहलत कई बार लेली गई है इस्से अब मिलनी कठिन है ” मास्टर शिंभूदयाल बोले.

“मैं खयाल करता हूं कि अदालत के बिश्वास योग्य कारण बता दिया जायगा तो मुहलत अवश्य मिलजायगी ” लाला ब्रजकिशोर ने कहा.

“और जो न मिली ? ” शिंभूदयाल हुजत करने लगा.

“तो मैं अपनी ज़ामिनी देकर जायदाद नीलाम न होने दूंगा” ब्रजकिशोर ने जवाब दिया. और अब शिंभूदयाल को बोलने की कोई जगह न रही.

“कल कई मुकद्दमों की तारीखें लगरही हैं और अबतक मैं उनके हाल से कुछ भेदी नहीं हूँ तुमको अवकाश हो तो लाला साहब से आज्ञा लेकर थोड़ी देरके लिये मेरे साथ चलो” लाला ब्रजकिशोर ने मुन्शी चुन्नीलाल से कहा.

“हां, हां, तुम साथ जाकर सब बातें अच्छी तरह समझा आओ” लाला मदनमोहन ने मुन्शी चुन्नीलाल को हुक्म दिया.

“आप इस्समय किसी काम के लिये किसीको अपना गहना न दें ऐसे अवसरपर ऐसी बातों में तरह, तरहका डर रहता है” लाला ब्रजकिशोर ने जाती बार मदनमोहन से संकेत में कहा और मुन्शी चुन्नीलाल को साथ लेकर रखसत हुए.

आज लाला मदनमोहन की सभा में वह शोभा न थी केवल चुन्नीलाल शिंभूदयाल आदि दो चार आदमी दृष्टि आते थे परन्तु उनके मनभी बुझे हुए थे. हँसी चुहल की बातें किसी के मुखसे नहीं सुनाई देती थीं खास्कर ब्रजकिशोर और चुन्नीलाल के गए पीछे तो और भी सुस्ती छागई मकान सुन्सान मालूम होने लगा. शिंभूदयाल ऊपर के मन से हँसी चुहल की कुछ, कुछ बातें बनाता था परन्तु उन्हें मोमके फूलकी तरह कुछ रस न था. निदान थोड़ी देर इधर उधर की बातें बनाकर सब अपने, अपने रस्ते लगे और लाला मदनमोहन भी मुर्झाएँ चित्तसे पलंगपर जा लेटे.

## प्रकरण ३१.

चालाक की चूक.

छुखदिखाय दुख दीजिये खलसों लरियेकाहि  
जो गुर दीयेही मरै क्यों बिष दीजे ताहि ?

वृन्द.

“लाला मदनमोहन का लेन देन किस्तरह पर है ?” ब्रज-  
किशोर नें मकान पर पहुँचते ही चुन्नीलाल सै पूछा.

“बिगत वार हाल तो कागज़ तैयार होनें पर मालूम होगा  
परन्तु अंदाज़ यह है कि पचास हजार के लगभग तो मिस्टर  
ब्राइट के देनें होंगे, पंद्रह बीस हजार आगाहसनजान महम्मद  
जान वगैरे खेरीज सौदागरों के देनें होंगे, दस बारह हजार  
कलकत्ते, मुंबई के सौदागरों के देनें होंगे, पचास हजार में  
निहालचंद, हरकिशोर वगैरे बाज़ार के दुकानदार और दिसा-  
वरोंके आढतिये आ गए मुन्शी चुन्नीलाल नें जवाब दिया.

और लेने किस, किस पर हैं ? ” ब्रजकिशोर नें पूछा.

“बीस पच्चीस हजार तो मिस्टर रसल की तरफ़ बाकी  
होंगे, दस बारह हजार आगरे के एक जौहरी में जवाहरात की  
विक्रीके लेने हैं, दस पंद्रह हजार यहांके बाज़ारवालों में और  
दिसावरोंके आढतियों में लेनें होंगे पांच, सात हजार खेरीज  
लोगों में और नौकरों में बाकी होंगे आठ दस हजारका व्यापार  
सींगे का माल मौजूद है, पांच हजार रुपये अलीपुर रोडके ठेके

बाबत सरकार सँ मिलनेवाले हैं और रहनेका मकान, बाग, सवारी, सर सामान वगैरे सब इन्सै अलग है” मुन्शी चुन्नीलालनें जवाब दिया.

“इस तरह अटकल पञ्चू हिसाब बतानें सै कुछ काम नहीं चलता जबतक लेनें देनें का ठीक हाल मालूम नहीं फैस्ला किस तरह किया जाय ? तुम सबेरे लाला जवाहरलाल को मेरे पास भेज देना मैं उस्सै सब हाल पूछ लूंगा. ऐसे अवसरपर असावधानी रखनें सै देना सिरपर बना रहता है और लेना मिट्टी हो जाता है.” ब्रजकिशोरनें कहा.

“कागज बहुत दिनोंका चढ रहा है और बहुत से जमा खर्च होनें बाकी हैं इस लिये कागज सै कुछ नहीं मालूम हो सकता” मुन्शी चुन्नीलालनें बात उड़ाने की तजवीज की.

“कुछ हर्ज नहीं, मैं लोगों सै जिरहके सवाल करके अपना मतलब निकाल लूंगा मुझको अदालत मैं हर तरहके मनुष्यों सै नित्य काम पड़ता है” लाला ब्रजकिशोर कहनें लगे “तुमनें आज सबेरे मुझ सै सफ़ाई करनें की बात की थी परंतु अभी सै उस्सै अंतर आनें लगा मैं वहां पहुंचा उस्समय तुम लोग लाला साहब सै गहना लेनें की तजवीज कर रहे थे परंतु मेरे पहुंचते ही वह बात उड़ानें लगे मुझको कुछ का कुछ समझानें लगे सो मैं ऐसा अन्समझ नहीं हूँ यदि मेरा रहना तुमको असह्य है, मेरे मेलसै तुम्हारी कमाई मैं फ़र्क आता है, मेरे मेल करानेका तुमको पछतावा होता है तो मैं तुम्हारी मारफत मेल कर कै तुम्हारा. नुक्सान हरगिज़ नहीं किया चाहता, लाला साहब सै मेल नहीं रक्खा चाहता तुम अपना बंदोवस्त आप कर लेना.”

“आप वृथा खेद करते हैं. मैंने आप से छिप कर कौनसा काम किया ? आप के मेल से मेरी अप्रसन्नता कैसे मालूम हुई ? आप पहुँचे जब निस्संदेह शिंभूदयालने मिस्र रसलके लिये गहनें की चर्चा छोड़ी थी परंतु वह कुछ पक्की बात न थी और आपकी सलाह बिना किसी तरह पूरी नहीं पड़ सकती थी आपसे पहले बात करने का समय नहीं मिला था इसी लिये आपके सामने बात करने मैं इतना संकोच हुआ था परंतु आप को हमारी तरफ से अब तक इतना संदेह बन रहा है तो आप लाला साहबके छोड़ने का विचार क्यों करते हैं आप के लिये हमहीं अपनी आवाजाई बन्द कर देंगे” मुन्शी चुन्नीलाल ने कहा.

सादी ने सच कहा है “वृद्धा वेश्या तपस्विनी न होय तो और क्या करे ? उतरा सेनक किसीका क्या बिगाड़कर सक्ता है कि साधु न बनें ?” \* लाला ब्रजकिशोर मुस्कराकर कहने लगे “मैं किसी काम में किसी का उपकार नहीं सहा चाहता यदि कोई मुझपर थोड़ा सा उपकार करे तो मैं उससे अधिक करने की इच्छा रखता हूँ फिर मुझको इस थोथे काम में किसी का उपकार उठाने की क्या जरूरत है ? जो तुम महरबानी करके मेरा पूरा महन्ताना मुझको दिवा दोगे तो मैं इसी में तुम्हारी बड़ी सहायता समझूंगा और प्रसन्नता से तुम्हारा कमीशन तुम्हारी नज़र करूंगा” लाला ब्रजकिशोर इस बात चीत में ठेठ से अपनी सच्ची सावधानी के साथ एक दाव खेल रहे थे

---

\* कहवए पीर अज नावकारी चे कुनद कि तोवां नकुद ? व शहनए माजूल अज मर्दुंम आजारी.

उन्हें इस युक्ति से बात चीत की थी जिस्से उन्का कुछ स्वार्थ न मालूम पड़े और चुन्नी लाल आप से आप मदनमोहन को छोड़ जाने के लिये तैयार हो जाय, पास रहने में अपनी हानि, और छोड़ जाने में अपना फ़ायदा समझे बल्कि जाते, जाते अपने फ़ायदे के लालच से ब्रजकिशोर का महन्ताना भी दिवाता जाय.

“आप अपना महन्ताना भी लें और लाला मदनमोहन के यहां कुल अख्त्यार भी लें हमको तो हर भांति आपकी प्रसन्नता करनी है हमनें तो आपकी शरण ली है हमारा तो यही निवेदन है कि इस्समय आप हमारी इज्जत बचालें ” मुन्शी चुन्नीलाल ने हार मान कर कहा. वह भीतर से चाहे जैसा पापी था परंतु प्रगट में अपनी इज्जत खोने से बहुत डरता था संसार में बडा भला मानस बना फिरता था और इसी भलमनसात के नीचे उस्नें अपने सब पाप छिपा रखे थे.

“इन बातोंसे इज्जतका क्या संबन्ध है! मुझसे होसकेगा जहां तक मैं तुह्यारी इज्जतपर धब्बा न आने दूंगा परन्तु इस कठिन समय मैं तुम मदनमोहन के छोड़ने का विचार करते हो इस्में मुझको तुह्यारी भूल मालूम होती है ऐसा न होकि पीछे से तुम्हें पलताना पड़े चारों तरफ दृष्टि रखकर बुद्धिमान मनुष्य काम किया करते हैं ” लाला ब्रजकिशोर ने युक्तिसै कहा.

“तो क्या इस्समय आपकी राय में लाला मदनमोहनके पास से हमारा अलग होना अनुचित है ?” मुन्शी चुन्नीलालने ब्रजकिशोर पर बोझ डालकर पूछा.

“मैं साफ कुछ नहीं कह सकता क्योंकि औरों की निस्बत



वह अपना हानि लाभ आप अधिक समझ सकते हैं” लाला ब्रज-किशोर ने भरम में कहा.

“तो ख़ैर मेरी तुच्छ बुद्धि में इस्समय हमारी निस्वत आप लाला मदनमोहन की अधिक सहायता कर सकते हैं और इसी में हमारी भी भलाई है” मुन्शी चुन्नीलाल बोले.

“तुमनें इन दिनों में नवल और जुगल ( ब्रजकिशोर के छोटे भाई ) की भी परीक्षा ली या नहीं ! तुम गए तब वह बहुत छोटे थे परंतु अब कुछ, कुछ होशियार होते चले हैं” लाला ब्रज-किशोरनें पहली बात बदलकर घरबिधकी चर्चा छोड़ी.

“मैंने आज उनको नहीं देखा परंतु मुझको उनकी तरफ सै भली भांत विश्वास है भला आपकी शिक्षा पाए पीछै किसी तरह की कसर रह सकती है ?” मुन्शी चुन्नीलालनें कहा,

“भाई ! तुम तो फिर खुशामद की बातें करनें लगे यह रहनें दो घर में खुशामद की क्या ज़रूरत है ?” लाला ब्रजकिशोर ने नरम ओलंभा दिया और चुन्नीलाल उन सै रखसत होकर अपने घर गया.



## प्रकरण ३२.

—ॐ—

अदालत.

काम परेही जानिये जो नर जैसो होय ॥

बिन ताये खोटो खरो गहनों लखै न कोय ॥

वृन्द.

अदालत हाकिम कुर्सीपर बैठे इज्जलास कर रहे हैं. सब अहलकार अपनी, अपनी जगह बैठे हैं निहालचंद मोदी का मुकद्दमा हो रहा है उसकी तरफ सै लतीफ हुसैन वकील हैं. मदन-मोहनकी तरफ सै लाला ब्रजकिशोर जवाबदिही करते हैं. ब्रज-किशोर ने बचपन में मदनमोहन के हां बैठकर हिंदी पढ़ी थी इस वास्तै वह सराफी कागज की रीति भांति अच्छी तरह जानता था और उसने मुकद्दमा छिड़ने से पहले मामूली फीस देकर निहाल-चंद के बही खाते अच्छी तरह देख लिए थे. इस मुकद्दमें मैं कानूनी बहस कुछ न थी केवल लेन देनका मामला था.

ब्रजकिशोर ने निहालचंदको गवाह ठैराकर उस्सै जिरहके सवाल पूछने शुरू किये "तुझारा लेन देन रक्के पचों सै है!"

जवाब " नहीं "

"तो तुम किस तरह लेन देन रखते हो ?

ज० "नोकरों की मारफत"

"तुमको कैसे मालूम होता है कि यह आदमी लाला मदन-मोहन की तरफ सै माल लेने आया है और उन्हींके हां ले जायगा !"

“हम यह नहीं जान सके परंतु लाला साहब का हुक्म है कि वह लोग जो, जो सामान मांगें तत्काल दे दिया करो”

“अच्छा ? वह हुक्म दिखाओ !”

ज० “वह हुक्म लिखकर नहीं दिया था ज़वानी है”

“अच्छा ! वह हुक्म किसके आगे दिया था—?” “किस किसके लिये दिया था !” “कितने दिन हुए ?”-“कौन्सा समय था ?”

“कौन्सी जगह थी ?” “क्या कहा था ?”

“बहुत दिनकी बात है मुझको अच्छी तरह याद नहीं”

“अच्छा ? जितनी बात याद हो वही बतलाओ ?”

ज० “मैं इससमय कुछ नहीं कह सकता”

“तो क्या किसीसँ पूछकर कहोगे ?”

ज० “जी नहीं याद करके कहूंगा”

“अच्छा ! तुम्हारा हिसाब होकर बीच में बाकी निकल चुकी है ?

ज० “नहीं”

“तो तुमने सालकी साल बाकी निकालकर ब्याजपर ब्याज कैसे लगा लिया ?”

“साहूकारेका दस्तूर यही है,”

“साहूकारेमें तो सालकी साल हिसाब होकर ब्याज लगाया जाता है फिर तुमने हिसाब क्यों नहीं किया ?”

ज० “अवकाश नहीं मिला”

“तुम्हारी बहियोंमें उदर खाने सँ क्या मतलब है ?”

“लाला मदनमोहनके लेन देन सिवाय आप और किसी खातेका सवाल न करें” निहालचंदके वकीलने कहा.

“मुझको इस सै लाला मदनमोहन के लेन देनका विशेष संबंध मालूम होता है इसी सै मैंने यह सवाल किया है” लाला ब्रजकिशोरनें जवाब दिया, और परिणाम मैं हाकिम के हुकम सै यह सवालपूछा गया.

“जो रकमें बही खाते मैं हिसाब पक्का करके लिखी जानेंके लायक होती हैं और तत्काल उनका हिसाब पक्का नहीं हो सकता वह रकमें हिसाबकी सफाई होणें तक इस खाते मैं रहती हैं और सफाई होणें पर जहांकी तहां चली जाती हैं” निहालचंदनें जवाब दिया.

“अच्छा ! तुम्हारे हां जिन मितियों मैं बहुत करके लाला मदनमोहन के नाम बड़ी, बड़ी रकमें लिखी गई हैं उनहीं मितियों मैं उदरत खाते कुछ रकम जमा की गई है और फिर कुछ दिन पीछे उदरत खाते नाम लिखकर वह रकमें लोगोंको हाथों हाथ दे दी गई हैं या उनके खाते मैं जमा कर दी गई हैं इस्का क्या सबब है ?” लाला ब्रजकिशोरनें पूछा ।

“मैं पहले कह चुका हूं कि जिन लोगों की रकमें अलल हिसाब आती जाती हैं या जिन्का लेन देन थोड़े दिनके वास्तै हुआ करता है उनकी रकम कुछ दिनके लिये इस तरह पर उदरत खाते मैं रहती है परंतु मैं किसी खास रकमका हाल बही देखे बिना नहीं बता सकता” निहालचंदनें जवाब दिया ।

“और यह भी जरूर है कि जिस दिन लाला मदनमोहन का काम पड़े उस दिनकी यह काररवाई अयोग्य समझी जाय ?” निहालचंदके वकीलनें कहा.

“तो ये क्या जरूर है कि जिस मितिमें लाला मदनमोहनके

नाम बड़ी रकम लिखी जाय उसी मितिमें कुछ रकम उदरत खाते जमा हो और थोड़े दिन पीछे वह रकम जैसीकी तैसी लोगों को बांट दी जाय ?” लाला ब्रजकिशोरने जवाब दिया ।

“देखो जी ! इस मुकद्दमेमें किसी तरह का फरेब साबित होगा तो हम उसै तत्काल फ़ौजदारी सुपुर्द कर देंगे” हाकिमने संदेह करके कहा.

“हज़ूर हमको एक दिनकी मुहलत मिल जाय हम इन सब बातोंके लिये लाला ब्रजकिशोर साहबकी दिलजमई अच्छी तरह कर देंगे” निहालचंदके वकीलने हाकिम सै अर्ज की और ब्रजकिशोरने इस बातको खुशी सै मंजूर किया.

उदरत खाते सै लाला मदनमोहनके नोकरों की कमीशन वगैरे का हाल खुलता था जहां रकम जमा थी किस्सै आई ? किस बाबत आई इसका कुछ पता न था परंतु जहां रकम दी गई मदनमोहनके नोकरोंका अलग, अलग नाम लिखा था और हिसाब लगाने सै उसका भेद भाव अच्छी तरह मिल सका था । जिन नोकरोंके खाते थे उनके खातोंमें यह रकमें जमा हुई थीं और कानूनके अनुसार ऐसे मामलोंमें रिश्वत लेने देने वाले दोनों अपराधी थे परंतु ब्रजकिशोरके मनमें इनके फंसाने की इच्छा न थी वह केवल नमूना दिखाकर लेनदारों की हिम्मत घटाया चाहता था. उसने ऐसी लपेटसै सवाल किये थे कि हाकिम को भारी न लगे और लेनदारोंके चित्तमें गढ़ जाय सो ब्रजकिशोर की इतनी ही पकडसै बहुतसे लेनदारोंके छक्के छूट गए ।

कितने ही छिपे लुच्चे मदनमोहनकी बेखरची और कागजका अधेर, लेनदारोंका हुल्लड, मुकदमोंके झटपट हो जानेकी उम्मेद

मदनमोहनके नोकरोंकी स्वार्थपरता के भरोसे पर कुछ कुछ बढ़ाकर दावे कर बैठे थे यह सूरत देखतेही उनके पांव तलेकी जमीन निकल गई। मिस्टर ब्राइट की कुर्की में सब माल अस्बाबके कुर्क हो जाने से लेनदारोंको अपनी रकमके पटनेका संदेह तो पहलेही हो गया था. अब किसी तरहकी लपेट आजाने पर अपनी इज्जत खो बैठनेका डर मालुम होने लगा “नमाजको गए थे रोजे गले पड़े”।

सिवायमें यह चर्चा सुनाई दी कि मदनमोहन को और, और दिसावरोंका बहुत देना है यदि सब माल जायदाद नीलाम होकर हिस्से रसदी सब लेनदारोंको दिया गया तो भी बहुत थोड़ी रकम पल्ले पड़ेगी, ब्रजकिशोरसे लोग इस्का हाल पूछते थे तब वह अजान बन्कर अलग हो जाता था इस्से लोगोंकी और भी छाती बैठी जाती थी जिस्तरह पलभरमें मदनमोहनके दिवालेकी चर्चा चारों तरफ फैल गई थी इसी तरह अब यह सब बातें अफवाकी जहरी हवामें मिलकर चारों तरफ उड़ने लगीं।

मोदीके मुकद्दमें सिवाय आज कोई पेचदार मुकद्दमा अदालतमें न हुआ जिन्के मुकद्दमेंमें आजकी तारीख लगी थी उन्ने भी निहालचंदके मुकद्दमें का परिणाम देखनेके लिये अपने मुकद्दमें एक, एक दो, दो दिन आगे बढ़वा दिये।

जब इस कामसे अवकाश मिला तो लाला ब्रजकिशोरने अदालतसे अर्ज करके मिस्टर रसलकी जायदाद नीलाम होनेके तारीख आगे बढ़वा दी परंतु यह बात ऐसी सीधी थी कि इस्के लिये कुछ विशेष परिश्रम न उठाना पड़ा।

लाला ब्रजकिशोर की चाल देखकर बड़ा आश्चर्य होता है। सब लेनदार चारों तरफसे निराश होकर उसके पास आते हैं परंतु वह आप उससे अधिक निराश मालूम होता है वह उनके साथ बड़ी बेपरवाई से बातचीत करता है उनको हर तरहके चढ़ाव उतार दिखाता है जब वह लोग अपना पीछा छुटाने के लिये उससे बहुत आधीनता करते हैं तो वह बड़ी बेपरवाईसे उनके साथ लगाव की बात करता है परन्तु जब वह किसी बात पर जमतें हैं तो वह आप कच्चा पक्का होने लगता है उल्टी सीधी बात कश्के अपनी बातसे निकला चाहता है और जब कोई बात मंजूर करता है तो बड़ी आनाकानीसे जवान निकलनेके कारण उसको यह बोझ उठाना पड़ता हो ऐसा रूप दिखाई देता है। कचहरी से लौटती वार उसने घंटे डेढ़ घंटे मिस्टर ब्राइटसे एकांतमें बातचीत की ! अदालतके कामोंमें उसका वैसेही उद्योग दिखाई देता है परंतु दरअसल वह किसी अत्यंत कठिन काममें लग रहा हो ऐसा ढंग मालूम होता है उसके पहले सब काम नियमानुसार दिखाई देते थे परंतु इस समय कुछ क्रम नहीं रहा इससमय उसके सब काम परस्पर विपरीत दिखाई देते हैं इसलिये उसका निज भाव पहचानना बहुत कठिन है परंतु हम केवल इतनी बातपर संतोष बांध बैठे हैं कि जब उसकी काररवाईका परिणाम प्रकट हो जायगा तो वह अपना भाव सर्व साधारण की दृष्टिसे कैसे गुप्त रख सकेगा ?

## प्रकरण ३३.

मितपरीक्षा ।

धन न भयेहू मित्रकी सज्जन करत सहाय ॥  
मित्र भाव जाचे बिना कैसे जान्यो जाय ॥ :

विदुरप्रजागरे.

आज तो लाला ब्रजकिशोर की बातोंमें लाला मदनमोहन की बात ही भूल गए थे !

लाला मदनमोहन के मकानपर वैसी ही सुस्ती छा रही है केवल मासुर शिंभूदयाल और मुन्शी चुन्नीलाल आदि तीन, चार आदमी दिखाई देते हैं परन्तु उनका भी होना न होना एकसा है वह भी अपने निकासका रस्ता ढूँढ रहे हैं हम अबतक लाला मदनमोहनके बाकी मुसाहबोंकी पहचान कराने के लिये अबकाश देख रहे थे इतनेमें उन्हें मदनमोहन का साथ छोड़कर अपनी पहिचान आप बतादी. हरगोविन्द और पुरुषोत्तमदासनैं भी कलसै सूरत नही दिखाई थी. बाबू बैजनाथ को बुलाने के लिये आदमी गया था परन्तु उन्हें आने का अबकाश न मिला लाला हरदयाल साहबके नाम कुछ दिन के लिये थोड़े रूपा हाथ उधार देने को लिखा गया था परन्तु उनका भी जवाब नहीं आया लाला मदनमोहन का ध्यान सबसे अधिक डाककी तरफ़ लग रहा था उनको

† अर्चयेदिव मित्राणि सगिवासतिवा धने

नानथं यन् प्रजानाति मित्राणां सारफलगुतां ॥



विश्वास था कि मित्रों की तरफ़ से अवश्य अवश्य सहायता मिलेगी बल्कि कोई, कोई तो तारकी मारफ़्त रूपे भिजवायेंगे.

“क्या करें ? बुद्धि काम नहीं करती” मास्टर शिंभूदयालनें समय देखकर अपने मतलब की बात छोड़ी “इन्हीं दिनोंमें यहां काम है और इन्हीं दिनों मद्रसे मैं लड़कोंका इमतहान है कल मुझको यहां पहुंचनेमें पाव घण्टेकी देर हो गई थी इसपर हेड-मास्टर स्तिर होगए. वहां न जायं तो रोज़गार जाता है यहां न रहैं तो मन नहीं मान्ता (मदनमोहनसे) आप आज्ञा दें जैसा किया जाय ?”

“खैर ? यहांका तो होना होगा सो हो रहैगा तुम अपना रोज़गार न खोओ” लाला मदनमोहननें ख्वाई सै जवाब दिया.

क्या करूं ? लाचार हूं” मास्टर शिंभूदयाल बोले “यहां आए बिना तो मन नहीं मानेगा परन्तु हां कुछ कम आना होगा आठ पहर की हाजरी न सध सकेगी मेरी देह मद्रसेमें रहेगी परन्तु मेरा मन यहां लगा रहैगा”

“बस आपकी इतनी ही महरवानी बहुत है” लाला मदनमोहननें जोर देकर कहा.

निदान मास्टर शिंभूदयाल मद्रसे जानें का समय बताकर खसत हुए.

“आज निहालचन्दका मुकद्दमा है देखैं ब्रजकिशोर कैसी पैरवी करते हैं” मुन्शी चुन्नीलालनें कहा” कल आपके पाकटचेन देंसें उन्का मन बहुत बढ़गया, परन्तु वह उसै अपने महन्ताने में न समझैं मेरे निकट अब उन्का महन्ताना तत्काल भेज देना चाहिये जिस्सै उन्को यह संदेह न रहै और मन लगाकर अपने

मुकद्दमों मैं अच्छी जवाब दिही करै, मैं इनके पास रहकर देख चुका हूँ कि यह अपने मुख सँ तो कुछ नहीं कहते परन्तु इनके साथ जो जितना उपकार करता है यह उससँ बढ़कर उसका काम कर देते हैं”

“अच्छा ! तो आज शाम को कोई कीमती चीज इनके महन्ताने मैं दे दूँगे और काम अच्छा किया तो शुक्राना जुदा दूँगे” लाला मदनमोहनने कहा.

इतने मैं डाक आई उसमें एक रजिस्ट्री चिट्ठी भेरठसँ एक मित्रकी आई थी जिसमें दस हज़ार की दर्शनी हुंडी निकली और यह लिखा था कि “जितने रुपे चाहिये और मंगा लेना, आपका घर है” लाला मदनमोहन यह चिट्ठी देखते ही उछल पडे और अपने मित्रों की बड़ाई करने लगे, हुंडी तत्काल सकराने को भेज दी परन्तु जिसके नाम हुंडी थी उसने यह कहकर हुंडी सिकारनेसँ इन्कार किया कि जिस साहूकार के हां सँ लाला मदनमोहनके पास हुंडी आई है उसीने तार देकर मुझको हुंडी सिकारने की मनाई की है इससँ सब भेद खुल गया, असल बात यह थी कि जिस्समय मदनमोहन की चिट्ठी उसके पास पहुंची उसको मदनमोहनके विगडने का जरा भी संदेह न था इसलिये मदनमोहन की चिट्ठी पहुंचते ही उसने सच्ची प्रीति दिखानेके लिये दस हज़ार की हुंडी खामदी परन्तु पीछेसँ और लोगोंकी जबानी मदनमोहन के विगडने का हाल सुन्कर घबराया और तत्काल तार देकर हुंडी खड़ी रखवादी.

लाला मदनमोहन इस तरह अपने एक मित्रके छलसँ निराश होकर तीसरे पहर अपने शहरके मित्रोंसँ सहायता मांगनेके

लिये आप सवार हुए. पहले रस्ते में जो लोग झुक, झुक कर सलाम करते थे वही आज इन्हें देखकर मुख फेरने लगे बल्कि कोई, कोई तो आवाज़ कसने लगे. मदनमोहन को सबसे अधिक विश्वास लाला हरदयाल का था इसलिये वह पहले उसीके मकानपर पहुँचे.

हरदयाल को मदनमोहनके काम विगडने का हाल पहले मालूम हो चुका था और इसी वास्तै उन्हें मदनमोहन की चिट्ठी का जवाब नहीं भेजा था. अब मदनमोहनके आने का हाल सुन्ते ही वह जरासी देरमें मदनमोहन के पास पहुँचा और बड़े सत्कारसे मदनमोहनको लिवा लेजा कर अपनी बैठकमें विठाया.

लाला मदनमोहनने कल सहायता मांगनेके लिये चिट्ठी भेजी थी उसको पहलै उरने हंसीकी बात टैराई और जवाब न भेजनेका भी यही कारण बताया परन्तु जब मदनमोहनने वह बात सच्ची बताई और उसके पीछे का सब वृत्तान्त कहा तो लाला हरदयाल अत्यन्त दुखित हुए और बड़ी उमंगसे अपनी सब दौलत लाला मदनमोहन पर न्योछावर करने लगे. लाला हरदयाल की यह वाते केवल कहनेके लिये न थी वह दौड़कर अपने गहने का कलमदान उठा लाए और उसमें सै एक, एक रकम निकाल कर लाला मदनमोहन को देने लगे इतनेमें एका-एक दरवाजा खुला हरदयालका पिता भीतर पहुँचा और वह हरदयालको जवाहरातकी रकमें मदनमोहनके हाथमें देते देख कर क्रोध से लाल हो गया!

“अभागे हटधर्मी ! मैंने तुझको इतनी बार बरजा परन्तु तू अपना हट नहीं छोड़ता आजकल के कपूत लड़के इतनी बातको

सच्ची स्वतंत्रता समझते हैं कि जहां तक हो सके बड़ों का निरा-  
 दर और अपमान किया जाय, उनको मूर्ख और अनसमझ बताया  
 जाय, परन्तु मैं इन बातों को कभी नहीं सहंगा मेरे बैठे तुझको  
 घर बरबाद करने का क्या अधिकार है ? निकल यहांसे काला  
 मुंहकर तेरी इच्छा होय जहां चला जा मेरा तेरा कुछ सम्बन्ध  
 नहीं रहा” यह कह कर एक तमाचा जड़ दिया और गहना  
 सम्हाल, सम्हालकर संदूक में रखने लगा. थोड़ी देर पीछे  
 लाला मदनमोहन की तरफ देखके कहा. “संसारके सब काम  
 रुपै सै चलते हैं फिर जो लोग अपनी दौलत खोकर बैरागी बन  
 बैठें और औरों की दौलत उड़ाकर उनको भी अपनी तरह बैरागी  
 बनाना चाहें वह मेरे निकट सर्वथा दया करनेके योग्य नहीं हैं  
 और जो लोग ऐसे अज्ञानियों की सहायता करते हैं वह मेरे  
 निकट ईश्वर का नियम तोड़ते हैं और संसारी मनुष्यों के लिये  
 बड़ी हानिका काम करते हैं मेरे निकट ऐसे आदमियों को उनकी  
 मूर्खताका दण्ड अवश्य होना चाहिये जिससै और लोगों की  
 आंखें खुलें. क्या मित्रता का यही अर्थ है कि आप तो डूबें सो डूबें  
 अपने साथ औरों को भी ले डूबें ! नहीं, नहीं आप ऐसे विचार  
 छोड़ दीजिये और चुपचुपाते अपने घर की राह लीजिये यह  
 समय अपने मित्रोंको देनेका है अथवा उल्टा उनसै लेनेका है ?”

बुरे वक्तमें एक मित्रका जी दुखाना, और दयाके समय  
 क्रूरता करनी, किसी की दुखती चोटपर हँसना, एक गरोब को  
 उसकी गरीबीके कारण तुच्छ समझना, अथवा उसकी गरीबी की  
 याद दिवाकर उसै सताना, दूसरेका बदला भुगताती बार अपने  
 मतलब का खयाल करना, कैसा ओछापन और घोर पाप है

जहां सज्जन धनवानों की खुशामद से दूर रहकर गरीबों का साथ देने' और सहायता करने' में सच्ची सज्जनता समझते हैं कठोर वचन दो तरह से कहा जाता है जो लोग अपनायत की रीति से कहते हैं उन्को कहनसे तो अपने चित्तमें वफादारी और आधीनता बढ़ती है पर जो अभिमान की राहसे दूसरे को तुच्छ बनाते हैं उन्की कहनसे चित्तमें क्रोध और धिःकार बढ़ता जाता है. हर तरह का घाव ओषधिसै अच्छा होसक्ता है परन्तु मर्म बेधी वात का नासूर किसी तरह नहीं ख़रता. विदुरजी ने' सच कहा है "नायक सर धनु तीर काढे कढत शरीरते ॥ कुवचन तीर गभीर कढत न क्यो हूं उर गढे ॥ १"

निदान लाला मदनमोहन को यह कहना अत्यन्त असह्य हुई. वह तत्काल उठकर वहां से चल दिये परन्तु बैठक से बाहर जाते, जाते उन्हें पीछेसै हरदयाल का यह वचन सुन्कर बडा आश्चर्य हुआ. कि "चलो यह स्वांग ( अभिनय ) हो चुका अब अपना काम करो"

लाला मदनमोहन वहां से चलकर एक दूसरे मित्रके मकान पर पहुँचे और उससे अपने आनेकी खबर कराई वह उससमय कमरे में मौजूद था परन्तु उसने लाला मदनमोहन को थोड़ी देर अपने दरवाजे पर बाट दिखाने में और अपने कमरे को ज़रा मेज़ कुरसी, किताब, अखबार आदि से सजाकर मिलने में अधिक शोभा समझी इस लिये कहला भेजा कि "आप ठैरें लाला साहब भोजन करने' गए हैं अभी आकर आप से मिलेंगे" देखिये आज-कलके सुधरे विचारोंका नमूना यह है! थोड़ी देर पीछे वह लाला मदनमोहनको लिवाने आया और बड़े शिष्टाचार से लिवा

ले जाकर उन्हें तकियेके सहारे बिठाया. लाला मदनमोहनको थोड़ी देर उसकी बाट देखनी पड़ी थी इसकी क्षमा चाही और इधर उधरकी दो चार बातें करके मानों कुछ चिट्टियां अत्यन्त आवश्यकीय लिखनी बाकी रह गई हैं इस्तरह चिट्टी लिखनें लगा परन्तु दो चार पल पीछे फिर कलम रोककर बोला “हां यह तो कहिये आपनें इस्समय किस्तरह परिश्रम किया ?”

“क्यों भाई ! आनें जानें का कुछ डर है ? क्या मैं पहले कभी तुम्हारे यहां नहीं आया ? या तुम मेरे यहां नहीं गए ?” लाला मदनमोहननें कहा.

“आपनें यह तो बड़ी कृपा की परन्तु मेरे पूछनें का मतलब यह था कि कुछ ताबेदारी बताकर मुझे अधिक अनुग्रहीत कीजिये” उस मनुष्यनें अजानपनें मैं कहा.

“हां कुछ काम भी है मुझको इस्समय कुछ रुपे की ज़रूरत है मेरे पास बहुत कुछ माल अखाब मौजूद है परन्तु लोगोंनें बृथा तकाजा करके मुझको घबरा लिया” लाला मदनमोहन भोले भाव सै बोले.

“मुझको बड़ा खेद है कि मैंनें अपना रुपया अभी एक और काम में लगा दिया यदि मुझको पहलै सै कुछ सूचना होती तो मैं सर्वथा वह काम न करता” उस मनुष्यनें जबाब दिया.

“अच्छा ! कुछ चिन्ता नहीं आप मेरे लेनदारोंकी जमाखातर ज़रा अपनी तरफ़ सै कर दें”

“इस्सै हमारी खरूपहानि है हम जामनी करें तो हमको रुपया उसी समय देना चाहिये” उस पुरुषनें जबाब दिया और लाला मदनमोहन वहां सै भी निराश होकर रवाने हुए.

रस्ते में एक और मित्र मिले वह दूर ही सँ अज्ञानकी तरह दृष्टि बचाकर गलीमें जानें लगे परन्तु लाला मदनमोहनने आवाज़ देकर उन्हें ठैराया और अपनी बग्गी खड़ी की इससै लाचार होकर उन्हें ठैरना पडा परन्तु उनके मनमें पहली सी उमंग नाम को न थी.

“आप प्रसन्न हैं ? मुझको इस्समय एक बड़ा ज़रूरी काम था इससै मैं लपका चला जाता था मुझको आपकी बग्गी दृष्टि न आई, माफ करें मैं किसी समय आपके पास हाज़िर होऊंगा” यह कहकर वह मनुष्य जानें लगा परन्तु मदनमोहनने उसै फिर रोका और कहा “हां भाई ? अब तुमको अपने ज़रूरी कामोंके आगे मुझसै मिलने का अवकाश क्यों मिलने लगा था ? अच्छा ? जाओ हमारा भी परमेश्वर रक्षक है”

इस तानें सै लाचार होकर उसै ठैरना पडा और उसके ठैरने पर लाला मदनमोहन ने अपना वृत्तान्त कहा.

“यह हाल सुन्कर मुझको अत्यन्त खेद हुआ परमेश्वर आप पर कृपा करे वह सर्वशक्तिमान दीनदयाल सर्व का दुःख दूर करता है उसपर विश्वास रखने सै आप के सब दुःख दूर हो जायंगे आप धैर्य रखें. मुझको इस्समय सचमुच बहुत ज़रूरी काम है इस लिये मैं अधिक नहीं ठैर सकता परन्तु मैं आजकल मैं आपके पास हाज़िर होऊंगा और सलाह करके जो बात मुनासिब मालूम होगी उसके अनुसार बरताव किया जायगा” यह कह कर वह मनुष्य तत्काल वहां सै चल दिया.

लाला मदनमोहन और एक मित्रके मकानपर पहुँचे. बाहर खबर मिली कि “वह मकान के भीतर है” भीतर सै जवाब आया

कि "बाहर गए" लाचार मदनमोहन को वहां सै भी खाली हाथ फिरना पड़ा. और अब और मित्रोंके यहां जाने का समय नहीं रहा इस लिये निराश होकर सीधे अपने मकान को चले गए.

### प्रकरण ३४.

हीनप्रभा ( वदरोत्री ).

नीचन के मन नीति न आवै । प्रीति प्रयोजन हेतु लखावै ॥  
 कारज सिद्ध भयो जब जानें । रंचकहू उर प्रीति न मानै ॥  
 प्रीति गए फलहू बिनसावै । प्रीति विषै छख नैक न पावै ॥  
 जादिन हाथ कछू नहीं आवै । भाखि कुवात कलंक लगावै ॥  
 सोइ उपाय हिये अवधारै । जासु बुरो कछु होत निहारै ॥  
 रंचक भूल कहुं लाख पावै । भांति अनेक बिरोध बढावै ॥ +

विदुरप्रजागरे.

लाला मदनमोहन मकान पर पहुंचे उस्समय ब्रजकिशोर वहां मौजूद थे.

लाला ब्रजकिशोर ने अदालत का सब वृत्तान्त कहा उसमें मदनमोहन मोदी के मुकद्दमें का हाल सुन्कर बहुत प्रसन्न हुए उस्समय चुन्नीलाल ने संकेत में ब्रजकिशोर के महन्तानें की याद

+ निवर्तमाने सोइहो प्रीति नीचे प्रणश्यति ।

याचैव फलनिर्गतिः सौहृदे चैव यन्मुखम् ॥

यतते अपवादाय यत्र नारभते चये ।

अल्पे प्यपकृते मोहनं न शान्तिं सधिगच्छति ॥



दिवाई जिस्पर लाला मदनमोहन ने अपनी अंगुली सै हीरे की एक बहुमूल्य अंगूठी उतार कर ब्रजकिशोर को दी और कहा “आप की महन्त के आगे तो यह महन्ताना कुछ नहीं है परन्तु अपना पुराना घर और मेरी इस दशा का विचार करके क्षमा करिये”

यह बात सुन्ते ही एक बार लाला ब्रजकिशोर का जी भर आया परन्तु फिर तत्काल सम्हल कर बोले “क्या आपने मुझ को ऐसा नीच समझ रक्खा है कि मैं आप का काम महन्ताने के लालच सै करता हूं ? सच तो यह है कि आप के वास्ते मेरी जान जाय तो भी कुछ चिन्ता नहीं परन्तु मेरी इतनी ही प्रार्थना है कि आपने अंगूठी दे कर मुझसै अपना मित्र भाव प्रगट किया सो मैं आपकी बराबर का नहीं बना चाहता मैं आपको अपना मालिक समझता हूं इसलिये आप मुझे अपना ‘हल्कःबगोश’ (सेवक) बनायें”

“यह क्या कहते हो ! तुम मेरे भाई हो क्यों कि तुमको पिता सदा मुझसै अधिक समझते थे हां तुम्हें बाली पहन्ने की इच्छा हो तो यह लो मेरी अपेक्षा तुम्हारे कानमें यह बहुमूल्य मोती देखकर मुझको अधिक सुख होगा परन्तु ऐसे अनुचित बचन मुखसै न कहो” यह कह कर लाला मदनमोहनने अपने कानकी बाली ब्रजकिशोरको दे दी ।

“कल हरकिशोर आदि के मुकद्दमें होंगे उन्की जवाबदिही का विचार करना है कगज तैयार करा कर उन्सै रहत ( बदर ) छांटनी है इसलिये अब आज्ञा हो” यह कह कर ब्रजकिशोर रुखसत हुए और लाला मदनमोहन भोजन करने गय ।

लाला मदनमोहन भोजन करके आए उस्समय मुन्शी चुन्नीलालनें अपने मतलब की बात छेड़ी ।

“मुझको हर बार अर्ज करनेमें बड़ी लज्जा आती है परन्तु अर्ज किये बिना भी काम नहीं चलता” मुन्शी चुन्नीलाल कहनें लगा “ब्याहका काम छिड़ गया परन्तु अबतक रुपेका कुछ बन्दोबस्त नहीं हुआ आपनें दो सौके नोट दिये थे वह जाते ही चटनी हो गए । इस्समय एक हजार रुपयेका भी बन्दोबस्त हो जाय तो खैर कुछ दिन काम चल सक्ता है नहीं तो काम नहीं चलता”

“तुम जानते हो कि मेरे पास इस्समय नगद कुछ नहीं है और गहना भी बहुतसा काममें आचुका है” लाला मदनमोहन बोले “हां मुझको अपने मित्रों की तरफ से सहायता मिलनें का पूरा भरोसा है और जो उन्की तरफ से कुछ भी सहायता मिला तो मैं प्रथम तुझारी लड़की के ब्याहका बन्दोबस्त कर दूंगा ।

“और जो मित्रों से सहायता न मिली तो मेरा क्या हाल होगा ?” मुन्शी चुन्नीलालनें कहा “ब्याह का काम किसी तरह नहीं रुक सक्ता और बड़े आदमियों की नौकरी इसी वास्ते तन तोड़ कर की जाता है कि ब्याह शादी में सहायता मिले, बराबरवालोंमें प्रतिष्ठा हो परन्तु मेरे मन्द भाग्य से यहां इस्समय पेसा मौका नहीं रहा इसलिये मैं आपको अधिक परिश्रम नहीं दिया चाहता । अब मेरी इतनी ही अर्ज है कि आप मुझको कुछ दिनकी रुखसत देईं जिस्से मैं इधर उधर जाकर अपना कुछ सूझता करूँ”

“तुमको इस्समय रखसत का सवाल नहीं करना चाहिये मेरे सब कामों का आधार तुम पर है फिर तुम इस्समय धोका दे कर चले जाओगे तो काम कैसे चलेगा ?” लाला मदनमोहनने कहा

“वाह ! महाराज वाह ! आपने हमारी अच्छी कदर की !” मुन्शी चुन्नीलाल तेज होकर कहने लगा “धोका आप देते हैं या हम देते हैं ? हम लोग दिन रात आपकी सेवा में रहें तो व्याह शादी का खर्च लेने कहाँ जाय ? आपने अपने मुख से इस व्याह में भली भांति सहायता करने के लिये कितनी ही बार आज्ञा की थी, परन्तु आज वह सब आस टूट गई तो भी हमने आपको कुछ ओलंभा नहीं दिया आप पर कुछ बोझ नहीं डाला केवल अपने कार्य निर्वाह के लिये कुछ दिन की रखसत चाही तो आपके निकट बड़ा अधर्म हुआ । खैर ! जब आपके निकट हम धोकेबाज ही ठरे तो अब हमारे यहां रहने से क्या फायदा है ? यह आप अपनी तालियां लें और अपना अस्बाब सह्याल लें पीछे घटे बढ़ेगा तो मेरा जिम्मा नहीं है । मैं जाता हूँ ।” यह कह कर तालियोंका झूमका लाला मदनमोहनके आगे फेंक दिया और मदनमोहन के ठंडा करते करते क्रोध की सूरत बना कर तत्काल वहां से चल खड़ा हुआ ।

सच है नीच मनुष्य के जन्म भर पालन पोषण करने पर भी एक बार थोड़ी कमी रहजानें से जन्म भर का किया कराया मट्टी में मिल जाता है. लोग कहते हैं कि अपने प्रयोजन में किसी तरह का अन्तर आने से क्रोध उत्पन्न होता है अपने काम में सहा-

यता करनें सै बिराने' अपने' होजाते हैं और अपने' काम में विघ्न करनें सै अपने' बिराने समझे जाते हैं परन्तु नहीं, क्रोध निर्बल पर विशेष आता है और नाउम्मेदी की हालत में उसकी कुछ हद नहीं रहती. मुन्शी चुन्नीलाल पर लाला मदनमोहन कितनी ही बार इस्सै बढ, बढ कर क्रोधित हुए थे परन्तु चुन्नीलाल को आज तक कभी गुस्सा नहीं आया ? और आज लाला मदनमोहन उसको ठंडा करते रहे तो भी वह क्रोध करके चल दिया बृन्दनें सच कहा है " विन स्वारथ कैसे सहे कोऊ करुण बैन । लात खाय पुचकारिए होय दुधारू धेन ॥ ”

मुन्शी चुन्नीलाल के जानें सै लाला मदनमोहन का जी टूट गया परन्तु आज उन्को धैर्य देने' के लिये भी कोई उन्के पास न था उन्के यहां सैकड़ों आदमियों का जमघट हर घडी बना रहता था सो आज चिडिया तक न फटकी. लाला मदनमोहन इसी सोच विचार में रात के नौ बजे तक बैठे रहे परन्तु कोई न आया तब निराश होकर पलंग पर जा लेटे.

अब लाला मदनमोहन का भय नौकरोंपर बिल्कुल नहीं रहा था सब लोग उन्के माल को मुफ्तका माल समझनें लगे थे किसी ने घडी हथियाई, किसी ने दुशालेपर हाथ फैंका चारों तरफ लूटसी होने' लगी. मोजे, गुलूबंद, रूमाल आदिकी तो पहलेही कुछ पूछ न थी. मदनमोहन को हर तरह की चीज खरीदने' की धत थी परन्तु खरीदे पीछे उसको कुछ याद नहीं रहती थी और जहां सैकड़ों चीजें नित्य खरीदी जायँ वहां याद क्या धूल रहै ? चुन्नीलाल, शिंभूदयाल आदि कीमत में दुगुनें चौगनें कराते थे परन्तु यहां असल चीजोंही का पता न था. बहुधा चीजें उधार

आती थीं इस्सै उन्का जमा खर्च उस्समय नहीं होता था और छोटी, छोटी चीजों के दाम तत्काल खर्च में लिख दिये जाते थे इस्सै उन्की किसी को याद नहीं रहती थी. सूची पत्र बनाने की वहां चाल न थी और चीज बस्त की झडती कभी नहीं मिलाई जाती थी नित्य प्रति की तुच्छ, तुच्छ बातोंपर कभी, कभी वहां बडा हल्ला होताथा परन्तु सब बातोंके समूह पर दृष्टि करके उचित रीतिसै प्रबन्ध करने की युक्ति कभी नहीं सोची जाती थी और दैवयोगेन किसी नालायक सै कोई काम निकल आता था तो वह अच्छा समझ लिया जाता था परन्तु काम करने की प्रणाली पर किसी की दृष्टि न थी. लाला साहब दो तीन वर्ष पहलै आगरे लखनऊ की सैरको गए थे वहां के रस्ते खर्च के हिसाब का जमा खर्च अवतक नहीं हुआ था और जब इस तरह कोई जमा खर्च हुए बिना बहुत दिन पडा रहता था तो अन्त में उस्का कुछ हिसाब किताब देखे बिना यों ही खर्च में रकम लिख कर खाता उडा दिया जाता था. कैसेही आवश्यक काम क्यों नहो लाला साहब की रुचिके विपरीत होनेसै वह सब बेफायदे समझे जाते थे और इस ढब की वाजबी बात कहना गुस्ताखी में गिना जाता था. निकम्मे आदमियों के हरवक्त घेरे बैठे रहने सै कामके आदमियों को कामकी बात करने का समय नहीं मिलता था, “ जिस्की लाठी उस्की भैस ” हो रही थी जो चीज जिस्के हाथ लगती थी वह उस्को खुर्दबुर्द कर जाताथा भाडे और उघाई आदिकी भूली भुलाई रकमों को लोग ऊपर का ऊपर चट करजाते थे आधे परदे पर कर्ज दारोंको उनकी दस्तावेज़ फेर दी जाती थी देशकाल के अनुसार उचित प्रबन्ध करने में लोक निंदाका भय था ! जो मनुष्य कृपा-

पात्रथे उनका तनूतना तो बहुतही बढ रहा था. उनके सब अपरा-  
धोंसँ जान बूझकर दृष्टि बचाई जाती थी. वह लोग सब कामों में  
अपना पांच अडाते थे और उनके हुकम की तामील सबको करनी  
पडती थी यदि कोई अनुचित समझकर किसी काम में उज्र कर-  
ता तो उसपर लाला साहब का कोप होताथा और इस दुफसली  
काररवाई के कारण सब प्रबन्ध बिगड रहा था ( बिहारी )”  
दुसह दुराज प्रजान को क्यों न बढै दु'ख दुद ॥ अधिक अंधेरो  
जग करै झिल मावस रवि चंद ॥” ऐसी दशा में मदनमोहन की  
स्त्रीके पीछे चुन्नीलाल और शिंभूदयाल के छोड जाने'पर सब  
माल मतेकी लूट होनें लगे जो पदार्थ जिस्के पास हो वह उस्का  
मालिक बन बैठे इस्में कौन आश्चर्य है ?



### प्रकरण ३५.

स्तुति निन्दाका भेद.

बिनसत वार न लागही ओझे जनकी प्रीति ॥

अंबर डंबर सांभके अरु वारुकी भीति ॥

सभाविलास.

दूसरे दिन सवेरे लाला मोदनमोहन नित्य कृत्य सै निवटकर अपने कमरे में इकल्ले बैठे थे. मन मुर्झा रहा था किसी काम में जी नहीं लगता था एक, एक घड़ी एक, एक बरस के बराबर बीतती थी इतने में अचानक घड़ी देखने के लिये मेज़पर दृष्टि गई तो घड़ी का पता न पाया. हैं ! यह क्या हुआ ! रातको सोती वार जबसै निकालकर घड़ी रक्खी थी फिर इतनी देर में कहां चलो गई ! नौकरो सै बुलाकर पूछा तो उन्होने साफ़ जवाब दिया कि “ हम क्या जाने आपने कहां रक्खी थी ? जो मौकूफ़ करना हो तो यों ही करदैं बूथा चोरी क्यों लगाते हैं ” लाचार मदनमोहन को चुप होना पड़ा क्योंकि आप तो किसी जगह आनें जानें लायक ही न थे सहायता को कोई आदमी पास न रहा लाला जवाहरलाल की तलाश कराई तो वह भी घर सै अभी नहीं आए थे लाला मदनमोहनको अपाहजों की तरह अपनी पराधीन दशा देखकर अत्यंत दुःख हुआ परन्तु क्या कर सकें-थे ? उनके भाग्य सै उन्का दुःख बटाने के लिये इस्समय बाबू वैजंनाथ आ पहुंचे उन्को देखकर लाला मदनमोहन के शरीर में प्राण आगया.

लाला मदनमोहननें आंखों सै आंसू बहाकर उन्सै अपना सब दुःख कहा और अंत में अपनी घडी जानें का हाल कह कर इस काम में सहायता चाही.

“आपका हाल सुनकर मुझको बहुत खेद होता है मुझे चुन्नी-लाल आदि की तरफ सै सर्वथा ऐसा भरोसा न था इसी तरह आप अपने काम काज सै इतने बे खबर होंगे यह भी उम्मेद न थी” बाबू बैजनाथ ने काम विगड़े पीछे अपनी आदत मूजिब सबकी भूल निकालकर कहा “मैंने तो अखबारों में आपके नाम की धूम मचा दी थी परंतु आप अपने काम ही की सम्हाल न रखें तो मैं क्या करूं ? महाजनी काम मुझको नहीं आता और इतना अवकाश भी नहीं मिलता. मैं घडीका पता लगानें के लिए उपाय करता परंतु आजकल रेल पर काम बहुत है इससै मैं लाचार हूं. मेरे निकट इस्समय आपके लिये यही मुनासिब है कि आप इन्साल्वन्ट होंने की दरखास्त दे दें.”

“अच्छा ! बाबू साहब ! आपसै और कुछ नहीं हो सकता तो आप केवल इतनीही कृपा करें कि मेरी घडी जानें कि रपट कोतवाली में लिखाते जायँ” लाला मदनमोहननें गिड़गिड़ाकर कहा.

“मैं रेलवे कम्पनी का नौकर हूँ इस वास्ते कोतवाली में रिपोर्ट नहीं लिखा सकता बल्कि प्रगट होकर किसी काम में आपको कुछ सहायता नहीं दे सकता मुझ सै निज मैं आपकी कुछ सहायता हो सकेगी तो मैं वाहर नहीं हूँ परंतु आप मुझ सै किसी जाहरी काम के वास्तै कहकर मुझे अधिक लज्जित न करें और अंत में मैं आपको इतनी ही सलाह देता हूँ कि “आप



लाला ब्रजकिशोर पर विश्वास रखकर उसके बसमें न हो जायँ बल्कि उसको अपने बसमें रखकर अपना काम आप करते रहें”

“सच है यह समय किसी पर विश्वास रखने का नहीं है जो लोग अपने मतलब की वार सच्चे मित्र बनकर मेरे पसीनेकी जगह खून डालने को तैयार रहते थे मतलब निकल जाने से आज उनकी छाया भी नहीं दिखाई देती. सत्सम्मति देना तो अलग रहा मेरे पास खड़े रहने तक के साथी नहीं होते. जो लोग किसी समय मेरी मुलाकात के लिये तरस्ते थे वह अब तीन; तीन बार बुलाने से नहीं आते मेरे पास आने जाने से जिन् लोगों की इज्जत बढ़ती थी वह आज मुझ से किसी तरह संबंध रखने में लजाते हैं” लाला मदनमोहनने भरमा भरमी इतनी बात कहकर अपनी छाती का वोझ हल्का किया.

“यह तो सच है जिसका प्रयोजन होता है उसे उचित अनुचित बातोंका कुछ विचार नहीं रहता” बाबू बैजनाथने जैसे का तैसा जवाब दिया और थोड़ी देर इधर उधर की बातें करके खसत हुआ.

लाला मदनमोहन बड़े चकित थे कि हे ! परमेश्वर ! यह क्या भेद है मेरी दशा बदलते ही सब संसार के विचार कैसे बदल गए. और जिन्से मेरा किसी तरह का संबंध न था वह भी मुझ को अकारण क्यों तुच्छ समझने लगे ? मेरे नर्म होने पर भी वेप्रयोजन मुझ से क्यों लड़ाई झगड़ा करने लगे ? जिन लोगों को मेरी योग्यता और, सावधानी के सिवाय अब तक कुछ नहीं दिखाई देता था उनको अब क्यों मेरे दोष दृष्टि आने लगे ? लाला मदनमोहन इन बातों का विचार कर रहे थे इतने में लाला

ब्रजकिशोर वहां जा पहुंचे और मदनमोहन ने अपने मन का सब संदेह उन्हें कह सुनाया.

“एक तो जो लोग प्रथम स्वार्थबस प्रीति करते हैं उनकी कलाई ऐसे अवसर पर खुल जाती है. दूसरे साधारण लोगों की स्तुति निन्दा कुछ भरोसे लायक नहीं होती वह किसी बात का तत्व नहीं जानते प्रगट में जैसी दशा देखते हैं वैसा ही कहने लगते हैं बल्कि उसीके अनुसार बरताव करते हैं इससे साधारण लोगों की प्रतिष्ठा योग्यताके अनुसार नहीं होती द्रव्य अथवा जाहरदारी के अनुसार होती है और द्रव्य अथवा जाहरदारीके परदे तले घोर पापी अपने पापोंको छिपाकर क्रम, क्रम से प्रतिष्ठित लोगों में मिल सकता है बल्कि प्रतिष्ठित लोगों में मिलना क्या ? कोई पूरा चालाक मनुष्य हो तब तो वह द्रव्य के भरम और जाहरदारी के बरताव से द्रव्य तक पैदा कर सकता है ! ऐसा मनुष्य पहले अपने द्रव्य अथवा योग्यता का झूटा प्रपंच फैला कर लोगोंके मनमें अपना विश्वास बैठाता है और विश्वास हुए पीछे कमाई की अनेक राह सहज में उसके हाथ आ जाती है लोग उसको अपने आप धीरेने लगते हैं कभी, कभी ऐसे मनुष्य अपनी धूर्तता से सच्चे योग्य अथवा धनवानों से बढकर काम बना लेते हैं यद्यपि अंत में उनकी कलाई बहुधा खुल जाती है परंतु साधारण लोग केवल बर्तमान दशा पर दृष्टि रखते हैं. जिस्समय जिसकी उन्नति देखते हैं उन्नति का मूल कारण निश्चय किये बिना उसकी बडाई करने लगते हैं उनके सब काम बुद्धिमानी के समझते हैं इसी तरह जब किसी की प्रगट में अवनति दिखाई देती है तो वह उसकी मूर्खता समझते हैं और उसके गुणों में भी

दोषारोप करनें लगते हैं ! उस्समय उन्को उस्की भूलही भूल दृष्टि आती है सो आप प्रत्यक्ष देख लीजिये कि जब तक सर्व साधारणको प्रगट मैं आपकी उन्नतिका रूप दिखाई देता था. आपका द्रव्य, आपका वैभव, आपका यश, आपकी उदारता, आपका सीधापन, आपकी मिलन्सारी, देखकर वह आपका आचरण अच्छा समझते थे आपकी बुद्धिमानीकी प्रशंसा करते थे आपसै प्रीति रखते थे. जब आपको यह झटका लगा प्रगट मैं आपकी अवनति का सामान दिखाई देंं लगा झट उन्की राह बदल गई आपके बडप्पन के बदले उन्के मन मैं धिक्कार उत्पन्न हुआ आप की अतिव्ययशीलता, अदूरदृष्टि, अप्रबन्ध, और आत्मसुखपरायणता आदि दोष उन्को दिखाई देंं लगे. आपके बने रहनें पर उन लोगोंको आप सै जो, जो आशाएं थीं और उन आशाओं के कारण आपसै स्वार्थपरता की जितनी प्रीति थी वह उन आशाओं के नष्ट होते ही सहसा छाया के समान उन्के हृदयसै जाती रही बल्कि आशा भंग होनेका एक प्रकार खेद हुआ फिर जब साधारण लोगों का यह अभिप्राय हो, मुन्शी चुन्नीलाल, शिंभूदयाल आदि आपको यों अकेला छोडकर चले जायं तब आपके छोटे नौकर निडर होकर आपके मालकी लूट मचाने लगे जो चीज जिस्के पास हो वह उस्का मालिक बन बैठे इस्में कौन आश्चर्य है ?

“अच्छा ! अब आगे के लिये आप कहें जैसे करूं इस्का कुछ प्रबन्ध तो अवश्य होना चाहिये” लाला मदनमोहन ने गिड-गिडा कर कहा.

इस्पर लाला ब्रजकिशोर घर के सब नौकरों को धमका कर

बड़े क्रोधसै कहनें लगे “आज सवेरे सै इस कमरे के भीतर कौन, कौन आया था उन सबके नाम लिखवाओ मैं अभी कोत-वाली को रूखा लिखता हूँ वह सब हवालात मैं भेज दिये जायंगे और उनके मकानों की उनके संबन्धियों समेत तलाशी ली जायगी जिन्के घर सै कोई चीज़ चोरी की निकलेगी या जिनपर और किसी तरह चोरी का अपराध साबित होगा उनको ताजी-रात हिन्द की दफ़ै ४०८ के अनुसार सात बरस तक की कैद और जुर्माने का दण्ड भी हो सकेगा”

“अर्जी महाराज ! एक मनुष्य के अपराध सै सबको दण्ड हो यह तो बड़ा अनर्थ है” बहुतसे नौकर गिडगिडा कर कहनें लगे” हम लोग अबतक लाला साहब के यहां बेटा बेटी की तरह पले हैं इससै अब ऐसी ही मर्जी हो तो हमको मौकूफ कर दीजिये परन्तु बदनामी का टीका लगा कर और जगह के कमाने खाने का रस्ता तो बन्द न कीजिये.”

“हां हां यह तो सफाई सै निकल जाने का अच्छा ढंग है परन्तु इस्तरह तुम्हारा पीछा नहीं छुटेगा जो तुम लाला साहब के यहां बेटा बेटी की तरह पले हो तो तुमको इस्समय यह बात कहनी चाहिये ? तुम इस्समय लाला साहब सै अलग होनें मैं अपना लाभ समझते हो परन्तु यह तुम्हारी भूल है इस्में तुम उल्टे फस जाओगे” लाला ब्रजकिशोर ने सिंह की तरह गर्ज कर कहा.

“अच्छा ! हम को सांझ तकली छुट्टी दीजिये हमसै हो सकेगा जहां तक हम घड़ी का पता लगावेंगे” नौकरोंने जवाब दिया.

“तुम लोग यह बहाना करके अपने घर सै चोरी का माल दूर किया चाहते हो परन्तु मैं घड़ी का पता लगाये बिना तुम को कभी ढीला नहीं छोड़ूंगा, मैं अभी कोतवाली को रक्का लिखता हूँ” यह कह कर लाला ब्रजकिशोर सचमुच रक्का लिखने लगे.

जिन लोगोंने सवेरे मदनमोहन की बात पर कुछ ध्यान नहीं दिया था वही इस्समय ब्रजकिशोर की ज़रा सी धमकी सै मदनमोहन के पांच पकड़ कर रोने लगे. तुलसी दासजी ने सच कहा है “शूद्र गमार ढोल पशु नारी । सकल ताड़नाके अधि कारी ॥”

“भाई ! इन्को सांझ तक अवकाश दे दो जो तुम अब करना चाहते हो सांझ को कर लेना” लाला मदनमोहन ने पिगल कर अथवा किसी गुप्त कारण सै दव कर कहा.

“आप को किसीकी रियायत हो तो आप निज मैं भले ही उन्को कुछ इनाम दे दें परन्तु प्रबन्ध के कामों मैं इस तरह अपराधियों पर दया करके अपने हाथ सै प्रबन्ध न बिगाड़े ये लोग आपका क्या कर सकते हैं ? मनुस्मृति मैं कहा है “दंड विषै संभ्रम भये वर्ण दोष है जाय । मचै उपद्रव देश मैं सब मर्याद नसाय ॥” \* सादी कहते हैं “पापिन मांहिं दया है ऐसी । सज्जन संग क्र रता जैसी ॥”† लाला ब्रजकिशोर ने कहा.

“खैर ! कुछ हो आज का दिन तो इन्को छोड दीजिये” लाला मदनमोहन ने दवा कर कहा.

\* दृष्ये युः सर्वेषणां च भिये रन् सर्वसैतवः ॥

सर्वलोकप्रकोपस्य भवेद्दृष्टस्य विषमात् ॥

† निकोई बावदां कर्दन् चुनामस कौ बदकदर्न् बजाय निकमदां ॥

“बहुत अच्छा ! जैसी आप की मर्जी” ब्रजकिशोर नें रुखाई सै जबाब दिया.

“मुझको मित्रों की तरफ सै सहायता मिलनें का विश्वास है परन्तु दैवयोग सै न मिली तो क्या इन्सालवन्ट होनें की दर-खास्त देनी पड़ेगी” लाला मदनमोहननें पूछा.

“अभी तो कुछ ज़रूरत नहीं मालूम होती परन्तु ऐसा विचार किया भी जाय तो आपके लेन देन और माल अस्बाब का कागज कहां तैयार है ?” लाला ब्रजकिशोर नें जबाब दिया. और कच-हरी जाने के लिये मदनमोहन सै रुखसत होकर खाने हुए.

---

## प्रकरण ३६.

—७१७—

घोके की टट्टी

बिपत बराबर सुख नहीं जो थोरे दिन होय  
इष्ट मित्र बन्धू जिते जान परें सब कोय ॥

लोकोक्ति,

लाला ब्रजकिशोर के गए पीछे मदनमोहन की फिर वही दशा होगई दिन पहाड सा मालूम होनें लगा खास कर डाक की बडी तला मली लगरही थी निदान राम, राम करके डाक का समय हुआ डाक आई. उसमें दो तीन चिट्ठी और कई अखबार थे.

एक चिट्ठी आगरे के एक जौहरी की आई थी जिसमें जवा-हरात की बिक्री बाबत लाला साहब के रुपे लेनें थे और वह

यों भी लाला साहब सै बड़ी मित्रता जताया करता था उस्ने लाला साहब की चिट्ठी के जबाब में लिखा था कि "आप की जरूरत का हाल मालूम हुआ मैं बड़ी उमंग सै रुपे भेज कर इस्समय आपकी सहायता करता परन्तु मुझको बडा खेद है कि इन दिनों मेरा बहुत रुपया जवाहरात पर लग रहा है इसलिये मैं इस्समय कुछ नहीं भेज सकता आपने मुझको पहले सै क्यों न लिखा ? अब जिस्समय मेरे पास रुपया आवेगा मैं प्रथम आपकी सेवा में जरूर भेजूंगा मेरी तरफ सै आप भलीभांति विश्वास रखना और अपने चित्त को सर्वथा अर्धैर्य न होने देना परमेश्वर कुशल करेगा" यह चिट्ठी उस कपटी ने ऐसी लपेट सै लिखी थी कि अजान आदमी को इस्के पढ़ने सै लाला मदनमोहन के रुपे लेने का हाल सर्वथा नहीं मालूम होसकता था वह अच्छी तरह जानता था कि लाला मदनमोहनका काम विगड़ जायगा तो मुझसै रुपे मांगने वाला कोई न रहैगा इस वास्तै उस्ने केवल इतनी ही बात पर सन्तोष न किया बल्कि वह गुप्त रीति सै मदनमोहन के विगड़ने की चर्चा फैलाने, और उस्के बड़े, बड़े लेनदारों को भड़काने का उपाय करने लगा. हाय ! हाय ! इस असार संसार में कुछ दिन की अनिश्चित आयु के लिये निर्भय होकर लोग कैसे घोर पाप करते हैं !!!

दुसरी चिट्ठी मदनमोहन के और एक मित्र (!) की थी वह हर साल आकर महीने बीस रोज मदनमोहन के पास रहते थे इसलिये तरह, तरह की भोगात के सिवाय उन्की खातिरदारी में मदनमोहन के पांच सात सौ रुपे सदैव खर्च होजाया करते थे. उन्ने लिखा था कि "मैंने बहुत सस्ता समझ कर इस्समय एक

गांव साठ हजार रुपये मैं खरीद लिया है मेरे पास इस्समय पचास हजार अन्दाज मौजूद हैं इसलिये मुझको महीने डेड़ महीने के वास्ते दस हजार रुपये की ज़रूरत होगी जो आप कृपा करके यह रुपया मुझको साहूकारी व्याजपर दे देंगे तो मैं आपका बहुत उपकार मानूंगा” यह चिट्ठी लाला मदनमोहन की चिट्ठी पहुंचते ही उसने अगमचेती करके लिख दी थी और मिती एक दिन पहलेकी डाल दी थी कि जिससै भेद न खुलने पावै—

मदनमोहन के तीसरे मित्र की चिट्ठी बहुत संक्षेप थी उसमें लिखा था कि “आपकी चिट्ठी पहुंची उसके पढ़ने सै बड़ा खेद हुआ. मैं रुपये का प्रबन्ध कर रहा हूँ यदि हो सकेगा तो कुछ दिन मैं आपके पास अवश्य भेजूंगा” इसके पास पत्र भेजने के समय रुपया मौजूद था परन्तु इस्ने यह पैच रक्खा था मदनमोहन का काम बना रहैगा तो पीछे सै उसके पास रुपया भेज कर मुफ्तमें अहसान करेंगे और काम बिगड जायगा तो चुप हो रहेंगे अर्थात् उसको रुपये की ज़रूरत होगी तो कुछ न देंगे और ज़रूरत न होगी तो ज़बरदस्ती गले पड़ेंगे !

इन्के पीछे लाला मदनमोहन एक अखबार खोलकर देखने लगे तो उसमें एक यह लेख दृष्टि आया:—

“सुसभ्यता का फल”

“हमारे शहरके एक जवान सुशिक्षित रईसकी पहली उठान देखकर हमको यह आशा होती थी बल्कि हमने अपनी यह आशा प्रगट भी कर दी थी कि कुछ दिनमें उसके कामोंसै कोई देशोपकारी बात अवश्य दिखाई देगी परन्तु खेद है कि हमारी वह आशा बिल्कुल नष्ट हो गई बल्कि उसके बिपरीत भाव प्रतीत होने



लगा गिन्ती के दिनोंमें तीन चार लाख पर पानी फिरगया. बला-यत में डरमोडी नामी एक लड़का ऐसा तीक्ष्ण बुद्धि हुआ था कि वह नौ वर्ष की अवस्था में और विद्यार्थियों को ग्रीक और लाटिन भाषाके पाठ पढ़ाता था परन्तु आगे चलकर उसका चाल चलन अच्छा नहीं रहा इसी तरही यहां प्रारंभ सै परिणाम विपरीत हुआ. हिन्दुस्थानियों का सुधरना केवल दिखाने के लिये है वह अपनी रीति भांति बदलने में सब सुसभ्यता समझते हैं परंतु असल में अपने स्वभाव और विचारोंके सुधारने का कुछ उद्योग नहीं करते बचपन में उनकी तबियत का कुछ, कुछ लगाव इस तरफ को मालूम होता भी है तो मद्रसा छोड़े पीछे नाम को नहीं दिखाई देता. दरिद्रियों को भोजन बख्त की फिकर पड़ती है और धनवानों को भोग विलास सै अवकास नहीं मिलता फिर देशोग्नति का विचार कौन करे ? विद्या और कला की चर्चा कौन फैलाय ? हमको अपने देश की दीन दशा पर दृष्टि करके किसी धनवान का काम विगड़ता देख कर बड़ा खेद होता है परन्तु देश के हित के लिये तो हम यही चाहते हैं कि इस्तरह पर प्रगट में नए सुधारे की झलक दिखा कर भीतर सै दीये तले अन्धेरा रखने वालों का भंडा जल्दी फूट जाय जिससै और लोगों की आंखें खुलें और लोग सिंहका चमड़ा ओढ़ने वाले भेड़िये को सिंह न समझें” इस अखबार के पेडीटर को पहलै लाला मदनमहोन सै अच्छा फ़ायदा हो चुका था परन्तु बहुत दिन बीत जाने सै मानों उसका कुछ असर नहीं रहा जिस तरह हरेक चीज़ के पुराने पड़ने सै उसके बन्धन ढीले पड़ते जाते है इसी तरह ऐसे स्वार्थपर मनुष्यों के चित्त में किसी के उपकार पर, लेन देन पर,

प्रीति व्यवहार पर, बहुत काल बीत जानें से मानों उसका असर कुछ नहीं रहता जब उनके प्रयोजनका समय निकल जाता है तब उनकी आंखें सहसा बदल जाती है जब वह किसी लायक होते हैं तब उनके हृदय पर स्वेच्छाचार छा जाता है जब उनके स्वार्थ में कुछ हानि होती है तब वह पहले के बड़े से बड़े उपकारों को ताक पर रख कर बैर लेने के लिये तैयार हो जाते हैं सादी नें कहा है “करत खुशामद जो मनुष्य सो कछु दे बहु लेत । एक दिवस पावै न तो दो से दूषण देत ॥+” इस अखबार का एडीटर विद्वान था और विद्या निस्सन्देह मनुष्य की बुद्धि को तीक्ष्ण करती है परन्तु स्वभाव नहीं बदल सकती, जिस मनुष्यको विद्या होती है पर वह उसपर बरताव नहीं करता वह बिना फल के वृक्षकी तरह निकम्मा है.

लाला मदनमोहन इन लिखावटों को देख कर बड़ा आश्चर्य करते थे परन्तु इस्से भी अधिक आश्चर्य की बात यह थी कि बहुत लोगोंने कुछ भी जवाब नहीं भेजा उन्हें कोई, कोई तो ऐसे थे कि बड़ों की लकीर पर फकीर बने बैठे थे यद्यपि उनके पास कुछ पूंजी नहीं रही थी उन्का कार व्योहार थक गया था उन्का हाल सब लोग जानते थे इस्से आगे को भी कोई बुर्द हाथ लगने की आशा न थी परन्तु फिर भी वह खर्च घटाने में बेइज्जती समझते थे. सन्तान को पढ़ाने लिखाने की कुछ चिन्ता न थी परन्तु ब्याह शादियोंमें अब तक उधार लेकर द्रव्य लुटाते थे उन्से इस अवसर पर सहायता की क्या आश थी? कितने ही ऐसे

+ अन्ना ता नश्नवी दह समुन गोए कि अन्दक मायः नफए अजतो दारद ॥

अगर रोज़े मुरादश वर नवारी दीसद चन्दा अयुवत वर अमारद ॥

थे जिन्होंने न केवल अपने फ़ायदे के लिये धनवानों का सा ठाठ बना रक्खा था इस वास्तै वह मदनमोहन के मित्र न थे उसके द्रव्यके मित्र थे वह मदनमोहन पर किसी न किसी तरहका छप्पर रखने के लिये उसका आदर सत्कार करते थे इस लिये इस अवसर पर वह अपना पर्दा ढकने के हेतु मदनमोहन के बिगाड़ने में अधिक उद्योग न करें इसी में उनका विशेष अनुग्रह था इससे अधिक सहायता मिलने की उनसे क्या आशा हो सकती थी ? कोई, कोई धनवान ऐसे थे जो केवल हाकमों की प्रसन्नता के लिये उनकी पसन्दके कामों में अपनी अरुचि होने पर भी जी खोलकर रुपया दे देते थे परन्तु सच्ची देशोन्नति और उदारताके नाम फूटी कौड़ी नहीं खर्ची जाती थी वह केवल हाकमों से मेल रखने में अपनी प्रतिष्ठा समझते थे परन्तु स्वदेशियों के हानि लाभ का उन्हें कुछ विचार न था, केवल हाकमों में आने जानें वाले रईसों से मेल रखते थे और हाकमों की हां में हां मिलाया करते थे इसवास्ते साधारण लोगों की दृष्टि में उनका कुछ महत्व न था, हाकमों में आने जानें के हेतु मदनमोहन की उनसे जान पहचान हो गई थी परन्तु वह मदनमोहन का काम बिगाड़नें सै प्रसन्न थे क्योंकि वह मदनमोहन की जगह कमेटी इत्यादि में अपना नाम लिखाया चाहते थे इस वास्तै वह इस अवसर पर हाकमों सै मदनमोहन के हक में कुछ उलट पुलट न जड़ते यही उनकी बड़ी कृपा थी इससे बढ़ कर उनकी तरफ सै और क्या सहायता हो सकती थी ? कोई, कोई मनुष्य ऐसे भी थे जो उनकी रकम में कुछ जोखों न हो तो वह मदनमोहन को सहारा देने के लिये तैयार थे परन्तु अपने ऊपर जोखों उठा

कर इस डूबती नाव का सहारा लगाने वाला कोई न था. विष्णु पुराण के इस वाक्य से उनके सब लक्षण मिलते थे "जाचत ह्यं निज मित्र हित करै न स्वार्थ हानि । दस कौड़ी हू की कसर खायँ न दुखिया जानि ॥४"

निदान लाला मदनमोहन आज की डाक देखे पीछे बाहर के मित्रों की सहायता से कुछ, कुछ निराश हो कर शहर के बाक़ी मित्रों का माजना देखने के लिये सवार हुए

### प्रकरण ३७.

विपत्तमै धैर्य.

प्रिय बियोग को मूढ़जन गिनत गड़ी हिय भालि ॥

ताही कों निकरी गिनत धीरपुरुष गुणशालि ॥ ❀

रघुबन्धे.

लाला ब्रजकिशोर ने अदालत में पहुंचकर हरकिशोर के मुकद्दमे में बहुत अच्छी तरह विवाद किया. निहालचन्द आदि के कई छोटे, छोटे मामलों में राजीनामा होगया जब ब्रजकिशोर को अदालत के काम से अबकाश मिला तो वह वहां से सीधे मिस्र ब्राइट के पास चले गए.

× अभ्यर्षितोपि सुवृद्धा स्वार्थहानि न मानवः ॥

पणार्थाधीर्षभविषे कार्ष्यति तदादिज ॥

\* श्वगच्छति मूढचेतनः प्रियनाशं तदृदिश्ल्य सर्पितम् ॥

स्थिरधी स्तुतदेव मन्यते कुशलद्वारतया समुद्धतम् ॥

हरकिशोर ने इस अवकाश को बहुत अच्छा समझा तत्काल अदालत में दरखास्त की कि "लाला मदनमोहन अपने बाल-बच्चों को पहलू मेरठ भेज चुके हैं उनके सब माल अस्वाव पर मिस्टर ब्राइट की कुर्की हो रही है और अब वह आप भी रूपोश (अतंर्धान) हुआ चाहते हैं मैं चाहता हूँ कि उनके नाम गिर-फ्तारी या वारन्ट जारी हो." इस बात पर अदालत में बड़ा विवाद हुआ जवाब दिही के वास्तु लाला ब्रजकिशोर बुलाए गए परन्तु उनका कहीं पता न लगा हरकिशोर के वकील ने कहा कि लाला ब्रजकिशोर झूट बोलने के भय से जान बूझकर टल गए हैं. निदान हरकिशोर के हलफ़ी इजहार (अर्थात् शपथ पूर्वक वर्णन करने) पर हाकम को विवस होकर वारन्ट जारी करने का हुक्म देना पड़ा हरकिशोर ने अपनी युक्ति से तत्काल वारन्ट जारी करा लिया और आप उसकी तामील करने के लिये उसके साथ गया. मदनमोहन से जिन लोगों का मेल था उन्हें से कोई, कोई मदनमोहन को खबर करने के लिये दौड़े परन्तु मन्द भाग्य से मदनमोहन घर न मिले.

हां मदनमोहन की स्त्री अभी मेरठ से आई थी वह यह खबर सुनकर घबरा गई उसने चारों तरफ़ को आदमी दौड़ा दिये. मेरठ में मदनमोहन के बिगड़ने की खबर कल से फैल रही थी परन्तु उसके दुःख का विचार करके उसके आगे यह बात करने का किसी को साहस न हुआ आज सबेरे अनायास यह बात उसके कान पड़ गई बस इस बात को सुन्ते ही वह मच्छी की तरह तड़पने लगी, रेलके समय में दो घंटे की देर थी यह उसे दो जुग से अधिक बीते उसके घरके बहुत कुछ धैर्य देते थे परन्तु

उसै किसी तरह कल नहीं पडती थी. जब वह दिल्ली पहुँची तो उसने अपने घरका और ही रङ्ग देखा न लोगों की भीड़, न हँसी दिल्ली की बातें, सब मकान सूना पड़ा था और उसमें पांव रखते ही डर लगता था जिस्पर विशेष यह हुआ कि आते ही यह भयङ्कर खबर सुनी जब सै उसने यह खबर सुनी उसके आंसू पल भर नहीं बन्द हुए वह अपने पतिके लिये प्रसन्नता सै अपना प्राण देने को तैयार थी.

इधर लाला मदनमोहन अपने स्वार्थपर मित्रों सै नए, नए बहानों की बातें सुन्ते फिरते थे इतने में एकाएक कान्सटेबल ने कोचमैन को पुकार कर बग्गी खड़ी कराई और नाज़िर ने पास पहुँचतेही सलाम करके वारन्ट दिखाया, लाला मदनमोहन उसको देखते ही सफ़ेद होगए, सिर झुका लिया, चहरेपर हवा-इयां उडनें लगी, मुखसै एक अक्षर न निकला. हरकिशोर ने एक खखार मारी परन्तु मदनमोहन की आंख उसके सामनें न हुई. निदान मदनमोहन ने नाज़िर को संकेत में अपनी परा. धीन्ता दिखाई इस्पर सबलोग कचहरी को चले.

मदनमोहन अदालत में हाकम के सामनें खड़े हुए उस्समय लाजसै उन्की आंख ऊंची नहीं होती थी. हाकम को भी इसबात का अत्यंत खेद था परन्तु वह कानून सै परबस थे,

“हमको आपकी दशा देखकर अत्यंत खेद है और इस हुकम के जारी करनें का बोझ हमारे सिर आपड़ा इस्सै हमको और भी दुःख होता है परन्तु हमारे आपके निजके संबन्ध को हम अदालत के काम में शामिल नहीं कर सकें ताजकी वफ़ा-दारी, ईमान्दारी, मुल्क का इन्तज़ाम सब लोगों की हरकसी,

और हरेक आदमीके फ़ायदे के लिये इन्साफ़ करना बहुत जरूरी है” हाकम ने कहा “आपसे सीधे सादे आदमियोंको अपने भोलेपन से इतनी तकलीफ़ उठानी पड़े यह बड़े खेदकी बात है और मेरा जी यह चाहता है कि मुझसे हो सके तो मैं अपने निज से आपके कर्ज़ का इन्तजाम करके आपको छोड़ दूँ परंतु यह बात मेरे बूते से बाहर है क्या आपके कोई ऐसे दांस्त नहीं हैं जो इस्समय आपकी सहायता करें ? या आप इन्सालवन्सी वगैरे की दरख्वास्त रखते हैं ।

लाला मदनमोहन के मुख से कुछ अक्षर न निकले इस वास्तै थोड़ी देर पीछे हारकर उनको हवालात में भेजना पड़ा.

इतने में लाला ब्रजकिशोर आ गए. उनका स्वभाव बड़ा गंभीर था परंतु विना वादलके इस विजली गिरने से तो वह भी सहम गए उनको इतने तूल हो जाने का स्वप्न में भी खयाल न था इस लिये वह थोड़ी देर कुछ न समझ सके वह कभी इन्सालवन्सी का विचार करते थे कभी हरकिशोर कि डिक्री का रुपया दाखिल करके मदनमोहन को तत्काल छोड़ा लिया चाहते थे परंतु इन बातों से उनके और प्रबन्ध में अन्तर आता था इसलिये इन्में से कोई बात उस्समय न कर सके । वह समझे कि “ईश्वर की कोई बात युक्ति सून्य नहीं होती कदाचित इसी में कुछ हित समझा हो ईश्वर की अपार महिमा है सेआक्सनी का हेनरी नामी अमीर बड़ा दुष्ट, क्रूर और अन्याई था उसके स्वेच्छाचारसे सब प्रजा त्राहि, त्राहि कर रही थी इसलिये उसको भी प्रजासे बड़ा भय रहता था एकबार वह कुछ दुष्कर्म करके निद्रावस हुआ उस्समय उसने यह स्वप्न देखा कि वहां

का ग्राम्य देवता उसकी ओर कुछ क्रोध और दयाकी दृष्टिसँ देख रहा है और यह कह रहा है कि “ले अधम पुरुष ! तेरे लिये यह आज्ञा हुई है” यह कहकर उस ग्राम देवतानें एक लिपटा हुआ कागज़ हेन्री की तरफ़ फेंक दिया और आप अन्तर्धान हो गया हेनरीनें कागज़ खोलकर देखा तो उसमें ये शब्द लिखेथे कि “छःके पश्चात्” हेनरीनें जगकर निश्चय समझा कि मैं छःपहर, छःदिन, छःअठवाड़े, छःमास या छःवर्षमें अवश्य मरजाऊंगा इससँ हेन्री को अपने दुष्कर्मोंका बड़ा पछतावा हुआ और छः महिने तक मृत्यु भयसँ अत्यंत व्याकुल रहा परंतु फिर मृत्यु की अवधि छठे वर्ष समझकर समाधानी सँ सत्कर्म करने लगा अपने कुकर्मोंके लिये सच्चे मनसँ ईश्वर की क्षमा चाही और उससँ पीछे केवल सत्कर्म करके प्रजा की प्रीति प्रतिदिन बढ़ाता गया उसकी पहली चालसँ वह कड़ुआ फल उसको मिला था कि जिससँ बेचैन होकर वह गुमराह हुआ जाता था उसके बदले इससमयके आनन्दके मिठास सँ उसका चित्त प्रफुल्लित रहनें लगा और जैसे, जैसे वह पहले के कड़ुआपनसँ इससमयके मिठासका मुकाबला करता गया वैसे वैसे उसका आनन्द विशेष बढ़ता गया उसके चित्तमें कोई बात छिपाने के लायक नहीं रही इससँ उसके मन पर किसी तरह का बोझ न मालूम होता था लोगों के जीमें उसका विश्वास एक साथ बढ़ गया बड़े, बड़े राजा उसको अपना मध्यस्थ करने लगे और छः वर्ष पीछे जब वो अपने मरने की घड़ी समझता था ईश्वर की कृपा सँ उसी स्वप्न के कारण वह जर्मनी का राज करने के लिये सबसे योग्य पुरुष समझा जाकर राज सिंहासन पर बैठाया गया ! ! !” इस्



लिये अब यह सूरत हो चुकी है तो लाला मदनमोहन के चित्तपर इस्का पुरा असर हो जाना चाहिये क्योंकि जो बात सौ बार समझाने से समझमें नहीं आती वह एक बार की परीक्षा से भली भांति मनमें बैठ जाती है और इसी वास्तै लोग “परीक्षा (को) ‘गुरु’ मानते हैं” बस इतनी बात समझमें आते ही लाला ब्रजकिशोर मदनमोहन को धैर्य देने के लिये उसके पास हवा-लात में गए उसका मुंह उतर गया था, आंसू डबडबा रहे थे, लज्जाके मारे आंख उंची नहीं होती थी.

“आप इतने अधैर्य न हों इस बिना विचारी आफ़त आनेसे मुझको भी बहुत खेद हुआ परन्तु अब गई बीती बातोंके याद करनेसे कुछ फ़ायदा नहीं मालूम होता लाला ब्रजकिशोर कहने लगे “हर बात के वन्ते विगडते रहने से मालूम होता है कि सर्व शक्तिमान परमेश्वरकी इच्छा संसार का नक़शा एकसा बनाये रखने की नहीं है देवताओं को भी दैत्योंसे दुःख उठाना पड़ता है, सूर्य चन्द्रमा को भी ग्रहण लगता है, महाराज रामचन्द्रजी और राजा नल, राजा हरिश्चन्द्र, राजा युधिष्ठिर आदि बड़े बड़े प्रतापियों को भी हद्दसे बढ़कर दुःख झेलने पड़े हैं अभी तीन सौ साडे तीन सौ बर्ष पहलै दिल्ली के बादशाह महम्मद वावर और हुमायूँ ने कैसी, कैसी तकलीफ़े उठाई थीं कभी वह हिन्दुस्थान के बादशाह हो जाते थे कभी उनके पास पानी पीने तकको लोटा नहीं रहता था और बलायतों में देखो फ़्रान्स का सुयोग्य बादशाह चौथा हेनरी एक बार भूखों मरने लगा तब उसने एक पादरी से गवैयों में नौकर रखने की प्रार्थना की परन्तु उसके मन्द भाग्यसे वह भी नामंजूर हुई फ़्रान्सके सातवें लूईने एक बार

अपना बूट गांठने' के लिये एक चमार को दिया तब उसकी गठवाईके पैसे उसकी जेबमें न निकले इस्स' उसे लाचार होकर वह बूट चमारके पास छोड़ देना पड़ा. अरस्ततालीस ने' लोगों के जुल्मसँ विष पीकर अपने' प्राण दिये थे और अनेक विद्वान बुद्धिमान राजा महाराजाओं को कालचक्र की कठिनाई सँ अनेक प्रकार का असह्य क्लेश झेल, झेल कर यह असार संसार छोड़ना पड़ा है इसलिये इस दुःख सागर में जो दुःख न भोगना पड़े उसी का आश्चर्य है जब अपने' जीने'का पलभर का भरोसा नहीं तो फिर कौन्सी बातका हर्ष विषाद किया जाय यदि संसार में कोई बात विचार करने' के लायक है तो यह है कि हमारी इतनी आयु वृथा नष्ट हुई इस्में हमने' कौन्सा शुभ कार्य किया ? परन्तु इस विषय में भी कोरे पछतावे के निस्वत आगँ के लिये समझ कर चलना अच्छा है क्योंकि समय निकला जाता है तुलसी दास जी विनय पत्रिकामें लिखते हैं "लाभ कहा मानुष तन पाये । काय बचन मन सपने हु' कबहु'क घटत न काज पराये । जो सुख सुर पुर नरक गेह बन आवत विनहिं बुलाये । तिह सुख कहु' बहु यत्न करत मन समुझत नहीं समुझाये । पर-दारा पर द्रोह मोहबस किये मूढ मन भाये । गर्भ बास दुखरासि जातना तीव्र विपति बिसराये । भय निद्रा मैथुन अहार सबके समान जग जाये । सुरदुर्लभ तन धरिन भजे हरि मद अभिमान गंवाये । गई न निज पर बुद्धि शुद्धि ह्वै रहे राम लयलाये । तुलसि दास यह अवसर बीते का पुनके पछताये ॥?" धर्म का आधार केवल द्रव्य पर नहीं है हरेक अवस्था में मनुष्य धर्म कर सकता है अलबत्ता पहले उसको अपना स्वरूप यथार्थ जानना चाहिये यदि

अपने स्वरूप जानें में भूल रह जायगी तो धर्म अधर्म हो जायगा और व्यर्थ दुःख उठाना पड़ेगा. विपत्तिके समय घबराहटकी बराबर कोई वस्तु हानिकारक नहीं होती विपत्ति भंवर के समान है जो, जो मनुष्य बल करके उस्सै निकला चाहता है अधिक फंसता है और थक कर विवस होता जाता है परन्तु धैर्य से पानी के बहावके साथ सहज में बाहर निकल सकता है. ऐसे अवसर पर मनुष्य को धैर्य से उपाय सोचना चाहिये और परमदयालु भगवान की कृपा दृष्टि पर पूर्ण विश्वास रखना चाहिये उसको सब सामर्थ्य है”

“यह सब सच है परन्तु विपत्तिके समय धैर्य नहीं रहता” लाला मदनमोहन ने आंसू भर कर कहा.

“विपत्ति मनुष्य की कसौटी है नीति शास्त्र में कहा है “दूरहि सौ डरपत रहै निकट गए तें शूर । विपत पड़े धीरज गहैं सज्जन सब गुण पूर ॥\*” लाला ब्रजकिशोर कहने लगे “महाभारत में लिखा है कि राजा बलि देवताओं से हार कर एक पहाड की कन्दरा में जा छिपे तब इन्द्र ने वहां जाकर अभिमान से उनको लज्जित करने का विचार किया इसपर बलि शान्तिपूर्वक बोले “तुम इस्समय अपना बैभव दिखाकर हमारा अपमान करते हो परन्तु इस्में तुम्हारी कुछ भी बड़ाई नहीं है हारे हुए के आगे अपनी ठसक दिखाने से पहली निर्बलता मालूम होती है जो लोग शत्रुको जीत कर उसपर दया करते हैं वही सच्चे वीर समझे जाते हैं. जीत और हार, किसी के हाथ नहीं है यह दोनों सम-

\* महती दूरभीरुत्व सासने शूरता गुण . ।

विपत्तौ हि सद्ब्रह्मोके धीरता मनुगच्छति ।

याधीन हैं प्रथम हमारा राज था अब तुम्हारा हुआ आगे किसी और का हो जायगा. दुःख सुख सदा अदलते बदलते रहते हैं होनहार को कोई नहीं मेट सकता तुम भूल सै इस वैभव को अपना समझते हो यह किसी का नहीं हैं. पृथु, ऐल, मय, और भीम आदि बहुत सें प्रतापी राजा पृथ्वी पर होगए हैं परन्तु कालने. किसी को न छोड़ा इसी तरह तुम्हारा समय आवेगा तब तुम भी न रहोगे इसलिये मिथ्याभिमान न करो. सज्जन सुख दुःख सै कभी हर्ष विपाद नहीं करते वह सब अवस्थाओं में परमेश्वर का उपकार मान कर सन्तोषी रहते हैं ++ और सब मनुष्यों को अपना समय देख कर उपाय करना चाहिये सो यह समय हमारे बल करने का नहीं है सहन करनेका है इसीसै हम तुम्हारे कठोर वचन सहन करते हैं. दुःख के समय धैर्य रखना बहुत आवश्यक है क्योंकि अर्धैर्य होने सै दुःख घटता नहीं बल्कि बढ़ता जाता है इसलिये हम चिन्ता और उद्वेग को अपने पास नहीं आने देते" ऐसे अवसर पर मनुष्य के मन को स्थिर रखने के लिये ईश्वर नें कृपा करके आशा उत्पन्न की है और इसी आशा सै संसार के सब काम चलते हैं इसलिये आप निराश न हों परमेश्वर पर विश्वास रख कर इस दुःख की निवृत्ति का उपाय सोचें. यह विपत्ति आप पर किस तरह एकाएक आपड़ी इस्का कारण ढूंढें ईश्वर शीघ्र कोई सुगम मार्ग दिखावेगा "

"मुझको तो इस्समय कोई राह नहीं दिखाई देती तुम्हें अच्छा लगे सो करो " लाला मदनमोहन नें जवाब दिया.

इतने में लाला ब्रजकिशोर सै आवर एक चपरासी नें कहा कि "आप को कोई बाहर बुलाता है" इस्पर वह बाहर चले गए.

## प्रकरण ३८.

— — — — —  
सच्ची प्रीति.

धीरज धर्म मित्र चरु नारी ॥

आपतिकाल परखिये चारी ॥

तुलसीकृत.

लाला ब्रजकिशोर बाहर पहुँचे तो उन्को कचहरी सँ कुछ दूर भीड़ भाड़सँ अलग वृक्षों की छाया में एक सेजगाड़ी दिखाई दी. चपरासी उन्हें वहाँ लिवा ले गया तो उसमें मदनमोहन की स्त्री बच्चों समेत मालूम हुई. लाला मदनमोहन की गिरफ्तारी का हाल सुन्ते ही वह विचारी घबरा कर यहां दौड़ आई थी उसकी आंखों सँ आंसू नहीं थमते थे और उसको रोती देख कर उसके छोटे, छोटे बच्चे भी रो रहे थे. ब्रजकिशोर उन्की यह दशा देख कर आप रोने लगे. दोनों बच्चे ब्रजकिशोर के गले सँ लिपट गए और मदनमोहन की स्त्रीने अपना और अपने बच्चोंका गहना ब्रजकिशोर के पास भेज कर यह कहला भेजा कि “आपके आगे उन्की यह दशा हो इससँ अधिक दुःख और क्या है? खैर! अब यह गहना लिजिये और जितनी जल्दी होसके उन्को हवालात सँ छुड़ाने का उपाय करिये”

“वह समझवार होकर अनसमझ क्यों बन्ती हैं? इस घबराहट सँ क्या लाभ है? वह मेरठ गई जब उन्हीं ने आप कहवाया था कि ऐसी सूरत में इन अज्ञान बालकों की क्या दशा

होगी ? फिर वह आप इस बात को कैसे भूली जाती हैं ?  
 उनको अपने लिये नहीं तो इन छोटे, छोटे बच्चों के लिये हिम्मत  
 रखनी चाहिये” लाला ब्रजकिशोर कहने लगे “इंग्लैंड के बादशाह  
 पहले जेम्स की बेटी इलेक्टर पेलेटीन के साथ ब्याही थी. उसने  
 अपने पति को बोहोमिया का बादशाह बनानेकी उमंग में इन्की  
 तरह अपना सब जेवर खो दिया इस्सै अन्तमें उस्को अपने  
 निर्वाहके लिये भेष बदलकर भीख मांगनी पड़ी थी”

“अपने पति के लिये भीख मांगनी पड़ी तो क्या चिन्ता हुई ?  
 स्त्री को पति से अधिक संसार में और कौन है ? जगत माता  
 जानकीजीनें राज सुख छोड़ कर पति के संग बनमें रहना बहुत  
 अच्छा समझा था । और यह वाक्य कहा था” देत पिता  
 परिमित सदा परिमित सुत और भ्रात । देत अमित पति तामु-  
 पद नहीं पूजहिं किहिं भांति ? ॥३” सती शिरोमणि सावित्रीनें  
 पतिके प्राण वियोग पर भी वियोग नहीं सहा था. मनुस्मृति में  
 लिखा है “ शील रहित पर नारि रत होय सकल गुण हानि ।  
 तदपि नारि पूजै पति हि देव सद्गुण जिय जानि ॥ १ नारि को  
 व्रत यज्ञ तप और न कछु जगमाहिं । केवल पति पद पूज नित  
 सहज स्वर्ग में जाहिं ॥ २ ” पति के लिये गहना क्या ? प्राण

+ मितं ददाति हि पिता नितं माता नितं सुतः ।

अमितस्वच दातारं भर्तारं का न पूजयेत् ॥

१ विशीलः कामव्रतो वा गुणैर्वा परिवर्जितः ।

उपचर्यः स्त्रिया साध्या सततं देवव्यतिः ॥

२ नास्ति स्त्रीणां पृथग्यज्ञो न व्रतनाप्युपोषितम् ।

पतिं श्युषते येन तेन स्वर्गं महीयते ॥

तक देने' पड़ें तो मैं बहुत प्रसन्न हूं. हाय ! वह कैद रहें और मैं गहने' का लालच करूं ? , वह दुःख सहें और मैं चैन करूं ? हम लोगों की ज़वान नहीं है इससे क्या हमारे हृदय भी प्रीति शून्य है क्या कहुं ? इससमय मेरे चित्त को जो दुःख है वह मैं ही जानती हूं. हे धरती माता ! तू क्यों नहीं फटती जो मैं अभागी उसमें समा जाऊं ?” लाला मदनमोहन की स्त्री गद्गद स्वर और स्के हुए कण्ठ से भीतर बैठी हुई बहुत धीरे, धीरे बोली ! भाई ! मैं तुमसे आज तक नहीं बोली थी परन्तु इससमय दुःख की मारी बोल्ती हूं सो मेरी ढिठाई क्षमा करना. मुझसे यह दुःख नहीं सहा जाता मेरी छाती फटी जाती है मुझको इससमय कुछ नहीं सूझता जो तुम अपनी बहन के और इन छोटे, छोटे बच्चों के प्राण बचाया चाहते हो तो यह गहना लो और हो सके जैसे इसी समय उनको छोड़ा लाओ नहीं तो केवल मैं ही नहीं मरूंगी मेरे पीछे ये छोटे, छोटे बालक भी झुर, झुर कर—”

“ बहन ! क्या इससमय तुम बावली होगई हो तुहें अपने हानि लाभका कुछ भी विचार नहीं है ? ” लाला ब्रजकिशोर बाहर से समझाने' लगे “ देखो शकुन्तला भी पतिव्रता थी परन्तु जब उसके पतिने' उसको झूटा कलंक लगाकर परित्याग करने' का विचार किया तब उसै भी क्रोध आप विना नहीं रहा. क्या तुम उससे भी बढ़कर हो जो अपने' छोटे, छोटे बच्चोंके दुःख का कुछ विचार नहीं करतीं ? थोड़ी देर धैर्य रखो धीरे, धीरे सब, होजायगा ”

“ भाई ! धैर्य तो महलैही विदा होचुका अब मैं क्या करूं ? तुम बार, बार बाल बच्चों की याद दिवाते हो परन्तु मेरे जान

पति सँ अधिक खीके लिये कोई भी नहीं है” मदनमोहन की खी लजा कर भीतर सँ कहनें लगी “ पतिसँ विवाद करना तो बहुत बात है परन्तु शकुन्तलाके मन मैं दुष्यन्तकी अत्यंत प्रीति हुए पीछे शकुन्तला को दुष्यन्तके दोष कैसे दिखाई दिये यही बात मेरी समझ मैं नहीं आती फिर मैं शकुन्तला की अधिक नकल कैसे करूँ ? मैं बड़ी आधीन्ता सँ कहती हूँ कि ऐसे मर्मवेधी वचन कहकर मेरे हृदयको अधिक घायल मत करो और यह सब गहना ले जाकर होसके जितनी जल्दी इस डूबती नावको बचाने का उपाय करो. मुझको तुम्हारे सामने इस विषयमें बात करते अत्यन्त लजा आती है हाय ! यह पापी प्राण अब भी क्यों नहीं निकलते इससँ अधिक और क्या दुःख होगा. ?” यह बात सुन्तेही ब्रजकिशोर की आंखों सँ आसू टपकनें लगे थोड़ी देर कुछ नहीं बोला गया उसको उस्समय नारमण्डी के अमीरजादे रोबर्टकी खी समबिलाकी सच्ची प्रीति याद आई रोबर्टके शरीर मैं एक जहरी तीर लगनें सँ ऐसा घाव होगया था कि डाक्टरोंके बिचारमैं जबतक कोई मनुष्य उसका जहर न चूसे रोबर्ट के प्राण बचने का आशा न थी और जहर चूसनें सँ चूसनें वा ले का प्राण भय था. रोबर्टनें अपनी प्राण रक्षाके लिये एक मनुष्यके प्राण लेनें सर्वथा अंगीकार न किये परन्तु उसकी पतिव्रता खीनें उसके सोतेमैं उसके घाव का विष चूसकर उसपर अपने प्राण न्योछावर कर दिये.

“वहन ! मैं तुम्हारे लिये तुम सँ कुछ नहीं कहता परंतु तुम्हारे छोटे, छोटे बालकोंको देखकर मेरा हृदय अकुलाता है तुम थोड़ी देर धैर्य धरो ईश्वर सब मंगल करेगा” लाला ब्रज-किशोरनें जैसे तैसे हिम्मत बांधकर कहा.



“भाई ! तुम कहते हो सो मैं भी समझती हूँ यह बालक मेरी आत्मा है और विपत्त में धैर्य धरना भी अच्छा है परंतु क्या करूँ ? मेरा बस नहीं चलता देखो तुम ऐसे कठोर मत बनो” मदनमोहनकी स्त्री विलाप कर कहने लगी” महाभारत में लिखा है कि जिस्समय एक कपोतनें अतिथि सत्कारके विचार सै एक बधिक के लिये प्रसन्नता पूर्वक अपने प्राण दिये तब उसकी कपोती विलाप कर कहनें लगी” हा ! नाथ ! हमनें कभी आपका अमंगल नहीं विचारा संतानके होनेपर भी स्त्री पति विना लदा दुःख सागर में डूबी रहती है भाई वंधु भी उसको देखकर शोक करते हैं. आप के साथ मैं सब दशाओं में प्रसन्न थी पर्वत, गुफा, नदी, झरना, वृक्ष और आकाश में मुझको आपके साथ अत्यन्त सुख मिलता था परंतु वह सुख आज कहां है ? पति ही स्त्री का जीवन है पति विना स्त्री को जीकर क्या करना है” यह कहकर वह कपोती आग में कूद पड़ी फिर क्या मैं एक पक्षी सै भी गई वीती हूँ ? तुमसै हो सके तो सौ काम छोड़कर पहलै इस्का उपाय करो न हो सके तो स्पष्ट उत्तर दो मुझ स्त्री की जातिसै जो उपाय हो सकेगा सो मैं ही करूंगी. हाय ! यह क्या ग़ज़ब है ! क्या अभागों को मौत भी मांगी नहीं मिलती !”

“अच्छा ! बहन ! तुमको ऐसा ही आग्रह है तो तुम घर जाओ मैं अभी जाकर उन्को छुड़ाने का उपाय करता हूँ लाला ब्रजकिशोरने कहा.

“न जाने कौसी घड़ीमें मैं मेरठ गई थी कि पीछेसै यह ग़ज़ब हुआ जिस्समय मेरे पास रहने की आवश्यकता थी उसी समय मैं अभागी दूर जा पड़ी ! इस दुःख सै मेरा कलेजा फटता है मुझको

तुम्हारे कहने पर पूरा विश्वास है परन्तु मैं एकबार अपनी आंख सै भी उन्हें देख सकी हूँ ?” मदनमोहन की स्त्री ने रोकर कहा.

“इससमय तो कचहरी में हजारों आदमियोंकी भीड़ हो रही है सन्ध्या को मौका होगा तो देखा जायगा” ब्रजकिशोरने जवाब दिया.

“तो क्या सन्ध्या तक भी वह—”मदनमोहन की स्त्री के मुख सै पूरा बचन न निकल सका कंठ रुक गया और उसको रोते देख कर उसके बच्चे भी रोने लगे.

निदान बड़ी कठिनाई सै समझा कर ब्रजकिशोरने मदनमोहन की स्त्री को घर भेजा परन्तु वह जाती बार जबरदस्ती अपना सब गहना ब्रजकिशोर को देती गई और उसके बच्चेभी ब्रजकिशोर को छोड़कर घर न गए जब ब्रजकिशोरके साथ कचहरी में जाते थे तब उनकी दृष्टि एकाएक मदनमोहन पर जा पड़ी और वह उसको वहां देखते ही उससै जाकर लिपट गए.

“क्यों जी ! यह कहां सै आए ?” मदनमोहनने आश्चर्यसै पूछा.

“इन्की माके साथ ये अभी मेरठसै आए हैं वह विचारी आप का यह हाल सुन्कर यहां दौड आई थी सो मैंने उसे बड़ी मुश्किलसै समझा बुझाकर घर भेजा है” ब्रजकिशोरने जवाब दिया.

“लाला जी घर क्यों नहीं चलते ? यहां क्यों बैठे हो ?” एक लडकेने गले सै लिपट कर कहा.

“मैं तो तुम्हारे छंग ( संग ) आज हवा खाने चलूंगा-और

अपने बाग में चलकर मच्छियों का तमाछा ( तमाशा ) देखूंगा” दूसरा लडका गोदमें बैठकर कहने लगा.

“लाला जी तुम बोलते क्यों नहीं ? यहां इकल्लै क्यों बैठे हो ? चलो छैल ( सैर ) करने चलै” एक लडका हात पकड कर खैचने लगा.

“जाने चुन्नीआल ( लाल ) कहां है ? विन्न ( उन्हीने ) हमें एक तछवीर ( तखीर ) देनी कही थी लाला जी ! तुम उछे (उसे) चोकटे में लगवा दोगे ?” दूसरे लडकेने कहा.

“छैल (सैर) करने नहीं चन्ते तो घर ही चलो, अम्मा आज सवेरे सै न जाने क्यों रो रही है और विन्न आज कुछ भोजन भी नहीं किया” एक लडका बोला.

“लाला जी ! तुम बोलते क्यों नहीं ? गुछा (गुस्सा) हो ? चलो, घर चलो हम मेरठ छे (सै) खिलौने लाए हैं छो (सो) तुम्है दिखावेंगे” दूसरा ठोडी पकड कर कहने लगा.

“तुम तो दंगा करते हो चलो हमारे साथ चलो हम तुमको बरफ़ी मंगादेंगे यहां लालाजी को कुछ काम है” ब्रजकिशोरने कहा.

“आं आं हमतो लालाजी के छंग (संग) छैल को जायगे बाग में मच्छियोंका तमाछा देखेंगे हमको बरफ़ी (बरफ़ी) नहीं चाहिये हम तुम्हारे छंग नहीं चलते” दोनों लडके मचल गए.

“चलो हम तुम्है पीतल की एक, एक ऐसी मछली खरीद देंगे जो लोहेकी सलाई खिंचते ही तुम्हारे पास दौड आया करेगी” लाला ब्रजकिशोरने कहा.

“हम यों नहीं चलते हमतो लालाजीके छंग चलेंगे.”

“और जबतक लालाजी घर नहीं जायंगे हम भी नहीं जायंगे” यह कहकर दोनों लड़के मदनमोहन के गलेसे लिपट गए और रोने लगे उससमय मदनमोहन की आंखों से आंसू टपक पड़े और ब्रजकिशोर का जी भर आया.

“अच्छा ! तो तुम लालाजीके पास खेलते रहोगे ? मैं जाउ ?” लाला ब्रजकिशोरने पूछा.

“हां हां तुम भलेई जाओ, हम अपने लालाजी के पाछ (पास) खेला करेंगे” एक लड़केने कहा.

“और भूक लगी तो ?” ब्रजकिशोरने पूछा.

“यह हमें बप्फी मंगा देंगे” छोटा लड़का अंगुली से मदनमोहन को दिखाकर मुस्करा दिया.

“महाकवि कालिदास ने सच कहा है वे मनुष्य धन्य हैं जो अपने पुत्रों को गोद में लेकर उनके शरीर की धूल से अपनी गोद मैली करते हैं और जब पुत्रों के मुख अकारण हंसी से खुल जाते हैं तो उनके उज्ज्वल दांतों की शोभा देखकर अपना जन्म सफल करते हैं” लाला ब्रजकिशोर बोले और उन लड़कों के पास उनके रखवाले को छोड़कर आप अपने काम को चले गए.

बच्चे थोड़ी देर प्रसन्नता से खेलते रहे परन्तु उनको भूक लगी तब वह भूकके मारे रोने लगे पर वहां कुछ खाने को मौजूद न था इसलिये मदनमोहन का जी उससमय बहुत उदास हुआ.

इतने में सन्ध्या हुई इस्से हवालात वा दरवाजा बन्द करने के लिये पोलिस आ पहुँची अबतक उर्से दीवानी की हवालात और मदनमोहन ब्रजकिशोर आदि का काम समझकर विशेष

रोक टोक नहीं की थी परन्तु अब करनी पड़ी वह छोटे छोटे, बच्चे मदनमोहन के साथ घर जानें की ज़िद करते थे और ज़बर-दरती हटानें सँ फूटफूटकर रोते थे लोगोंके हाथों सँ छूट, छूट कर मदनमोहन के गले सँ जा लिपटते थे इसलिये इससमय ऐसी करुणा छा रही थी कि सब की आंखों सँ टप, टप आंसू टपकनें लगे.

निदान उन बच्चों को बड़ी कठिनाई सँ रखवाले के साथ घर भेजा गया और हवालात का दरवाज़ा बन्द हुआ.



## प्रकरण ३६.

प्रेत भय.

पियत रुधिर बेताल बाल निशिचरन साथ पुनि ॥  
 करत बमन बिकराल मत्त मन मुदित घोर धुनि ॥  
 सद्य मांस कर लिये भयंकर रूप दिखावत ॥  
 रुधिरासव मद मत्त पूतना नाचि डरावत ॥  
 मांस भेद बस बिबस मन जोगन नाचहिं बिबिध गति ॥  
 बीर जनन की बीरता बहु बिध बरयैँ मन्द मति ॥ ÷  
 रसिकजीवने.

सन्ध्या का समय है कचहरी के सब लोग अपना काम बन्द करके घर को चलते जाते हैं. सूर्य के प्रकाश के साथ लाला मदनमोहनके झूटने की आश भी कम होती जाती है. ब्रजकिशोर नें अब तक कुछ उपाय नहीं किया. कचहरी बन्द हुए पीछे कल तक कुछ न हो सकेगा रात को इसी छोटीसी कोठरी में अंधेरे के बीच ज़मीन पर दुपट्टा बिछा कर सोना पड़ेगा. कहां मित्र मिलापियों के वह जलसे ! कहां पानी प्याने के लिये एक खिदमतगार तक पास न हो ! इन बातों के बिचार सै लाला

+ रक्तं नक्तं चरौघः पिवति चैवमति व्ययकुलः शकुलः

क्रव्यं नव्यं गृहीत्वा प्रणुदति सुद्वितो मत्तुहेतालबालः ॥

क्रीडत्यव्रीड मन्मिन् रुधिर मधुवशात् पूतना कुत्सितांगी

योगिन्धो मांसमेदः प्रमुदितमनसः शरशक्तिं स्तुवन्ति ॥

मदनमोहन का व्याकुल चित अधिक, अधिक अकुलाने' झागा.

इसी विचार में सन्ध्या हो गई चारों तरफ अंधेरा फैल गया मकान मनुष्य शून्य होगया आस पास की सब चीजें दिखनी बन्द हो गईं.

लाला मदनमोहन के मानसिक विचारों का प्रगट करना इस्समय अत्यन्त कठिन है जब वह अपने बालकपन से लेकर इस्समय तक के वैभव का विचार करता है तो उसकी आंखों के आगे अन्धेरा आ जाता है ! लाला हरदयाल आदि रंगीले मित्रों की रंगीली बातें, चुन्नीलाल, शिंभूदयाल आदि की झूठी प्रीति, रात के एक, एक बजे तक गाने नाचने के जलसे, खुशामदियों का आठ पहर घेरे रहना, हर बात पर हां मैं हां, हर बात पर वाह वाह, हर काम में प्राण देने की तैयारी के साथ अपनी इस्समय की दशा का मुकाबला करता है और उन लोगों की इन दिनों की कृतघ्नता पर दृष्टि पहुँचाता है तो मन में दुःख की हिलोरें उठने लगती हैं ! संसार केवल धोके की टट्टी मालूम होता है जिन्के ऊपर अपने सब कार्य व्यवहार का आधार था, जिन्को बारंबार हज़ारों रुपये का फायदा कराया गया था, जो हर बात में पसीने की जगह खून डालने को तैयार रहते थे वह सब इस्समय कहां हैं ? क्या उन्हें सै इस थोड़े से कर्ज को चुकाने के लिये कोई भी आगे नहीं आ सकता ? जिन्की झूठी प्रीति में आ कर अपनी प्रतिघ्नता स्त्री की प्रीति भूल गया, अपने छोटे, छोटे बच्चों के लालन पालन का कुछ विचार नहीं किया वह मुफ्त में चैन करनेवाले इस्समय कहां हैं ?

“मेरी इज्जत गई, मेरी दौलत गई, मेरा आराम गया, मेरा नाम गया, मैं लज्जा सै किसी को मुख नहीं दिखा सका, किसी सै बात नहीं कर सका, फिर मुझको संसार में जीने सै क्या लाभ है? ईश्वर मोत दे तो इस दुःख सै पीछा छोटे परन्तु अभागे मनुष्य को मोत क्या मांगेसै मिल सकी है? हाय! जब मुझको तीस वर्ष की अवस्था में यह संसार ऐसा भयङ्कर लगता है तौ साठ वर्ष की अवस्था में न जाने मेरी क्या दशा होगी?

“हा! मोत का समय किसी तरह नहीं मालूम हो सका सूर्य के उदय अस्त का समय सब जानते हैं, चन्द्रमा के घटने बढने का समय सब जानते हैं, ऋतुओं के बदलने का, फूलों के खिलने का, फलों के पकने का समय सब जानते हैं परन्तु मोत का समय किसी को नहीं मालूम होता. मोत हर वक्त मनुष्य के सिर पर सवार रहती है उसके अधिकार करने का कोई समय नियत नहीं है कोई जन्म लेते ही चल बसता है कोई हर्ष विनोद में, कोई पढने लिखने में, कोई खाने कमाने में, कोई जवानी की उमंग में कोई मित्रों के रस रंग में अपनी सब आशाओं को साथ लेकर अचानक चल देता है परन्तु फिर भी किसी को मोत की याद नहीं रहती कोई परलोक का भय करके अधर्म नहीं छोडता? क्या देखत भूली का तमाशा ईश्वर ने बना दिया है!”

लाला मदनमोहन के चित्त में मोत का बिचार आते ही भूत प्रेतादि का भय उत्पन्न हुआ वह अन्धेरी रात, छोटी सी कोठरी, एकान्त जगह, चित्त की व्याकुलता में यह बिचार आते ही सब सुधरे हुए बिचार हवा में उड गए छाती धडकने लगी, रोमांच



गे आए, जी दहल गया और मोत की कल्पना शक्ति ने अपना अमत्कार दिखाना शुरू किया.

कोई प्रेत उन्की कोठरी में मौजूद है उसके चलनें फिरनें की आवाज सुनाई देती है बल्कि कभी, कभी वह अपनी लाल, लाल आंखों से क्रोध करके मदनमोहन को धुरकता है, कभी अपना मूट्टीसा झूँह फैला कर मदनमोहन की तरफ दौडता है, कभी गुस्सेसे दांत पीस्ता है, कभी अपना पहाडसा शरीर बढ़ाकर गोइसै मदनमोहन को पीस डाला चाहता है कभी कानके पर्दे ढाड डालनें वाले भयंकर स्वरसे खिल खिलाकर हंस्ता है, कभी गचता है, कभी गाता है, कभी ताली बजाता है, और कभी जम-तूत की तरह मदनमोहन को उसके कुकर्मोंके लिये अनेक तरहके दुर्वचन कहता है ! लाला मदनमोहननें पुकारनें का बहुत उपाय केया परन्तु उन्के मुखसे भयके मारे एक अक्षर न निकल सका वह प्रेत मानों उन्की छातीपर सवार होकर उन्का गला घोटनें ऋणा उन्के भयसे मदनमोहन अध मरे होगए उन्हीनें हाथ पांव बलानें का बहुत उद्योग किया परन्तु कुछ न हो सका. इस्समय लाला मदनमोहन को परमेश्वर की याद आई.

जो मदनमोहन परमेश्वर की उपासना करनें वालों को और अर्मकी चर्चा करनें वालोंको नास्तिक भावसे हंसा करता था और मनुष्य देह का फल केवल संसारो सुख बताता था किसी तरह से छल छिद्र करके अपना मतलब निकाल लेनें को बुद्धि-मानी समझता था वही मदनमोहन इस्समय सब तरफसे निराश होकर ईश्वर की सहायता मांगता है ! हा ! आज इस रंगीले जवानकी न्या दशा हो गई ! इस्का अभिमान कहां जाता रहा !

जब इस्का कुछ बस न चल सका तो यह मूर्छित होकर पृथ्वीपर गिर पडा और कुछ देर यों ही पडा रहा.

जब थोड़ी देर पीछे इसै होश आया चित्त का उद्वेग कुछ कम हुआ तो क्या देखता है कि उस भयंकर प्रेतकेबदले एक स्त्री इस्का सिर अपने गोदमें लिये बैठी हुई धीरे धीरे इस्के पांवदवा रही है अंधेरेके कारण उस्का मुख नहीं दिखाई देता परन्तु उस्की आंखोंसे गरम, गरम आंसुओं की बूंदें उस्के मुखपर गिर रहीं हैं और इन आंसुओंहीसे मदनमोहन को चेत हुआ है.

इस्समय लाला मदनमोहनके व्याकुल चित्त को दिलासा मिलने की बहुत जरूरत थी सो यह स्त्री उन्हें दिलासा देनेके लिये यहां आ पहुंची परन्तु मदनमोहन को इस्से कुछ दिलासा न मिला वह इसै देखकर उल्टे डरगए.

“प्राणन कैसै हो ! आपके चित्तमें इस्समय अत्यंत व्याकुलता मालूम होती है इसलिये अपने चित्तका जरा समाधान करो, हिम्मत बांधो मैं आपके लिये भोजन लाई हूँ सो कुछ भोजन करके दो घूंट पानी के पिओ जिस्से आपके चित्तका समाधान हो इस छोटीसी कोठरीमें अंधेरेके बीच आपको जमीन पर लेटे देखकर मेरा कलेजा फटता है” उस स्त्रीने कहा.

“ यह कोन ? वही मेरी पतिव्रता स्त्री है जिस्ने मुझसे सब तरह का दुःख पानेपर भी कभी मन झैला नहीं किया ! आवा-जसै तो वैसीही मालूम होती है परन्तु उस्का आना संभव नहीं रातके समय कचहरी के बन्द मकान में पुलिस की पहरे चौकी के बीच वह बिचारी कैसै आ सकैगी ! मैं जान्ताहूँ कि मुझको

तोई छलावा छलता है ” यह कहकर लाला मदनमोहन ने फिर मांखें बन्द करलीं.

“ मेरे प्राण पतिके लिये यहां क्या ? मुझको नर्कमें भी जाना डरे तो क्या चिंता है ? सच्ची प्रीतिका मार्ग कोई रोक सकता है ? श्रीको पतिके संग कैद, जंगल, या समुद्रादि में जानेसै कुछ भी नय नहीं है परन्तु पतिके बिना सब संसार सूना है यदि सुख दुःख के समय उसकी विवाहिता स्त्री उसके काम न आवैगी तो और कोन आवैगा ? ” उस स्त्रीने कहा.

लाला मदनमोहन सै थोड़ी देर कुछ नहीं बोला गया न जानें उनके चित्तमें किसी तरहका भय उत्पन्न हुआ, अथवा किसी बात के सोच विचार में अपना आपा भूलगण, अथवा लज्जा सै कुछ न बोलसके, और लज्जा थी तो अपनी मूर्खता सै इस दशा में पहुँचने की थी, अथवा अपनी स्त्रीके साथ ऐसे अनुचित व्यावहार करने की थी ? परन्तु लाला मदनमोहन के नेत्रों सै आंसू निस्संदेह टपकते थे वह उस स्त्रीकी गोद में सिर रख ; फूट, फूटकर रो रहे थे.

“मेरे प्राण प्रीतम ! आप उदास न हों ज़रा हिम्मत रक्खो जो आप की यह दशा होगी तो हम लोगोंका पता कहां लगेगा ? दुःख सुख वायु के समान सदा अदलते बदलते रहते हैं इसलिये आप अर्धैर्य न हों आप के चित्त की स्थिरता पर हम सब का आधार है” उस स्त्री ने कहा.

“मुझ सै इस्समय तेरे सामनें आंख उठाकर नहीं देखा जाता, एक अक्षर नहीं बोला जाता, मैं अपनी करनी सै अत्यन्त लज्जित हूँ जिस्पर तू अपनी लायकी सै मेरे घायल हृदय को क्यों

अधिक घायल करती है ? मुझको इतना दुःख उन कृतघ्न मित्रों की शत्रुता से नहीं होता जितना तेरी लायकी और आधीनता से होता है तू मुझको दुःखी करने के लिये यहां क्यों आई ? तैंने मेरे साथ ऐसी प्रीति क्यों की ? मैंने तेरे साथ जैसी क्रूरता की थी वैसी ही तैंने भी मेरे साथ क्यों न की ? मैं निस्संदेह तेरी इस प्रीति लायक नहीं हूं फिर तू ऐसी प्रीति करके क्यों मुझको दुखी करती है ?” लाला मदनमोहन ने बड़ी कठिनाई से आंसू रोककर कहा.

“प्यारे प्राणनाथ ! मैं आप की हूं और अपनी चीज़ पर उसके स्वामी को सब तरह का अधिकार होता है जिस्पर आप इतनी कृपा करते हैं यह तो बड़े ही सौभाग्य की बात है” वह स्त्री मदनमोहन की इतनी सी बात पर न्योछावर होकर बोली “महाभारत में एक कपोती ने एक बधिक के जाल में अपने पतिके फसे पीछे उसके मुख से अपनी बड़ाई सुनकर कहा था कि “आहा ! हम में कोई गुण हो या नहो जब हमारे पति हम से प्रसन्न होकर हमारी बड़ाई करते हैं तो हमारे बड भागिनी होने में क्या संदेह है ? जिस स्त्री से पति प्रसन्न नहीं रहते वह झुलसी हुई बेलके समान सदा मुझाई रहती है.

“तेरी ये ही तो बातें हृदय विदीर्ण करनेवाली हैं मुझको क्षमा कर मेरे पिछले अपराधों को भूल जा. मैं जानता हूं कि मुझसे अबतक जितनी भूलें हुई हैं उन्में सब से अधिक भूल तेरे हक में हुई है मैं एक हीरा को कंकर समझा, एक बहुमूल्य हार को सर्प समझकर मैंने अपने पास से दूर फेंक दिया, मेरी बुद्धिपर अज्ञानता का पर्दा छा गया परन्तु अब क्या करूं ?

भव तो पछताने के सिवाय मेरे हाथ और कुछ भी नहीं है" लाला मदनमोहन आंसू भरकर बोले.

“मुझको तो ऐसी कोई बात नहीं मालूम होती जिस्स मेरे लये आपको पछताना पड़े मैं आपकी दासी हूँ फिर ऐसे सोचा बेचार करने की क्या ज़रूरत है ? और मैं आपकी मर्जी नहीं ख सकी उसमें तो उल्टी मेरी हो भूल पाई जाती है” उस खीनें के कंठ से कहा.

“सच है सोने की पहचान कसोटी लगाये बिना नहीं होती मरनु तु यहां इस्समय कैसे आ सकी ? किस्के साथ आई ? तैसे पहरेवालों ने तुझे भीतर आने दिया ? यह तो समझा-हर कह” लाला मदनमोहन ने फिर पूछा.

“मैं अपनी गाडी मैं अपनी दो टहलनियों के साथ यहां आई हूँ और मुझको मेरे भाई के कारण यहां तक आने मैं कुछ श्रिम नहीं हुआ मैं विशेष कुछ नहीं कह सकती वह आप आकर अभी आप से सब वृत्तान्त कहेंगे” यह कहते, कहते वह खी दरवाजे के पास जाकर अन्तर्धान होगई !!!



## प्रकरण ४०.

सुधरनें की रीति.

कठिन कलाहू आय है करत करत अभ्यास ॥  
नट ज्यों चालतु बरत पर साधे बरस छमास ॥

वृन्द.

लाला मदनमोहन बड़े आश्चर्य में थे कि यह क्या भेद है जगजीवनदास यहां इस्समय कहां सै आए ? और आप भी तो उन्के कहने सै पुलिस कैसे मान गई ! क्या उन्हीं ने मुझको हवालात सै छुडाने के लिये कुछ उपाय किया ? नहीं उपाय करने का समय अब कहां है ? और आते तो अब तक मुझसै मिले बिना कैसे रह जाते ?

इतने में दूर सै एका एक प्रकाश दिखाई दिया और लाला ब्रजकिशोर पास आ खडे हुए

“है ! आप इस्समय यहां कहां ! मैंने तो समझा था कि आप अपने मकान में आराम सै सोते होंगे ” लाला मदनमोहन ने कहा.

“यह मेरा मन्द भाग्य है जो आप ऐसा समझते हैं क्या मुझ को भी आपने उन्हीं लोगों में गिन लिया ? ” लाला ब्रजकिशोर बोले.

“ नहीं, मैं आप को सच्चा मित्र समझता हूं परन्तु समय आप बिना फल नहीं होता ”

“ यदि यह बात आपने' आपने' मन सै कही है तो मेरे लिये भी आप वैसाही धोका खाते हैं जैसा औरोंके लिये खाते थे. मैं पहले कहचुका हूँ कि मनुष्य का स्वभाव उसकी बातों सै नहीं मालूम होता उसके कामों सै मालूम होता है फिर आपने' मुझको किस्तरह सच्चा मित्र समझ लिया ?” लाला ब्रजकिशोर पूछनें लगे. “ मैंनें आपके मुकद्दमों मैं पैरवी की जिस्के बदले भर पेट महन्ताना ले लिया यदि आपके निकट उनके मेरे चाल चलन मैं कुछ अन्तर हो तो इतना ही होसक्ता है कि वह कच्चे खिलाडी थे जरा सी हल चल होते ही भग निकले मैं अपना फायदा समझ कर अब तक ठैरा रहा”

“ जो लोग फ़ायदा उठा कर इस्समय मेरा साथ देंं उनको भी मैं कुछ बुरा नहीं समझता क्योंकि जिन् पर मुझको बडा बिश्वास था वह सब मुझे अधर धार मैं छोड कर चले गए और ईश्वरनें मुझको किसी लायक न रक्खा ” लाला मदनमोहन रो कर कहनें लगे.

“ ईश्वर को सर्वथा दोष न दो वह जो कुछ करता है सदा अपने' हितही की बात करता है” “लाला ब्रजकिशोर कहनें लगे श्रीमद्भागवत मैं राजा युधिष्ठिर सै श्रीकृष्णचन्द्रनें कहा है “जा नर पर हम हित करें ताको धन हर लेहिं । धन दुख दुखिया को स्वतः सकल बन्धु तज देहिं ॥ \*” सो निस्सन्देह सच है क्योंकि उद्योग की माता आवश्यकता है इसी तरह अनुभव सै उपदेश मिलता है सादी नें गुलिस्तां मैं लिखा है कि “एक बादशाह अपने

\* यस्याहमनुग्रहेणामि तस्य वित्तं हरायहम्

ततो धनं व्यजन्त्यस्य स्वजननाटुः खटुः खितम् ।

एक गुलामको साथ लेकर नाव में बैठा. वह गुलाम कभी नाव में नहीं बैठा था इस लिये भय सँ रोने लगा धैर्य और उप-देशकी बातों सँ उसके चित्त का कुछ समाधान न हुआ. निदान बादशाह सँ हुकूम लेकर एक बुद्धिमान नें (जो उसी नाव में बैठा था) उसै पानी में डाल दिया और दो, चार गोते खाए पीछे नाव पर ले लिया जिसमें उसके चित्तकी शान्ति हो गई. बादशाह नें पूछा इसमें क्या युक्ति थी ? बुद्धिमान नें जवाब दिया कि पहले यह डूबनेका दुःख और नावके सहारे बचने का सुख नहीं जानता था. सुखकी महिमा वही जानता है जिसको दुःख का अनुभव हो”

“परन्तु इस्समय इस अनुभव सँ क्या लाभ होगा घोड़ा बिना चावुक वृथा है” लाला मदनमोहननें निराश होकर कहा.

“नहीं, नहीं ईश्वरकी कृपा सँ कभी निराश न हो वह कोई बात युक्ति शून्य नहीं करता” लाला ब्रजकिशोर कहनें लगे “मि० पारनेलनें लिखा है कि “एक तपस्वी जन्म सँ बन मै’ रह-कर ईश्वराराधन करता था एक बार धर्मात्माओंको दुखी और पापियोंको सुखी देख कर उसके चित्त में ईश्वर के इन्साफ़ विषै शंका उत्पन्न हुई और वह इस बातका निर्धार करनें के लिये वस्ती की तरफ चला रस्ते में उसको एक जवान आदमी मिला और यह दोनों साथ, साथ चलनें लगे. सन्ध्या समय इन्को एक ऊंचा महल दिखाई दिया और वहां पहुंचे जबउसके मालिकनें इन दोनोंका हृद् सँ ज्यादा सत्कार किया. प्रातःकाल जब ये चलनें लगे तो उस जवाननें एक सोनेकै प्याला चुरा लिया. थोड़ी दूर आगे बढ़े इतनें में घनघोर घटा चढ आई और मेह



बरसनें लगा इस्से यह दोनों एक पासकी झोपड़ी में सहारा लेनें गए. उस झोपड़ीका मालिक अत्यन्त डरपोक और निर्दय था इसलिये उसनें बड़ी कठिनाईसँ इन्हें थोड़ी देर टैरनें दिया, अनादर सँ सूखी रोटी के थोड़ेसे टुकड़े खानें को दिये और बरसात कम होते ही चलनें का संकेत किया. चल्ती वार उस जवाननें अपनी बगल सँ सोनेका प्याला निकाल कर उसै दे दिया. जिस्पर तपस्वी को जवान की यह दोनों वार्ते बड़ी अनुचित मालूम हुई खैर! आगे बढ़े सन्ध्या समय एक सद्-गृहस्थ के यहां पहुंचे जो मध्यम भाव सँ रहता था और बड़ाईका भी भूका न था. उसनें इन्का भलीभांति सत्कार किया और जब ये प्रातःकाल चलनें लगे तो इन्को मार्ग दिखानें के लिये एक अगुआ इन्के साथ कर दिया पर यह जवान सबकी दृष्टि बचा कर चल्ती वार उस सद् गृहस्थ के छोटेसे बालक का गला घोंट कर उसै मारता गया ! और एक पुल पर पहुंच कर उस अगुए को भी धक्का दे नदीमें डाल दिया ! इन्वातों सँ अब तो इस तपस्वी के धिःकार और क्रोध की कुछ हद्द न रही. वह उसको दुर्बचन कहा चाहता था इतनें मैं उस जवानका आकार एकाएक बदल गया उसके मुखपर सूर्य का सा प्रकाश चमकनें लगा और सब लक्षण देवताओंकेसे दिखाई दिये. वह बोला 'मैं परमेश्वरका दूत हूँ और परमेश्वर तुम्हारी भक्ति सँ प्रसन्न हैं इसलिये परमेश्वरकी आज्ञा सँ मैं तुम्हारा संशय दूर करनें आया हूँ. जिस काम मैं मनुष्यकी बुद्धि नहीं पहुंचती उसको वह युक्ति शून्य समझनें लगता है परन्तु यह उसकी केवल मूर्खता है. देखो मेरे यह सब काम तुमको उल्टे मालूम पड़ते

होंगे परन्तु इन्हीं सै उसके इन्साफ का विचार करो. जिस मनुष्य का प्याला मैंने चुराया वह नाम-वरी का लालच करके हद्द सै ज्यादः अतिथि सत्कार करता था और इस रीति सै थोडे दिनमें उसके भिखारी होजाने का भय था इस कामसै उसकी वह उमंग कुछ कम होकर मुना-सिब हद्द पर आगई. जिस्को मैंने प्याला दिया वह पहलै अत्यन्त कठोर और निटुर था इस फायदे सै उसको अतिथि सत्कार की खचि हुई. जिस सद्गृहस्थ का पुत्र मैंने मारडाला उसको मेरे मारने का वृत्तान्त न मालूम होगा परन्तु वह इन दिनों सन्तानकी प्रीतिमें फंस कर अपने और कर्तव्य भूलने लगा था इससै उसकी बुद्धि ठिकाने आगई. जिस मनुष्य को मैंने अभी उठा कर नदीमें डाल दिया वह आज रात को अपने मालिक की चोरी करके उसै नाश किया चाहता था इसलिये परमेश्वर के सब कामों पर विश्वास रक्खो और अपना चित्त सर्वथा निराश न होने दो”

“मुझको इस्समय इस्वात सै अत्यन्त लज्जा आती है कि मैंने आपके पहले हितकारी उपदेशों को बृथा समझ कर उन्पर कुछ ध्यान नहीं दिया” लाला मदनमोहनने मनसै पछतावा करके कहा.

“उन सब बातोंका खुलासा इतना ही है कि सब पहलू विचार कर हरेक काम करना चाहिये क्योंकि संसारमें स्वार्थपर विशेष दिखाई देते हैं” लाला ब्रजकिशोरने कहा.

“मैं आपके आगे इस्समय सब्बे मनसै प्रतिज्ञा करता हूँ कि मैं अब कभी स्वार्थ पर मित्रोंका मुख नहीं देखूंगा झूटी ठसक दिखाने का विचार न करूंगा झूटे पक्षपात को अपने पास न

मानें दूंगा और अपने सुखके लिये अनुचित मार्ग पर पांव न  
 रखूंगा” लाला मदनमोहननें बड़ी दृढतासें कहा.

“इस्समय आप यह वाते निस्संदेह मनसें कहते हैं परन्तु  
 इस तरह प्रतिज्ञा करनें वाले बहुत मनुष्य परीक्षाके समय दृढ  
 नहीं निकलते मनुष्य का जातीय स्वभाव (आदत) बडा प्रबल है  
 तुलसीदासजीने भगवान से यह प्रार्थना की है:—

“मेरो मन हरिजू हठ न तजै ॥ निशिदिन नाथ देउं सिख  
 बहुविध करत सुभाव निजै ॥ ज्यों युवति अनुभवति प्रसव अति  
 दारुण दुख उपजै ॥ व्है अनुकूल बिसारि शूलशठ पुनि खल  
 पतिहि भजै ॥ लोलुप भ्रमत गृह पशू ज्यों जहं तहं पदत्राण बजै ॥  
 तदपि अधम बिचरत तेहि मारग कबहुं न सूढलजै ॥ हों हायों  
 करि यत्न विविधि विधि अतिशय प्रबल अजै ॥ तुलसिदास बस  
 होइ तवहि जब प्रेरक प्रभु बरजै ॥ ” आदतकी यह सामर्थ्य है कि  
 वह मनुष्य की इच्छा न होंनें परभी अपनी इच्छानुसार काम  
 करा लेती है, धोका दे, देकर मनपर अधिकार करलेती है, जब  
 जैसी बात करानी मंजूर होती है तब वैसोही युक्ति बुद्धि को  
 सुझाती है, अपनी घात पाकर बहुत काल पीछे राख में छिपीहुई  
 अग्निके समान सहसा चमक उठती है मैं गई बीती बातों की  
 याद दिवाकर आपको इस्समय दुखित नहीं किया चाहता परन्तु  
 आपको याद होगी कि उस्समय मेरी ये सब बातें चिकनाई पर  
 बूंदके समान कुछ असर नहीं करती थीं इसी तरह यह समय  
 निकल जायगा तो मैं जान्ता हूं कि यह सब विचार भी वायु की  
 तरह तत्काल पलट जायेंगे हम लोगों का लखोटिया ज्ञान है वह  
 आपके पास जाने से पिगल जाता है परन्तु उस्सें अलग होतेही

फिर कठोर होजाता है इस दशा में जब इस्समय का दुःख भूल-कर हमारा मन अनुचित सुख भोगने की इच्छा करे तब हमको अपनी प्रतिज्ञा के भय से वह काम छिपकर करने पड़ें, और उनको छिपाने के लिये झूठी ठसक दिखानी पड़े झूठी ठसक दिखाने के लिये उन्हीं स्वार्थपर मित्रोंका जमघट करना पड़े, और उन स्वार्थ पर मित्रोंका जमघट करने के लिये वही झूठा पक्षपात करना पड़े तो क्या आश्चर्य है ?” लाला ब्रजकिशोर ने कहा.

“नहीं, नहीं यह कभी नहीं हो सक्ता मुझको उन लोगों से इतनी अरुचि हो गई है कि मैं वैसी साहूकारी से ऐसी गरीबी को बहुत अच्छी समझता हूँ क्या अपनी आदत कोई नहीं बदल सक्ता ? लाला मदनमोहन ने जोर देकर पूछा.

“क्यों नहीं बदल सक्ता ? मनुष्य के चित्त से बढ़कर कोई वस्तु कोमल और कठोर नहीं है वह अपने चित्त को अभ्यास करके चाहे जितना कम ज्यादा कर सकता है कोमल से कोमल चित्त का मनुष्य कठिन से कठिन समय पड़ने पर उसे भी झेल-लेता है और धीरे, धीरे उसका अभ्यासी हो जाता है इसी तरह जब कोई मनुष्य अपने मनमें किसी बातकी पक्की ठान ले और उसका हर वक्त ध्यान बना रखे उसपर अन्त तक दृढ़ रहै तो वह कठिन कामों को सहज में कर सकता है परन्तु पक्का विचार किये बिना कुछ नहीं हो सकता” लाला ब्रजकिशोर कहने लगे:—

“इटली का प्रसिद्ध कवि पीट्रार्क लोरा नामी एक परल्लो पर मोहित हो गया इसलिये वह किसी न किसी वहाँसे उसके सन्मुख जाता और अपनी प्रीतिभरी दृष्टि उसपर डालता परन्तु

उस्के पतिव्रतापन सै उस्के आगे अपनी प्रीति प्रगट नहीं कर सकता था. लोरानें उस्के आकार सै उस्का भाव समझकर उस्को अपने पास सै दूर रहनें के लिये कहा और पीद्रार्क नें भी अपने चित्त सै लोरा की याद भूलनें के लिये दूर देशका सफ़र किया परन्तु लोरा का ध्यान क्षणभर के लिये उस्के चित्त सै अलग न हुआ. एक तपस्वी नें बहुत अच्छी तरह उस्को अपना चित्त अपने बस में रखनें के लिये समझाया परन्तु लोरा को एक दृष्टि देखते ही पीद्रार्क के चित्त सै वह सब उपदेश हवामें उड़ गए. लोरा की इच्छा ऐसी मालूम होती थी कि पीद्रार्क उस्सै प्रीति रखे परन्तु दूरकी प्रीति रखे. जब पीद्रार्क का मन कुछ बढ़नें लगता तो वह अत्यन्त कठोर हो जाती परन्तु जब उस्को उदास और निराश देखती तब कुछ कृपा दृष्टि करके उस्का चित्त बढ़ा देती इस तरह अपने पातिव्रत में किसी तरह का धब्बा लगाए बिना लोरानें बीस वर्ष निकाल दिये. पीद्रार्क वेरोना शहर में था उस्समय एक दिन लोरा उसै स्वप्न में दिखाई दी और बड़े प्रेमसै बोली कि “आज मैंने इस असार संसार को छोड़ दिया. एक निर्दोष मनुष्य को संसार छोड़ती बार सच्चा सुख मिलता है और मैं ईश्वर की कृपा सै उस सुखका अनुभव करती हूँ परन्तु मुझको केवल तेरे वियोग का दुःख है” “तो क्या तू मुझ सै प्रीति रखती थी ?” पीद्रार्क नें पूछा “सच्चे मन सै” लोरानें जवाब दिया ओर उस्का उस दिन मरना सच निकला.

अब देखिये कि एक कोमल चित्त स्त्री, अपने प्यारे की इतनी आधीनता पर बीस वर्ष तक प्रीतिकी अश्रिको अपने चित्त में दबा रखी और उसे सर्वथा प्रबल न होने दिया फिर क्या हम

लोग पुरुष होकर भी अपने मनकी छोटी, छोटी, कामनाओं के प्रबल होने पर उन्हें नहीं रोक सकते ?

“यूनानके प्रसिद्ध वक्ता डिमास्टीनीस को पहलै पूरासा बोलना नहीं आता था उसकी जबान तोतली थी और ज़रासी बात कहनेमें उसका दम भर जाता था परंतु वह बड़े, बड़े उस्तादों की वक्तृता का ढंग देखकर उनकी नक़ल करने लगा और दरियाके किनारे या ऊंची टेकड़ियों पर मुंह में कंकर भरकर बड़ी देर, देर तक लगातार छन्द बोलने लगा जिससै उसका तुतलाना और दम भरनाही नहीं बन्ध हुआ बल्कि लोगों के हल्ले को दबाकर आवाज़ देनेका अभ्यास हो गया. वह वक्तृता करने सै पहलै अपने चहरे का बनाव देखने के लिये काचके सामने खड़े होकर अभ्यास करता था और उसको वक्तृता करती बार कंधे उचकाने की आदत पड़ गई थी इससै वह अभ्यास के समय दो नोकदार हथियार अपने कंधों सै ज़रा ऊंचे लटकाए रखता था कि उनके डरसै कंधे न उचकने पायँ उसने अपनी भाषा में प्रसिद्ध इतिहासकर्ता थ्यूसीडाइसकासा रस लाने के लिये उसके लेख की आठ नकल अपने हाथ सै की थी.

“इंग्लेन्डका बादशाह पांचवां हेनरी जब प्रेन्स आफ वेल्स (युवराज) था तब इतनी बदचलनी में फस गया था और उसकी संगति के सब आदमी ऐसे नालायक थे कि उसके बादशाह होने पर बड़े जुल्म होने का भय सब लोगों के चित्त में समा रहा था. जिससमय इंग्लेन्ड के चीफ जस्टिस गासकोइनने उसके अपराध पर उसै कैद किया तो खास उसके पिता ने इस बात सै अपनी प्रसन्नता प्रकट की थी कि शायद इस रीति सै वह कुछ

सुधरे परन्तु जब वह शाहज़ादा बादशाह हुआ और राजका भार उसके सिर आ पड़ा तो उसने अपनी सब रीति भांति एकाएक ऐसी बदल डाली कि इतिहास में वह एक बड़ा प्रामाणिक और बुद्धिमान बादशाह समझा गया. उसने राज पाते ही अपनी जवानी के सब मित्रोंको बुला कर साफ कह दिया था कि मेरे सिर राजका बोझ आ पड़ा है इसलिये मैं अपना चाल चलन सुधारा चाहता हूँ सो तुम भी अपना चालचलन सुधार लेना आज पीछे तुम्हारी कोई बदचलनी मुझको मालूम होगी तो मैं तुम्हें अपने पास न फटकने दूंगा. उससे पीछे हेनरी ने बड़े योग्य, धर्मात्मा, अनुभवी और बुद्धिमान आदमियोंकी एक काउन्सिल बनाई और इन्साफ की अदालतों में सै संदिग्ध मनुष्योंको दूर करके उनकी जगह बड़े ईमानदार आदमी नियत किये खास कर अपने कैद करने वाले गासकोइनकी बड़ी प्रतिष्ठा करके उससे कहा कि "जिस्तरह तुमने मुझको स्वतन्त्रता सै कैद किया था इसी तरह सदा स्वतन्त्रता सै इन्साफ करते रहना"

"मेरे चित्तपर आपके कहने का इस्समय बड़ा असर होता है और मैं अपने अपराधोंके लिये ईश्वर सै क्षमा चाहता हूँ मुझको उस अमीरीके बदले इस कैद में अपनी भूलका फल पाने सै अधिक संतोष मिलता है मैं अपने स्वेच्छाचार का मजा देख चुका अब मेरा इतना ही निवेदन है कि आप प्रेमबिक्स होकर मेरे लिये किसी तरह का दुख न उठायें और अपना नीति मार्ग न छोड़ें" लाला मदनमोहन ने दृढ़ता सै कहा.

"अब आपके विचार सुधर गए इस लिये आपके कृतकार्य ( कामगुन ) होने में मुझको कुछ भी संदेह नहीं रहा ईश्वर

आपका अवश्य मंगल करेगा” यह कहकर लाला ब्रजकिशोरनें मदनमोहनको छाती सँ लगा लिया.

## प्रकरण ४१.

सुखकी परमावधि.

जबलग मनके बीच कछु स्वारथको रस होय ॥

सुद्ध सुधा कैसे पियै ? परै बीच में तोय ॥

सभाविलास.

“मैंने सुना है कि लाला जगजीवनदास यहां आए हैं ?”  
लाला मदनमोहननें पूछा.

“नहीं इस्समय तो नहीं आए आपको कुछ संदेह हुआ होगा  
लाला ब्रजकिशोरनें जवाब दिया.

“आपके आनें सँ पहलै मुझको ऐसा आश्चर्य मालूम हुआ  
कि जानें मेरी स्त्री यहां आई थी परंतु यह संभव नहीं कदाचित्  
स्वप्न होगा” लाला मदनमोहननें आश्चर्य सँ कहा.

क्या केवल इतनी ही बातका आपको आश्चर्य है ? देखिये  
चुन्नीलाल और शिंभूदयाल पहलै बराबर आपकी निन्दा करके  
आपका मन मेरी तरफसँ बिगाड़ते रहते थे बल्कि आपके लेनदारों  
को बहकाकर आपके काम बिगाड़नें तकका दोषारोप मुझपर  
हुआ था परंतु फिर उसी चुन्नीलालनें आप सँ मेरी बडाई की,  
आपसँ मेरी सँफाई कराई, आपको मेरे मकान पर लिफ्ट लाया



आपकी तरफ सँ मुझसँ क्षमा मांगी मुझे फायदा पहुँचाकर प्रसन्न रखने के लिये आप को सलाह दी और अन्तमें मेरा आपका मेल करवाकर चुन्नीलाल और शिंभुदयाल दोनों अलग हो गए ! उसी समय मेरठ सँ जगजीवनदास आकर आपके घरकों को लिवा ले गया ! मैंने जन्म भर आप सँ रूपे का लालच नहीं किया था सो तीन दिन मैं ऐसे कठिन अवसर पर ठगोंकी तरह पाकटचेन, हीरेकी अंगूठी और बाली ले ली ! एक छोटेसे लेनदारकी डिक्री मैं आपको इतनी देर यहां रहना पडा क्या इन बातों सँ आपको कुछ आश्चर्य नहीं होता ? इन्में कोई बात भेद की नहीं मालूम होती ? “लाला ब्रजकिशोर ने पूछा.

“आपके कहने सँ इस मामले मैं इससमय निस्संदेह बहुत सी बातें आश्चर्य की मालूम होती हैं और किसी, किसी बात का कुछ, कुछ प्रतलब भी समझ मैं आता है परन्तु सब बातोंके जोड़ तोड़ पूरे नहीं मिलते और मनभरने के लायक कोई कारण समझ मैं नहीं आता यदि आप कृपा करके इनबातों का भेद समझा देंगे तो मैं आपका बडा उपकार मानूंगा ” लाला मदन-मोहन ने कहा.

“उपकार माननेके लायक मुझ सँ आपकी कौन्सी सेवा बन पडी है ? ” लाला ब्रजकिशोर ने जवाब दिया और अपनी बगल सँ बहुत से कागज़ और एक पोदली निकाल कर लाला मदन-मोहन के आगे रखदी. इन कागज़ों मैं मदनमोहन के लेनदारों की तरफ सँ अन्दाज़द पचास हजार रूपे के राजी नामे फारखती, और रसीद बगैरे थी और मिस्टर ब्राइट का फैसलनामा था जिस्में प्रतीस हजार पर उस्सै फैसला हुआ था और मिस्टर

रसल की रकम उसके देने में लगादी थी, और मिस्टर ब्राइट की बेची हुई चोजोंमें सै जो चीज फेरनी चाहें बराबर दामोंमें फेर देने की शर्त ठैर गई थी. उस पोटली में पन्द्रह बीस हजार का महना था !

लाला मदनमोहन यह देखकर आश्चर्य सै थोडी देर कुछ न बोल सके फिर बडी कठिनाई सै केवल इतना कहा कि “ मुझको अबतक जितनी आश्चर्य की बातें मालूम हुई थीं उन सब में यह बढ़कर है ! ”

“ जितना असर आपके चित्तपर होना चाहिये था परमेश्वर की कृपा सै हो चुका इसलिये अब छिपाने की कुछ जरूरत नहीं मालूम होती ” लाला ब्रजकिशोर कहने लगे “ आप किसी तरह का आश्चर्य न करै. इन सब बातों का भेद यह है कि मैं ठेठसै आपके पिताके उपकार में बंधरहा हूँ जब मैंने आपकी राह बिगडती देखी तो यथा शक्ति आपको सुधारने का उपाय किया परन्तु वह सब बृथा गया. जब हरकिशोर के झगडे का हाल आपके मुखसै सुना तो मुझको प्रतीत हुआ कि अब रुपेकी तरी नहीं रही लोगों का विश्वास उठता जाता है और गहने गांठे के भी ठिकाने लगने की तैयारी है आपकी स्त्री बुद्धिमान होनेपर भी गहने के लिये आपका मन न बिगाडेंगी लाचार होकर उसे मेरठ लेजाने के लिये जगजीवनदास को तार दिया और जब आप मेरे कहने सै किसी तरह न समझे तो मैंने पहलै विभीषण और बिदुरजी के आचरण पर दृष्टि करके अलग हो बैठने की इच्छा की परन्तु उससै चित्तको संतोष न हुआ तब मैं इस्बार्त के सोच बिचार में बडी देर डूबा रहा तथापि स्वाभाविक झटका

लगे बिना आपके सुधरने' की कोई रीत न दिखाई दी और सुधरे पीछे उस अनुभव सै लाभ उठाने' का कोई सुगम मार्ग न मिला. अन्तमें सुग्रीव को धमकी देकर रघुनाथजी जिस्तरह राहपर ले आये थे इसी तरह मुझको आपके सुधारने' की रुचि हुई और मैंने आपके वास्तै आपही सै कुछ रुपया लेकर बचा रखने' का विचार किया पर यह काम चुन्नीलाल के मिलाये बिना नहीं हो सकता था इसलिये तत्काल उसके भाई ( हीरालाल ) को अपने हां नोकर रख लिया. परन्तु इस अवसर पर हरकिशोर की बदोलत अचानक यह विपत्ति सिरपर आपडी. चुन्नीलाल आदिका होसला कितना था ? तत्काल घबरा उठे और उनसै मेल करने के लिये फिर मुझको कुछ परिश्रम न करना पडा. वह सब रुपे के गुलाम थे जब यहां कुछ फायदे की सूरत न रही, उधर लोगोंने आप पर अपने लेने' की नालशै कर दीं और आपकी तरफ सै जवाब दिही करने' में उनको अपनी खायकी प्रगट होने'का भय हुआ तत्काल आपको छोड, छोड किनारे हो बैठे. मैंने आप सै जो कुछ इनाम पाया था उसकी कीमत सै यह सब फँसले घटा, घटा कर किये गए हैं अब दिसावर वालों का कुछ जुज्वी सा देना बाकी होगा सो दो, चार हजार मैं निबट जायगा परन्तु मेरे मनकी उमंग इस्समय कुछ नहीं निकली इस्सै मैं अत्यंत लज्जित हूँ ” लाला ब्रजकिशोर ने कहा.

“आपने मेरे फायदे के लिये विचारे लेनदारों को वृथा क्यों दबाया” लाला मदनमोहन बोले.

“न मैंने किसी को दबाया न धोका दिया न अपने बस पडते कसर दूँ उन लोगोंने बढा, बढा कर आप के नाम जो रकमें

लिख लीं थीं वही यथा शक्ति कम की गई हैं और वह भी उनकी प्रसन्नता से कम की गई है” लाला ब्रजकिशोर ने अपना बचाव किया.

“इन सब बातों से मैं आश्चर्य के समुद्र में डूबा जाता हूँ. भला यह पोटली कैसी है ?” लाला मदनमोहन ने पूछा.

“आपकी हवालात की खबर सुनकर आपकी स्त्री यहां दौड़ आई थी और जिस्समय मैं आप से बातें कर रहा था उससमय उसी के आने की खबर मुझको मिली थी मैंने उसे बहुत समझाया परन्तु वह आपकी प्रीति में ऐसी बावली हो रही थी कि मेरे कहने से कुछ न समझी, उन्हें आपको हवालात से छुड़ाने के लिये यह सब गहना जबरदस्ती मुझे दे दिया. वह उससमय से पांच फेरे यहां के कर चुकी है उन्हें सबेरे से एक दाना मुँहमें नहीं लिया उस्का रोना पलभर के लिये बन्द नहीं हुआ रोते, रोते उस्की आंखें सूज गई हा ! उस्की एक, एक बात याद करने से कलेजा फटता है. और आप ऐसी सुपात्र स्त्री के पति होने से निस्सदेह बडे भाग्य शाली हो” लाला ब्रजकिशोर ने आंसू भरकर कहा.

“भाई ! जब उस्ने उसी समय तुमको यह गहना दे दिया था तो फिर मेरे छुड़ाने में देर क्यों हुई ?” लाला मदनमोहनने संदेह करके पूछा.

“एक तो दो एक लेनदारों का फौसला जबतक नहीं हुआ था और हरकिशोर की डिक्री का रुपया दाखिल कर दिया जाता तो फिर उन्के घटने की कुछ आशा न थी, दूसरे आपके चित्तपर अपनी भूलों के भली भांति प्रतीत होजाने के लिये भी कुछ ढील

की गई थी परन्तु कचहरी बरखास्त होने'सँ पहलै मैंने आपके छुड़ाने' का हुक्म ले लिया था और इसी कारण सँ मेरी धर्मकी बहन आपकी सुशीला स्त्री को आपके पास आने'में कुछ थडचल नहीं पड़ी थी. हां मैंने' आपका अभिप्राय जाने' बिना मिस्टर ब्राइट सँ उसकी चीजें फेरने' का वचन कर लिया है यह बात कदाचित् आपको बुरी लगी होगी" लाला ब्रजकिशोरने मदनमोहन का मन देखने' के लिये कहा.

“हरगिज नहीं, इस बातको तो मैं मनसँ पसन्द करता हूँ झूटी भडक दिखाने' में कुछ सार नहीं 'आई बहू आए काम गई बहू गए काम' की कहावत बहुत ठीक है और मनुष्य अपने स्वरूपानुरूप प्रामाणिक पने'सँ रहकर थोडे खर्च में भली भांति निर्वाह कर सकता है” लाला मदनमोहनने संतोष करके कहा.

“अब तो आपके विचार बहुत ही सुधर गए. एबडोलोमीन्स को गरीबी सँ एकाएक साइडोनिया के सिंहासन पर बैठाया गया तब उसने' सिकन्दरसँ यही कहा था कि “मेरे पास कुछ न था जब मुझको विशेष आवश्यकता भी न थी अब मेरा वैभव बढ़ेगा वैसी ही मेरी आवश्यकता भी बढ़ जायगी” कच्चे मनके मनुष्यों को अपने' स्वरूपानुरूप बरताव रखने'में जाहिरदारी की झूटी झिझक रहती है इसी सँ वह लोग जगह, जगह ठोकर खाते हैं परन्तु प्रामाणिक पने'सँ उचित उद्योग करके मनुष्य हर हालत में सुखी रह सकता है” लाला ब्रजकिशोरने' कहा.

“क्या अब चुन्नीलाल और शिंभूदयाल आदिको उनकी बदचलनी का कुछ मजा दिखाया जायगा ?” लाला मदनमोहनने पूछा.

“किसी मनुष्य की रीत भांति सुधरे बिना उस्सै आगे को काम नहीं लिया जासक्ता परन्तु जिन लोगों का सुधारना अपने बूते सै बाहर हो उन्सै काम काजका संबंध न रखना ही अच्छा है और जब किसी मनुष्य सै ऐसा संबंध न रखवा जाय तो उस्के सुधारने का बोझ सर्व शक्तिमान परमेश्वर अथवा राज्याधिकारियों पर समझ कर उस्सै द्वेष और बैर रखने के बदले उस्की हीन दशा पर करुणा और दया रखनी सज्जनों को विशेष शोभित करती है” लाला ब्रजकिशोरने जवाब दिया.

“मेरी मूर्खता सै मुझपर जो दुख पडना चाहिये था पडचुका अब अपना झूटा बचाव करने सै कुछ फायदा नहीं मालूम होता मै चाहता हूं कि सब लोगों के हित निमित्त इन दिनोंका सब वृत्तान्त छपवा कर प्रसिद्ध कर दिया जाय” लाला मदनमोहनने कहा.

“इस्की क्या जरूरत है ? संसार मै सीखने वालों के लिये बहुत सै सत्शास्त्र भरे पडे हैं” लाला ब्रजकिशोरने अपना संबंध बिचार कर कहा.

“नहीं सच्ची बातों मै लजाने का क्या काम है ? मेरी भूल प्रगट हो तो हो मै मन सै चाहता हूं कि मेरा परिणाम देखकर और लोगों की आंखें खुलै इस अवसर पर जिन, जिन लोगों सै मेरी जो, जो बात चीत हुई है वह भी मै उस्सै लिखने के लिये बता दूंगा” लाला मदनमोहनने उमंगसै कहा.

“धन्य ! लालासाहब ! धन्य ! अब तो आपके सुधरे हुए बिचार हृद के दरजे पर पहुंच गए” लाला ब्रजकिशोरने गद्गद वाणी सै कहा “औरोंके दोष देखने वाले बहुत मिलते हैं परन्तु

जो अपने दोषों को यथार्थ जानता हो और जान बूझकर उनका झूटा पक्ष न करता हो बल्कि यथा शक्ति उनके छोड़ने का उपाय करता हो वही सच्चा सज्जन है”

“सिलसिले बन्द सीधामामूली काम तो एक बालक भी कर सका है परन्तु ऐसे कठिन समय में मनुष्य की सच्ची योग्यता मालूम होती है आप ने मुझको इस अथाह समुद्र में डूबने से बचाया है इस्का बदला तो आपको ईश्वर के हां से मिलेगा मैं सो जन्म तक लगातार आपकी सेवा करूँ तो भी आपका कुछ प्रत्युपकार नहीं कर सका परन्तु जिस्तरह महाराज रामचन्द्र ने मिलनी के बेर खाकर उसे कृतार्थ किया था इसी तरह आप भी अपनी रुचिके विपरीति मेरा मन रखने के लिये मेरी यह प्रार्थना अंगीकार करें” लाला मदनमोहन ब्रजकिशोर को आठ, दस हजार का गहना देने लगे.

“क्या आप अपने मनमें यह समझते हैं कि मैंने किसी तरह के लालच से यह काम किया ?” लाला ब्रजकिशोर रुखाई से बोले “आगे को आप ऐसी चर्चा करके मेरा जी बूथा न दुखावें. क्या मैं गरीब हूँ इसी से आप ऐसा बचन कहकर मुझको लज्जित करते है ? मेरे चित्त का संतोष ही इस्का उचित बदला है. जो सुख किसी तरह के स्वार्थ विना उचित रीति से परोपकार करने में मिलता है वह और किसी तरह नहीं मिल सका. वह सुख, सुख की परमावधि है इसलिये मैं फिर कहता हूँ कि आप मुझको उस सुख से वंचित करने के लिये अब ऐसा बचन न कहें.”

“आप का कहना बहुत ठीक है और प्रत्युपकार करना भी मेरे बूते से बाहर है परन्तु मैं केवल इस्समय के आनन्द मैं—”

“बस आप इस विषय में और कुछ न कहें. मुझको इस्समय जो मिला है उससे अधिक आप क्या दे सकते हैं? मैं रुपये पैसे के बदले मनुष्य के चित्त पर विशेष दृष्टि रखता हूँ और आपको देने ही का आग्रह हो तो मैं यह मांगता हूँ कि आप अपने आचरण ठीक रखने के लिये इस्समय जैसे मजबूत हैं वैसे ही सदा बने रहें और यह गहना मेरी तरफ से मेरी पतिव्रता बहन और उसके गुलाब जैसे छोटे, छोटे बालकों को पहनावें जिन्हें देखने से मेरा जी हरा हो” लाला ब्रजकिशोर ने कहा.

“परमेश्वर चाहेंगे तो आगे को आप की कृपा से कोई बात अनुचित न होगी” लाला मदनमोहन ने जवाब दिया.

“ईश्वर आप को सदा भले कामों की सामर्थ्य दे और सब का मंगल करे” लाला ब्रजकिशोर सच्चे सुख में निमग्न होकर बोले निदान सब लोग बड़े आनन्द से हिल मिलकर मदनमोहन को घर लिवा ले गए और चारों तरफ से “बधाई” “बधाई” होने लगी.

जो सच्चा सुख, सुख मिलने की मृगतृष्णा से मदनमोहन का अबतक स्वप्न में भी नहीं मिला था वही सच्चा सुख इस्समय ब्रजकिशोर की बुद्धिमानी से परीक्षागुरु के कारण प्रामाणिक भाव से रहने में मदनमोहन को घर बैठे मिल गया !!!

